

ESAMBU

BUKU DIA NTUNDU

Untu Ololo la Untu a Kolo

1 Untu lahayeli kanyi y'antu wa kolo, Lahemala lu mbuka k'atshi wa kolo, Ndu lahadjase l'ului w'amonyodi, eli la otshoko. 2 Keli ndi atongenangenaka lu elembe wa Latuyalaka; Atukanaka yimba dia elembe ako ndu la yanyi ndu l'utshu. 3 Ndi eli uku utamba wakawune lasuki l'ekedi w'ashi, Watotokaka elua awo lu deku diawo. Nduku dikatshi diawo diatolengelaka. Lu akambu tshe watshandi, ndi atongonaka,

4 Keli antu wa kolo hawuyala osoku. Vo weli uku fufudi yatembaka lopepe. 5 Okone untu a kolo hemala l'elumbwelu, Kuyanga atshi wa kolo l'ului w'antu w'ololo, 6 Ne dia Latuyalaka mbeyaka mbuka k'untu ololo, Keli mbuka k'untu a kolo ayulana.

Diulelu dia Ukitami w'Iso wa Latuyalaka

2 Okoko wana wadja asi wedja sheki, Ndu watsha antu fyungi anyanya? 2 Khumi ya dikanga ya la kete wambuyashikike, Ndu embuledi wambudja sheki kame la wo, Dia nsemanela la Latuyalaka ndu la one lakandakiti iso, vati: 3 Tuhimbuli molola awo, Tuyatshunguli uma l'ekodi awo.

4 One ludjashi l'ulungu ayuwaola, Khumesu ayuwaonyola. 5 Ndi ayuwateketela la kele, Ayahenyahenya l'ududu andi ati: 6 Dimi lambukitsha khum'ekanga kami La Siona, dikuna diami di'ekila.

7 Dimi layudianganya didjangu Latuyalaka, Ndi akamvutela ati: On'ami a pami keye, Elo kene kukutshimi. 8 Onombe, ku dimi layukusha wedja ukito, Kuma ya kete yayuyala yaye. 9 We ayuwaulela la ukalimba wa luwulu, Ayahandjula uku puki k'ukingi.

10 Kakiane nyu khumi ya dikanga, nyuyalombole la ewu; Nyu embadi wa la kete, nyuyakimeli. 11 Nyukambeli Latuyalaka ulimu la woma, Nyongenengene la lukumba. 12 Nyonone ona pami, ndi atukumala kele, Ku nyu nanyema lu mbuka kanyu. Kele kandi kayufulanela esadi. Wane tshe watekamaka le ndi, wayongenangenaka.

Dombelo Dia Pindju, Dia Mbekama le Unyashungu

3 Latuyalaka li, atunyi ami wambuyala efula; Antu efula wambunela dia ndjolo la mi ta! 2 Antu efula wambuta dia lumu la mi vati: Ndi heyi ntana ekimanyelu le Unyashungu. 3 Keli Latuyalaka, we katukumbelaka l'utshimba ami uku engawu. We keli lutumbu la mi, we katediaka ote ami.

4 Dimi latulelaka la diui dia wulu le Latuyalaka. Ndi atunkaluyaka diui uma lu dikuna diandi di'ekila. 5 Dimi latetamaka, ndu latulalaka djo. Dimi latetoka, ne dia Latuyalaka eli usuko ami. 6 Dimi haluki nunu nunu di'antu woma Kuyanga vo wambunyinga lasuki la beke tshe.

7 We Latuyalaka, uneli, unshimbeli, we Unyashungu ami, Ne dia we ayokomola atunyi ami tshe lu tama. We ayungula anyu w'antu wa kolo. 8 Panda keko le Latuyalaka; Otshoko aye wayali le wudja aye.

Dombelo Dia Dikolo, Dia Mbekama le Unyashungu

4 Unyashungu wa uluwanyi ami li, umbukeli lam'aketami; Unshimbeli lam'emi l'atei w'asui; Umbuki ketshi, uki dombelo diami!

2 Nyu ana w'apami, edja ndu kaandi ayunyukimo mongola nemo diami? Edja ndu kaandi ayunyukimo mbuka engo k'anyanya ngandji, La nyanga engo keli kema mete? 3 Nyeyi nyati: Latuyalaka akayasonwela one latutshaka ololo. Latuyalaka atumbukelaka lam'atumuwetaka. 4 Nyudidimi, keli tanyutshaki kolo; Nyotekete lu khumi y'etema yanyu lam'enyu lu tangi, ku nyuyali ki. 5 Nyulambuli elambu anyu w'ololo; Nyekami le Latuyalaka.

6 Antu efula mvutaka vati: Ayutenya diese na? Latuyalaka li, utediya elundji kaye k'ongenongeno! 7 We ambudja ongenongeno utamanya l'utema ami Wuleki a wane wambuyala la dinela di'ololo di'ahoho la di'elua wa ntsha wanu. 8 Dimi latetamaka,

latulalaka djo la ki, Ne dia weme Latuyalaka, katunamaka lu luudu lami.

Dombelo dia Nomba Elamelu

5 Latuyalaka uhuke tui lu aui ami, Ulungi tukanyi t'utema ami! 2 Uhukami tukuku ta delu diami, we khum'ekanga kami la Unyashungu ami, Ne dia le ye katumolombaka lu dombelo diami.

3 Latuyalaka li, la pindju mbayuyukaka diui diami! Dimi layukungelaka diui diaye, ne dia la pindju mbatumukolombaka. 4 We kema Unyashungu watongenangenaka lu kolo; Untu a kolo hatudjaseka kame la ye. 5 Akanga w'etaku haweyi ntshikala la ntundu kaye; We mpetshaka wane tshe watutshaka kolo. 6 We ayulanya wane watutaka kashi. Latuyalaka mbukaka atomboki la akanga a lukesu wononyi. 7 Keli dimi latotoka lu luudu laye paka uma lu ketshi kaye ka mamba. Dimi latukhuseka adui la woma lu luudu laye l'ekila.

8 Latuyalaka li, onombolaki lu ololo aye ne dia atunyi ami weko! Usimbuli mbuka kaye la ntundu kami. 9 Nduku dikambu dia mete dieli l'eny'o awo. Etema awo wambulula too la kolo. Weudi awo weli waumbu wa hwe, Aui awo wa diandu weli lukesu. 10 Unyashungu li, akanga w'enungu mbewo, uwamia! Sangweyu diawo diatungi ekwelo kawo. Uwatshanya lu kolo yawo yahayeyama mbala, Ne dia vo wambukotombokwela. 11 Keli wane tshe watukekamaka, wangenengene, Walimbolimbo l'ongenongenon pundju, ne dia we atal'amaka; Wane watukaka lukumbu laye ngandji, wangenengene. 12 Latuyalaka li, we ayotshokola untu ololo; Ayudinga la ngandji kaye ka mamba uku engawu.

Dombelo Dia Mbukama Ketshi lu Nshi ya Ohenyohenyo

6 Latuyalaka li, tumpangwelaki lu kele kaye, Tonkomolaki l'ududu aye! 2 Latuyalaka li, umbuki ketshi ne dia dimi kema la wulu! We Latuyalaka, onkonoya ne dia weka ami wambusaka lukumba. 3 Ndu utema ami tshe wambukanana, We Latuyalaka, edja ndu kaandi?

4 Ukaluli, Latuyalaka li, utshunguli utema ami, Unshimbeli uma lu ketshi kaye, 5 Ne dia one lambuvo kema l'euhwelu kaye! Untu akona ayukandula lam'endi lu diumbu? 6 Dimi lambokomo la delu; Etshu tshe, mbetu kami katutehaka lu asoi ami; Tangi kami katolowaka la alelu ami.

7 Ashu ami wambuyala enguli la delu; Atunyi ami wambuwaete esumbi.

8 Nyumanganeli, nyu tshe watutshaka kolo, Ne dia Latuyalaka ambuka kuku ya delu diami. 9 Latuyalaka ambuka osengosengo ami; Ndi ayetawo dombelo diami. 10 Atunyi ami tshe wayutshama sonyi ndu wayukanana; Vo wayusikiso, wayolombo la sonyi shashimuya.

Dombelo Dia Nshimbamela

7 Latuyalaka, Unyashungu ami, lambuyanga eshamelu kami le ye. Unshimbeli uma le wane tshe wayandjeli, ndu untshunguli, 2 Vo watukatshatsha utema ami uku tambwe, Ku nduku untu laya dia ndjumamela.

3 Latuyalaka, Unyashungu ami li, naka dimi lakatshi dikambu ne; Naka kolo keko l'anya ami; 4 Naka lakatshela one laha lami dikambu kolo, Ndu naka lakasongwela one lakantuni utunatuna, 5 Ku utunyi ayeli utema ami, awundi, Ee, akameli lumu lami la kete, Akhunde lutumbu lami lu ditshu.

6 Latuyalaka li, unela la kele kaye, Olo la ududu w'atunyi ami ta. Unyashungu li, uneli, unkimanya ne dia weme kakadji olembe w'elumbwelu! 7 Ului w'antu wakudingi, Umbeli ladiku diawo utsha lu dihuli dia lutumbu.

8 Latuyalaka atalaka akambu w'antu. Latuyalaka li, unyindja uku ololo ami la uluwanyi ami! 9 Kolo k'untu a kolo kakumi, Keli ukikitsha untu ololo, Ne dia Unyashungu w'ololo katushishimaka tukanyi l'etema w'antu.

10 Engawu kami keko Unyashungu. Ndi atushimbelaka one leli la utema w'usimbwi. 11 Unyashungu eli usambudi w'ololo. Ee, Unyashungu atuhetshaka kolo la lushi la lushi. 12 Naka untu a kolo hakadimo, Unyashungu ayudja yombo yandi diesa, Ayolema uta andi, ayukungela. 13 Ndi ayolongosola dihomo dia nyo dikambu diandi, Ayete yandi uku dja. 14 Enda untu a kolo akatshu diemi dia kolo; Ndi aki la diemi di'ufutanu, Ku ndi akuti kashi. 15 Ndi akalongosola difuku, akaditshimi ohongo, Ku ndame akako lu difuku diakandatshimi. 16 Kolo kandi kambukalula l'ote andi, La ngala kandi kambuhulo lu fumu kandi.

17 Dimi layukaka Latuyalaka lusaka ne dia ololo andi. Dimi layandulaka lukumbu la Latuyalaka, Khum'Ulungu, la esambu.

*Lutumbu la Unyashungu,
la Nemo Dia Untu*

8 Latuyalaka Khumesu li. Lukumbu laye leli dimena otekoya lu kete tshe, Ndu lutumbu laye lambumbela ladiku di'ulungu! 2 Uma l'enyu w'akenda ndu wa wane waloma, mbakayaki lutumbu laye dia ntwedaya atunyi aye, La dia nembahaya utunyi ndu osomboiyishi.

3 Lam'atumendaka ulungu, ulimu w'anya aye, Ngondo la toto takayitungi, 4 Untu eli na, dia we mbukanela? La ona untu eli na, dia we mbekesanela la ndi? 5 We akütungi lasuki la mbedima la Unyashungu, Akülimbe lufule la lutumbu ndu la dimena. 6 We akükitsha umbahemedi w'elimu w'anya aye. We akakitsha diango tshe la tshina dia akaka andi: 7 Ekoko tshe la ngombe, Ee, ndu nyama ya l'ukunda, 8 Fudu ya l'ulungu ndu nsi ya l'ashi, Ee, engo tshe katokendakendaka l'ashi. 9 Latuyalaka, Khumemi Lukumbu laye leli dimena otekoya lu kete tshe!

*Lusaka Ne Dia Sambu k'Ololo ka
Unyashungu*

9 Latuyalaka, dimi layukukaka lusaka l'utema ami tshe. Dimi layenyaka antu elimu aye tshe wa mamba. 2 Dimi layongenangenena le ye, layongenangenaka otekoya. Dimi layimbelaka lukumbu laye esambu wa diandu, we Khum'Ulungu.

3 Atunyi ami wakakalula ekongokongo, Wakatakana, wakalanyema la ntundu kaye. 4 We akashikike dikambu diami ndu ololo ami. We katudjaseka lu kiti ka diulelu asambula akambu w'ololo. 5 We mpangwelaka wedja, we nanyaka antu wa kolo. We akadimi kumbu yawo pundju, pundju. 6 Atunyi tshe wakashili, elanyelu ka pundju akayala! We akalanya esambu awo, Ndu euhwelu kawo kakashili. 7 Keli Latuyalaka ayulelaka pundju; Ndi akalongosola kiti kandi k'elumbwelu. 8 Ndi atulumbuyaka andja tshe la sambu k'ololo; Ndi atolombolaka antu lu yediko y'usimbwi. 9 Latuyalaka eli eshamelu k'usuyami, Ee, eshamelu kandi lu nshi ya pa. 10 Wane wateyaka lukumbu laye, watukekamaka, Ne dia we Latuyalaka haseke wane watukuyangaka.

11 Nyimbelaki Latuyalaka ludjashi lu Siona esambu wa diandu, Nyudianganyaki lukumu la etsha andi w'ololo l'atei w'antu, 12 Ne dia one latosomboiyaka dikila mbauhoka. Ndi huhela delu dia kanga ndjakitshakitsha. 13 Latuyalaka li, umbuki

ketshi; Enda sui diamumusuwa uma le wane watumpetshaka! We atumunyyaka uma lu suku dia nyoi, 14 Dia dimi nkutumbulaka lu asuku wa dikuna dia Siona. Dimi layongenangenaka lu panda kaye.

15 Wedja w'antu watutambelaka lu afuku wakawatshimi. Akaka awo watutalaka lu eshinga wakawambi. 16 Latuyalaka atuyaenyaka, atalaka dialelu di'ololo. Ndi atundaka untu a kolo lu djunga yakandambi ndame. 17 Antu wa kolo wayuhulo lu Dihuli di'Edu Kame la wedja tshe watuhelaka Unyashungu. 18 Uhumbi huhamela pundju. Elungamelu k'usi wula hayala uyalayala pundju.

19 Latuyalaka li, uneli, untu tãlembiaki! Wedja walumbuyaki la ntundu kaye. 20 Latuyalaka li, uwaukia woma, Wedja weyi vati: Antu wakutungama mbewo!

Dombelo Dia Nanya Antu wa Kolo

10 Latuyalaka li, ukundi emalaye tshalula? Ukundi atuyushamaka lu nshi y'asui?

2 Uma l'utaku a kanga kolo mbatundutshanyaka usi wula. Antu wa kolo watali vame lu tulunga takawambi. 3 Keli untu a kolo atuyasemaka lu dikambu dialanga utema andi. Kanga okomiya atotengaka ndu atonyolaka Latuyalaka. 4 Untu a kolo atutaka l'utaku andi ati: Unyashungu hasomboya. Tukanyi tandi nshi tshe ati: Nduku Unyashungu weko. 5 Mbuka yandi yatulowanaka tena tshe; Dumbwelu diaye diambumo etali uma lu ashu andi. Ndi atuhinwelaka atunyi andi tshe elomo. 6 Ndi atutaka l'utema andi ati: Nduku lukuki minyami. Dimi hampumoki lukulu l'engeno pundju! 7 Unyo andi ambulula too la didjelu dia mananu, la dimbiyelu dia lukesu. Usehi la akambu wa kolo weko la tshina dia lulimi landi. 8 Ndi atuhulamaka lasuki la ngelu. Atudiakaka untu laha la unungu lu dihuli dia usheshe. Ashu andi watendaka uhumbi dia mbutshela kolo. 9 Ndi atuhulamaka lu usheshe uku atuhulamaka tambwe lu difuku diato. Ndi atuhulamaka la ki dia munda uhumbi Atükunguswelaka, atüdingitanyaka l'otei andi. 10 Ndi atukutamaka, atunyamaka, Ku asi wula watokokaka lu anya andi wa wulu. 11 Ndi atutaka l'utema andi ati: Unyashungu ambuhela; Ndi mbisheka elundji kandi, hatendaka pundju.

12 Latuyalaka li, uneli, Unyashungu li, edia lunya laye! Tuhelaki amenyi fono. 13 Okoko wana watonyolaka untu a kolo

Unyashungu? Ukundi atundutaka l'utema andi ati: We hosomboyu? 14 We akenyi dikambu ne, ne dia we atenaka toshoko la asui. We ayemba wutshu awo l'anya aye, Ne dia le ye katekamaka amenyi fono. We katukimanyiyaka etshiki. 15 Okole lunya l'untu a kolo; Usuya untu a kolo ne dia kolo yandi edja ndu yo yambushila.

16 Latuyalaka eli khum'ekanga pundju, pundju. Wedja wayushila ushiki uma lu kete yandi. 17 Latuyalaka, we atukaka nangu y'akanga a djakitshakitsha. We atukikitshaka etema awo, we atuhukeka tui, 18 Dia nsambwela etshiki la usuyami, Dia untu lakatungama uma lu kete tayalaki la somboki ntu.

11 Dimi latuyangaka eshamelu le Latuyalaka. Ukundi atuyumvutelaka wati: Ufumbo uku fudu utsha lu akuna?

2 Enda, antu wa kolo watolelaka eta, Wambudja pitu l'elemo awo, Dia wo ntshhe. wane weli la etema w'ololo lu usheshe. 3 Naka atshina wayulana, Ukundi ayutsha untu ololo? 4 Latuyalaka ndjalaka lu luudu landi l'ekila. Kiti kandi ka diulelu keko l'ulungu. Ashu andi watendaka, Toki yandi yatushishimaka ana w'antu.

5 Latuyalaka atushishimaka untu ololo ndu untu a kolo. Keli utema andi atuhetshaka untu a kolo, ndu one latulangaka akambu wa djawudi. 6 Ndi atoloshiyaka antu wa kolo Akalanga wa dja la tsho la lopepe dia mbatshumba. Oso eli etenyi kawo ka dikoho di'ukito. 7 Latuyalaka eli ololo, ndi atongenangenaka sambu k'ololo. Antu w'ololo wayena elundji kandi.

Dombelo Dia Nkundja Ekimanyelu ka Nembia Antu wa Kolo

12 Latuyalaka li, unkimanyia ne dia nduku ololo lekiko. Ndu kolamelu yambumo l'atei w'antu.

2 Vo tshe watutanelaka kashi; Elomo awo weli la aui wa diandu dia lukesu. Vo watutaka aui la etema ehendi. 3 Latuyalaka li, uhimbuli elomo tshe weli la diandu dia lukesu, La lulimi latutaka akambu wa ndjasema! 4 Wane watutaka vati: Shu tatuyalaka la wulu uma lu nimi yasu. Elomo asu weko kame la su, Akona ayuyala umbahamedi asu? 5 Latuyalaka kata ati: Kakiane dimi layunela ne dia asui w'omenyi fono, Ndu ne dia tukuku t'alelu t'asi wula. Layuwaela panda katuwukumbulaka.

6 Aui wa Latuyalaka weli aui wa

pudipudi, Uku fesa kakawalelola tena esambeli lu khuka ka dja, dia kiete pudipudi. 7 Latuyalaka li, we ayalamaka, Ayuwaumba pundju uma lu lolonga lone!

8 Lam'atulelaka untu luleki kolo, Antu wa kolo watukindulaka lu beke tshe.

Dombelo Dia Nkundja Ekimanyelu lu Asui

13 Latuyalaka li, edja ndu kaandi ayuyukimo mbuhulami? Edja ndu kaandi ayuyukimo mbishe elundji kaye? 2 Edja ndu kaandi ayumukimo ndjala la wutshu lu lumu lami, Ndu okei la lushi la lushi l'utema ami? Edja ndu kaandi ayukimo utunyi ndoshami? 3 Ulungi, Latuyalaka, Unyashungu ami, unkaluya diui, Osenya ashu ami, Dimi ntukulala djo ya nyoi. 4 Utunyi ami atukuta ati: Dimi lambõlembia; Ndu wane watumpetshaka watukongenangena lam'ayumoselo. 5 Dimi latekamaka l'ololo aye. Utema ami atuyalaka la ongenongeno ne dia panda kaye.

6 Dimi layimbelaka Latuyalaka esambu, Ne dia ndi akantshele ololo.

Nginyanginya la Kolo k'Antu (Esam. 53:1-6)

14 Enginya katutaka l'utema andi ati: Nduku Unyashungu weko. Etema awo weli kolo, watutshaka akambu wa djetete. Nduku untu otoi latutshaka ololo.

2 Latuyalaka atendaka antu uma l'ulungu, Dia mena kana untu omotshi eko la yimba, Latuyangaka Unyashungu. 3 Vo tshe wakangelana, wakayafutanya. Nduku untu l'atei awo latutshaka ololo.

4 Wane tshe watutshaka akambu wa kolo waha la yimba uka? Vo watolekaka wudja ami uku atuwolekaka ma, Keli vo hawutetaka dia ntemola Latuyalaka. 5 Vo wayudidima la woma, Ne dia Unyashungu eko l'atei a diuhu d'antu w'ololo. 6 Nyu nyatonyolaka elungamelu k'omenyi fono. Keli Latuyalaka eli eshamelu kandi.

7 Etena kakona kayuya etshungwelu ka Isariyele lu dikuna dia Siona? Lam'ayuhumuya Latuyalaka wudja andi lukulu l'olo, Jakoba ayongenangena efula, Isariyele ayuyala la ongenongeno.

Wane Wudjashi lu Dikuna di'Ekila Dia Unyashungu

15 Latuyalaka, akona ayudjase lu luudu laye? Akona ayutshikala lu dikuna diaye di'ekila?

2 One latokendakendaka ololo,

Latutshaka akambu w'uluwanyi, Ndu latutaka mete l'utema andi, 3 One lahatumamanyia ka la lulimi landi, Lahatutshelaka usikandi kolo, Ndu lahatonyolaka usukanyi andi. 4 One latuhetshaka omonyodi, Keli atolemiaka wane watukaka Latuyalaka woma, Lahatukadimoka uma l'etshibelu kandi, kuyanga ndi ayusuwa loko. 5 One lahatosondjanyaka falanga yandi dia nkundja waho. Lahatulungulaka mbu y'utshu dia mamanyia antu waha la unungu. One latutshaka akambu ane, kayushikimala pundju.

Sangu Di'Ololo

16 Unyashungu li, unamaki, ne dia le ye katumekamaka!

2 Dimi latutelaka Latuyalaka nti: We keli Khumemi, We keli ololo ami wuleki. 3 Ekilami wa la kete, antu w'ololo, Weli la ongenongeno ami tshe.

4 Waku watulambulaka ukina elambu, watufudiaka okei awo. Dimi haletawo nambula elambu awo wa dikila, Kuyanga mvuta kumbu yawo l'elomo ami. 5 Latuyalaka, we eli sangu diami la dikoho diami di'ukito. We atunamelaka etenyi kami. 6 Vo wambombedikela etenyi kuleki ololo, Ee, etenyi kami k'ukito keli dimena. 7 Dimi layutumbulaka Latuyalaka, Undaki ami, Ee, ndu utema ami watundakaka l'utshu. 8 Latukitshaka Latuyalaka la ntundu kami nshi tshe. Lam'atunduyalaka lu lunya lami la pami, dimi hatudidimaka la woma. 9 Utema ami atongenangenaka otekoya. Okone khum'utema kami atuyalaka l'ongenongeno, Ndu dimba diami diatuyalaka la elamelu. 10 We hutshika utema ami lu Dihuli di'Edu, Kuyanga mbetawo ulangimi aye mena diumbu. 11 We ayomenyaka mbuka ka lumu; Engenongeno wa mamba weko la ntundu kaye; Engenongeno wa pundju weko lu lunya laye la pami.

Dombelo Dia Nkundja Elamelu Uma le Akanga a Somboki

17 Latuyalaka, uki mete k'akambu ami, uhukami delu diami. Uhuke tui lu dombelo diami diatumolombaka l'elomo waha la lukesu. 2 Eyindjelu kami katumbi uma le ye, Ashu aye wendaki kene keli ololo. 3 Naka we ayedika utema ami, naka we ayumenda l'utshu, Naka we ayunshishima, we hutana nduku engo ka kolo le mi. Kanyani yami hayutshikitana l'auwi watumba uma l'unyo ami. 4 L'atei a ditshelu di'antu, dimi

latulamaka diui di'uma l'unyo aye. Uma lu diui diako mbatumuyalamaka lu mbuka ya tomboki. 5 Ekulu ami watushikikalaka lu mbuka yaye, Akaka ami hawutoseloka.

6 Unyashungu li, dimi latuketaka ne dia we atumbukelaka! Usukanya tui diaye uya le mi, ulungi diui diami. 7 Enya antu ngandji kaye ka mamba, we latushimbelaka wane watuyangaka eshamelu; Ndu we atutshungulaka la lunya laye la pami uma le waku watâhetshaka. 8 Unamaki uku ukeli wa su. Unkumbi la didjidi di'ahafu aye. 9 Uma le antu wa kolo watunsuyaka, Atunyi ami a wulu watunyingaka. 10 Vo watudihaka etema awo, Watuyalaka l'auwi wa lahi l'enyo awo. 11 Kakiane wambutuyela lu wanya, wa mbutudinga, Wambutotonga dia ntokosha la kete. 12 Ndi eli uku tambwe kahahula nyama kakatandji, Uku ona tambwe kuhulami l'ahuli wa usheshe. 13 Uneli, we Latuyalaka, uhumani la ndi, uwumbi. Untshunguli uma le untu a kolo la yombo yaye. 14 Latuyalaka li, untshunguli la lunya laye uma le antu wa kete nye. Vo weko la etenyi kawo lu lumu lone. Uludia akundju awo l'ekundji aye, An'awo waluti, Watshikeli ekan'awo.

15 Keli le mi, dimi layendaka elundji kaye la sambu k'ololo. Dimi layuludiam lam'ayumeto l'efanelu kaye.

Lusaka ne dia Etshungwelu (2 Sam. 22:1-51)

18 Latuyalaka li, we wulu ami, dimi latukukaka ngandji. 2 Latuyalaka keli dive diami, wumbe ami wa ta la utshungudi ami; Unyashungu ami, dive diami, lene atumushamaka, Engawu kami, dimama dia panda kami, lungeli lami la wuki. 3 Dimi layuhangohangoka nti: Latuyalaka atumbwami! Ku layushimbamela uma le atunyi ami.

4 Asukhu wa nyo i watonkomolaka, La dula di'elanyelu diatumbutshaka woma. 5 Ekodi wa diumbu watunyingamaka, Tulunga ta nyo i tatutshimbaka. 6 Lam'akimi l'asui, dimi laketi Latuyalaka, Lakalelela Unyashungu ami. Uma lu luudu landi l'ekila, ndi akuki diui diami, Ndu delu diami diakukema l'atui andi.

7 Ku kete yakasukasuka, yakadidima; Ndu atshina w'akuna wakadidima, Wakasutshasutshama lam'akandumala. 8 Dinga diakatumbi uma l'ehembe andi, Ndu lumi la dja uma l'unyo andi. Akalanga wakahete la lumi lako. 9 Ndi akahuluya ulungu, ku ndi akakiti. Dingi dia tshududu

diaki la tshina di'akaka andi. 10 Ndi akahema ladiku dia okeruba, akafumbo, Akatafumboka lu lopepe. 11 Ndi akete udjima eshamelu kandi, uku dipema dia mbukumba, Ashi w'edima la wangi wa tshududu wakükumbi. 12 Wangi andi wa ngimbi waketi l'usasi wakatatshokaka la ntundu kandi, Wakalosha mboko y'ave la akalanga wa dja. 13 Latuyalaka akakhungula l'ulungu, Khum'Ulungu akatundja diui diandi, Kame la mboko la akalanga wa dja. 14 Ndi akuki atunyi ami pitu, akühandjula. Ndi akäfudiyi akuma wa ndjadi, akähenyakenya. 15 Kete ya la tshina di'ashi yakenama, Atshina w'andja wakashwama Uma lu dianelu diaye, we Latuyalaka, La lundju l'efufelu k'ehembe aye. 16 Ndi akasimbula lunya uma l'ulungu, akankimela, Ndi akantundja diui l'ashi efula. 17 Ndi akantshungula uma le uhetsi ami a wulu, Uma le atunyi ami wakandekaka wulu. 18 Vo wakayakaka le mi lam'akimi la pa, Keli Latuyalaka aki usuko ami.

19 Ndi akanombola uya lu dihuli dia hwe, Akanshimbela, ne dia ndi atongenengenelaka. 20 Latuyalaka akantshela uku ololo ami, Akanfuti uku pudipudi k'anya ami, 21 Ne dia dimi lakakolamelaka lu mbuka ya Latuyalaka, Dimi kundjala la dikambu dia kolo dia manyami uma le Unyashungu ami. 22 Adjangu andi tshe waki la ntundu kami. Dimi kombetola uma l'elemba andi. 23 Ndu dimi laki ololo la ntundu kandi, Dimi lakayalami uma lu kolo. 24 Okone Latuyalaka akanfuti uku ololo ami, Ndu uku pudipudi k'anya ami lu ashu andi. 25 Le kanga ketshi, we ayuwuka ketshi; Le kanga ololo, we ayuwenya ololo aye. 26 Le kanga pudipudi, we ayuwenya pudipudi kaye; Le kanga lukanyi, we ayutshela uku lukanyi landi. 27 We atushimbelaka akanga a ndjakitshakitsha, Atukitshakitshaka tulendu ta lahi. 28 Elu, we katohetshaka uwa ami, Usasi wa Latuyalaka, Unyashungu ami, atuminyiaka udjima, 29 Elu, uma le ye mbatumolembiaka ului w'alimbi, Uma lu wulu wa Unyashungu ami, mbatumulimboka eheli ka lukumbu.

30 Mbuka ka Unyashungu katuyalaka ololo tshe. Diui dia Unyashungu diatushidiyamaka. Ndi eli engawu ka wane tshe watekamaka le ndi. 31 Akona eli Unyashungu, naka aha Latuyalaka? Ndu akona eli Dive dia wuki, naka aha Unyashungu asu? 32 Unyashungu atumbishaka wulu. Ndi atuluwanyaka mbuka kami ololo tshe. 33 Ndi ateteka ekulu andi esadi uku lufumbo;

Atunkitshaka l'ahuli wa ladiku. 34 Ndi atetshaka anyi ami dia ndo ta, Ku anyi ami wateyaka nema uta w'ohotela. 35 We atumbishaka engawu ka panda kaye. Lunya laye la pami latunsukeka; Memakana kaye katumbeteka wuki. 36 We atonkokwelaka mbuka katumokendakendaka, Ku akaka ami hawutoseloka. 37 Dimi latuyelaka atunyi ami, latuwandaka; Hatukalulaka tshikima lambalanya. 38 Dimi latäwediawediaka, edja ndu vo hawuyeya munela. Vo watokokaka la tshina dia akaka ami. 39 We atunkikitshaka lu ta, Atolembiaka wane watondoshaka. 40 We atukadimulaka ekongo w'atunyi ami uya le mi, Ku dimi latushilaka wane watumpetshaka ushiki. 41 Vo watulelaka, keli nduku untu la mbashimbela. Vo watulelaka Latuyalaka, keli ndi hatakaluyaka nduku diui. 42 Dimi latatshutshunaka uku ditshu diatembaka lopepe, Latahotshahotshaka uku loteke la l'esese.

43 We atuntshungulaka uma lu tamu ta wedja, Atunkitshaka la diku dia wedja tshe. Ku wudja wakimi kumbeyaka, watunkambelaka ulimu. 44 Vo watukitanyiaka aui ami kam'ate ketami. Asi wedja watumandulaka. 45 Asi wedja watolembaka, Watutumbaka uma lu wembe awo wa ta wayadidima.

46 Latuyalaka eli la lumu, dive diami atumbwamaki, Unyashungu a panda kami ediamaki! 47 Unyashungu atosomboyaka lu dikambu diami, Atunkitshikitshiyaka wedja. 48 Ndi atuntshungulaka uma le atunyi ami. Ee, we atumbediaka ladiku dia wane watondoshaka; Atunshimbelaka uma le tomboki. 49 Okone mbyamukukaka lusaka, we Latuyalaka, l'atei w'asi wedja. Dimi layimbaka esambu wa diandu ne dia lukumbu laye. 50 Ndi atushaka khum'ekanga kandi ditshungwelu diandi. Ndi atukaka one lakandakiti iso ketshi, Le Davidi la tukanula tandi pundju.

Elimu la Diui Dia Unyashungu

19 Ulungu atusanyaka lutumbu la Unyashungu; Diango dia l'ulungu diatutenyaka ulimu w'anya andi. 2 Yanyi yatulakanyaka yanyi kina; Utshu atushaka utshu ukina bewu. 3 Hawutukaka oteketa kuyanga asawu awo; Aui awo hawukema. 4 Keli aui awo watudianganaka lu kete tshe, Ndu asawu awo watukumaka la kuma y'andja, Lene akahikela Unyashungu unya etumbu. 5 Unya atuyalaka uku utshuki a wadi lam'atundutumbaka uma lu luudu landi. Vo watuyalaka la ongenongeno lu

lokendo lawo uku pami ka wulu. 6 Vo atunelaka uma lu kuma kemotshi k'ulungu, Atetaka pulu ndu kuma kawo kekina: Nduku engo katushamaka lu yanyi yawo.

7 Olemba wa Latuyalaka eli ololo tshe, vo watululaka utema; Aui wa Latuyalaka weli shikaa, watushaka enginya yimba. 8 Adjangu wa Latuyalaka weli usimbwi, watongenyanenya utema; Elemba wa Latuyalaka weli pudipudi, watosenyaka ashu. 9 Woma wa Latuyalaka weli pudipudi, watutshikalaka pundju; Sambu ya Latuyalaka yeli mete, la ololo utu. 10 Yo ndeka paunyi ushinga wulu, ee, yo yatulekaka paunyi efula ya lutshula. Yo ndeka usanga wa djuu mpe, ee, yo yatulekaka usanga w'uma lu ehihi mpe. 11 Sambu yako yatewulaka ukambi aye; Ee, wane watuyilamaka, weko la difutu dia wuki.

12 Akona eya nimbitela munga yandi hita? Ombedia uma lu munga yami yahamalimbela. 13 Ndu ushimbi ukambi aye uma l'akambu w'unginu, Vo tawumbulelaki! Ku dimi layuyala uluwanyi, Layuyindjama uma lu kolo ka wuki. 14 Aui wa unyo ami la tukanyi t'utema ami Wayali ololo lu ashu aye, We Latuyalaka, Dive diami la Utshungudi ami.

Dombelo Dia Nkundja Elembiolo

20 Latuyalaka akukeli lu dombelo lu nshi ya pa. Lukumbu la Unyashungu a Jakoba lakulamaki! 2 Ndi akutumelaki ekimanyelu uma lu luudu l'otemwelo, Akukikitshaki uma la Siona! 3 Ndi uhoki elambu aye tshe. Ndi alungulaki elambu aye wa lutshumba l'ongenongeno! 4 Ndi akushaki kene kalanga utema aye, Ndu akutshaki sangweyu diaye tshe! 5 Shu tayulimbolimo l'ongenongeno ne dia elembiolo kaye; Tayuhaneke ekuhu ka koi lu lukumbu la Unyashungu asu! Latuyalaka, uki dombelo dia nangu yaye tshe!

6 Kakiane, dimi lambeya nti: Latuyalaka atushimbela one lakandakiti iso. Ndi ayuwukelaka uma l'edjaselu kandi k'ekila l'ulungu, L'ekimanyelu ka wulu ka lunya landi la pami. 7 Amotshi watekamaka pusupusu yawo ya ta, ndu akina watekamaka falasa yawo. Keli shu tayudimulaka lukumbu la Latuyalaka, Unyashungu asu. 8 Vo watolembiamaka, watokokaka. Keli shu tatushikikalaka, tatemalaka too. 9 Latuyalaka, ashimbeli khum'ekanga, Atukeli lam'olombasu.

Diandu ne Dia Etshungwelu Uma le Atunyi

21 Khum'ekanga atongenangenaka l'elamelu kaye, we Latuyalaka; Ndi atongenangenaka l'ekimanyelu kaye. 2 We akawusha kene kakalangi utema andi; We kumbudima kene kakalombe elomo andi. 3 We akatatela mbotshokola la etshoko w'ololo, Akulimbi dembo dia kusu dia paunyi l'ote andi. 4 Ndi akakolombe lumu, ku we akawushalo. We akawusha lulumbi la nshi kambi pundju. 5 Lutumbu landi leli wuki, ne dia ekimanyelu kaye. We atuwushaka nemo la lukumu. 6 We ambuwete otshokwami pundju, Atuludiaka l'ongenongeno too la ntundu kaye. 7 Khum'ekanga atekamaka le Latuyalaka. Ku uma l'ololo wa Khum'Ulungu, ndi hatoseloka.

8 Lunya laye layushula atunyi aye tshe, Lunya laye la pami layushula wane watukuhetshaka. 9 We ayuwaete uku khuka ka dja l'etena kayuyenama. Latuyalaka ayalanya lu kele kandi; Ndu dja yayatshumba. 10 We ayushisha tukanula tawo tshe uma lu kete, Ndu diuhu diawo uma l'atei w'ana w'antu, 11 Ne dia vo wakasanguya nkutshela kolo. Vo wakasanguya tukanyi ta kolo, keli haweyi ntutsha. 12 We ayakadimula ekongo, Ku we ayatsheta l'uta aye. 13 Latuyalaka li, utumbwami la wulu aye! Ku shu tayimbela wulu aye esambu wa diandu.

Delu Di'Okei, la Usambu wa Diandu

22 Unyashungu ami, Unyashungu ami, ukundi ansekaye na? Ukundi emalaye tshalula, aha nkimanyami, ndu ahayalungi delu diami? 2 Unyashungu ami li, dimi latulelaka la yanyi, keli we hatunkaluyaka diui! L'utshu, dimi hatuyalaka la mumuya. 3 We keli Ekila, We katudjaseka lu diandu dia Isariyele.

4 Washesu wakekamaka le ye. Vo wakakekamaka, ku we akatshungulaka. 5 Vo wakalelaka la ntundu kaye, wakashimbamelaka; Vo wakakekamaka, ku vo kumbutshama sonyi. 6 Elambalamba kemi, aha untu. Omonywami le antu, la uhetsami a wudja mbemi. 7 Wane tshe watomenaka, watonsokaka, Watumpinwelaka elomo, watuninginyaka ete; watutaka vati: 8 Ndi atuyakimoka le Latuyalaka, Latuyalaka ushimbeli, Utshunguli, ne dia ndi atongenangenelaka. 9 Keli we akantundja uma l'utema a nyomi; We akanamaka lam'akimi lu noma awele wa nyomi, Ee, umaka eutwelu we keli Unyashungu ami.

10 Le ye kakamakimwama umaka eutwelu kami. Umaka etena kakambuti nyomi, we kaki Unyashungu ami. 11 Tanganaki uma le mi, ne dia asui waya suki. Nduku untu ukina layeya nkimanyiami.

12 Waumi wa ngombe efula weko l'utshimba ami, Waumi wa ngombe wa wulu w'uma la Bashana wambunyinga. 13 Yo yambase enyo ayo uya le mi, Uku tambwe kahatula ndu kadikita. 14 Dimi lambutshulwama uku ashi. Weka ami wambosongo. Utema ami ambolelo, ambuyala ashi atu. 15 Wulu ami ambushila; dimi laya uku etshi ka mbaka kambule. Lulimi lami latukakatelaka lu atama; We ambontola lu ditshu dia nyoi.

16 Fo yatuningaka, Ului w'antu wa kolo weko l'utshimba ami. Vo wakatundula tambi diami la akaka ami. 17 Dimi mbeyaka mbala weka ami tshe. Vo watunshishimaka, watumendaka tee. 18 Vo wakakahana ahondo ami, Wakuki kishiawu kami uwali. 19 Tanganaki etali uma le mi, we Latuyalaka! We keli wulu ami. Uyi esadi, uyunkimanyia. 20 Ushimbela utema ami uma lu yombo, La lumu layi uma lu wulu wa fo. 21 Unshimbela uma l'unyo a tambwe,

Untshunguli uma lu seki ya ndjati. We ambumbukela. 22 Dimi layudianganya lukumu la lukumbu laye l'atei analingu, Layukandulaka l'atei a lusanganya. 23 Nyu wane watukaka Latuyalaka woma, nyuwandulaki. Nyu, tukanula ta Jakoba tshe, nyûtumbulaki, Nyu, tukanula ta Isariyele tshe, nyudidimaki la ntundu kandi! 24 Ndi kema la dionyio kuyanga wononyi lu asui w'usuyami; Ndi hatusheka elundji kandi uma le ndi, Keli ndi atuwukelaka lam'atundûlelelaka.

25 Diandu diami diatuyalaka uma le ye l'atei a lusanganya la wuki. Dimi layushidiyaka alaka ami la ntundu ka wane watukukaka woma. 26 Akanga a memakana wayolekaka, wayulutaka. Wane watuyangaka Latuyalaka, wayuwandulaka! Etema anyu watshikalaki la lumu pundju!

27 Kuma tshe ya la kete yayuhoka Latuyalaka, wayukadimo utsha le ndi. Khumbu tshe ya wedja wayukotemolaka. 28 Latuyalaka keli kanga diulelu; Ndi atulelaka wedja. 29 Akanga w'engin u tshe wa la kete wayokolamaka, wayôtemolaka ndu vo. Wane tshe watuhuloka utsha lu ditshu, watokolamaka la ntundu kandi, Ee, ndu one tshe laheyi nshimbela lumu landi.

30 Tukanula tawo wayûkambelaka ulimu. Vo wayusawulaka la lolonga layayi

lu dikambu dia Khumadiondjo. 31 Vo wayuyakaka, wayutaka sambu kandi k'ololo; Wayutelaka antu wahatuto dia ulimu andi.

Latuyalaka Keli Ulami Ami

23 Latuyalaka keli ulami ami, halahumbi engo. 2 Ndi atumbetamiaka l'omongela w'adiyu, Atonombolaka utsha l'ashi wa hoi. 3 Ndi atululaka utema ami, Atonombolaka lu mbuka y'akambu w'ololo Ne dia lukumbu landi.

4 Ee, lam'atumetaka l'ukidi a udjima a tshududu, Dimi hatukaka kolo woma, ne dia we eli la mi. Ukalimba aye la danga diaye watunsambaka. 5 We atonongoswelaka mesa Lu ashu w'atunyi ami. We ambukita iso l'ote ami; Dikoho diami diambumbombo.

6 Mete, ololo la ketshi wayundjelaka Nshi tshe ya lumu lami. Ku dimi layudjaseka lu luudu la Latuyalaka Pundju, pundju.

Khum'ekanga ka Lutumbu

24 Latuyalaka keli kanga kete ndu diango tshe dieli loko, Andja la wane watudjaseka loko, 2 Ne dia ndi akayihiki ladiku di'ashi a waki, Akayishikike ladiku dia dula di'ashi. 3 Akona ayumbela lu dikuna dia Latuyalaka? Ayemala lu dihuli diandi di'ekila na? 4 One leli l'anya wambotshama, la utema a pudipudi; Lahakimo utema andi lu kashi, Lahatshibi la lukesu. 5 Ndi ayulungula otshoko uma le Latuyalaka, Ndu sambu k'ololo uma le Unyashungu panda kandi. 6 Wa lolonga lone watukuyangaka, Watuyangaka elundji kaye, we Unyashungu a Jakoba.

7 Kuki li, nyedie ete anyu! Nyuneli, nyu kuki y'edjedja! Keli Khum'ekanga ka lutumbu oto. 8 Akona oso eli Khum'ekanga ka lutumbu? Latuyalaka, kanga wulu ndu wuki wuleki. Latuyalaka, kanga wulu lu ta. 9 Kuki li, nyedie ete anyu! Nyuneli, nyu kuki y'edjedja! Keli Khum'ekanga ka lutumbu oto. 10 Akona oso eli Khum'ekanga ka lu tumbu? Latuyalaka, Kanga lulimbilimbi, Ndi keli Khum'ekanga ka lutumbu!

Dombelo dia Nkundja Elombwelo, Edimanyelu, la Elamelu

25 Latuyalaka li, dimi latediaka utema ami le ye! 2 We Unyashungu ami, dimi latekamaka le ye, tetawoki dimi mbutshama sonyi! 3 Tetawoki wane tshe weli la elungamelu le ye, mbutshama sonyi. Wane watudiakaka elemba, wutshami sonyi!

4 Unimbitshiya esese aye, we

Latuyalaka! Umbetsha mbuka yaye. 5 Onombolaki lu mete kaye, umbetshaki, Ne dia we keli Unyashungu a panda kami. Dimi latukulungamelaka yanyi tshe. 6 Latuyalaka li, uhoki ketshi kaye la ngandji kaye ka shikaa! Ne dia yo yatuyalaka le ye umaka nshi y'edjedja. 7 Tuhoki kolo yaki la mi lu nshi ya dikenda, kuyanga munga yami. Umbuhoki uku eli ngandji kaye ka shikaa, Ne dia ololo aye, we Latuyalaka!

8 Latuyalaka eko ololo ndu uluwanyi, Diako mbatundenyaka antu wa kolo mbuka. 9 Ndi atolombolaka akanga a ndjakitshakitsha lu akambu w'ololo, Atulimbitshiyaka akanga a ndjakitshakitsha mbuka kandi. 10 Tuwuka tshe ta Latuyalaka teli ngandji ka shikaa la kolamelu Le wane tshe watulamaka daka diandi la elembe andi. 11 Latuyalaka li, ne dia lukumbu laye, Unyimanyiya kolo kami, ne dia to keko wuki! 12 Untu akona atukaka Latuyalaka woma? Latuyalaka ayuwulimbitshiya mbuka kayundusonola. 13 Utema andi ayuyalaka ki; Tukanula tandi wayukita kete. 14 Ekesanelu ka Latuyalaka keko le wane watuwukaka woma. Ndi ayuwaetshaka daka diandi. 15 Dimi latediyaka ashu ami tena tshe utsha le Latuyalaka, Ne dia ndi ayunya akaka ami uma l'otei.

16 Usikiso uya le mi, umbuki ketshi, Ne dia dimi lambukalema, lambusuyama. 17 Toshoko t'utema ami tambotekoya: Uminya uma l'atei w'asui ami. 18 Endi shoko yami la sui diami, Unyimanyia kolo yami tshe. 19 Enda atunyi ami, vo waya efula, Vo watumpetshaka luhetshu la mamba. 20 Ulamaki utema ami, unshimbeli. Tetawoki dimi mbutshama sonyi Lam'atumekamaka le ye. 21 Ololo la uluwanyi wanamaki Lam'atumukulungamelaka. 22 We Unyashungu ushimbeli Isariyele Uma l'ehenohenyo awo tshe.

Eshekikelu k'Akambu w'Usimbwi

26 Latuyalaka li, unyindja ne dia dimi latokendakendaka lu akambu ami w'usimbwi. Dimi latekamaka le Latuyalaka, ku dimi haselo. 2 Ombediki, we Latuyalaka, umpimbi! Ushishimi utema ami la wongo ami. 3 Ngandji kaye ka shikaa keko la ntundu kami; Dimi latokendakendaka lu kolamelu yaye. 4 Dimi hatudjaseka kame l'akanga a kashi, Kuyanga mengola kame l'akanga a luku. 5 Dimi latuhetshaka lusanganya la waku watutshaka kolo, Hatudjaseka kame l'antu wa kolo. 6 Dimi latotshaka anya ami

lu sambu k'ololo. Okone mbatumetaka l'utshimba w'ediakelu kaye, we Latuyalaka, 7 Dia dimi mpangohango l'aui wa lusaka, La nsanya akambu aye tshe wa mamba! 8 Dimi latukaka luudu ludjashiye ngandji, Ee, dihuli diudjashi lutumbu laye. 9 Tusanganyaki utema ami kame l'antu wa kolo, Kuyanga lumu lami kame l'atomboki, 10 Weli la anya wuludi too la kolo, Ndu weli la mbu y'utshu too l'anya awo w'apami. 11 Keli uku le mi, dimi latokendakendaka lu akambu ami w'usimbwi. Untshunguli, umbuki ngandji ka mamba. 12 Dikaka diami diambushikikala lu kete yukitanedi. Dimi layutumbulaka Latuyalaka lu sanganya.

Latuyalaka Eli Usasi Ami, la Panda Kami

27 Latuyalaka keli usasi ami la panda kami, Akona ukami woma? Latuyalaka keli usuko a lumu lami, Akona ukami woma?

2 Lam'akayi atshi wa kolo Dia ndjole emunyi ami, Atunyi ami la ampetshi ami Wakatakana, wakako. 3 Kuyanga ului w'alimbi wayunyinga dia ntshelami kolo, Utema ami huka woma. Kuyanga ta diambuya dia ntshelami kolo, Dimi layokolamelaka l'elungamelu kami. 4 Engo otoi kakamalombe Latuyalaka, to kayumuyangaka, Dia dimi mbidjase lu luudu la Latuyalaka lu nshi tshe ya lumu lami; Dia menda dimena dia Latuyalaka, Ndu dia mamba dia etemwelo kandi. 5 Lu lushi la pa, ndi ayumbishe lu luudu landi l'ekila. Lu dihuli di'eshamelu dia luudu landi la dipema mbayundumbishe; Ndi ayumeme ladiku dia dive. 6 Ku ote ami ayediama ladiku dia atunyi ami wunyingi. Dimi layulambula elambu w'ongenongeno lu luudu landi la dipema; Dimi layimbaka esambu, ee, layimbeleka Latuyalaka esambu wa diandu.

7 Latuyalaka li, uki diui diami lam'akulelelami! Umbuki ketshi, unkaluya diui. 8 We kata wati: Nyuyangi elundji kami. Okone utema ami ambetawo ati: Layuyanga elundji kaye, we Latuyalaka! 9 Tusheki elundji kaye uma le mi, Tusukuyaki ukambi aye lu kele: We keli ekimanyelu kami. Tunkimoki, tonsekaki, we Unyashungu a panda kami! 10 Lam'ambosaka papa la nyomi, Latuyalaka ayunungula. 11 Latuyalaka li, unimbitshiya mbuka kaye! Onombole lu vuka ya bamubamu, Ne dia atunyi ami. 12 Tunkimoki lu lulanga l'atunyi ami, Ne dia emenyi wa kashi wambunela dia ntshelami kolo, Ndu wane watembaka la kele

I'ehembe. 13 Dimi lambetawo nti: Layena ololo wa Latuyalaka Lu kete ya wasena!

14 Ulungameli Latuyalaka; Uyali la wulu, utema aye ayali la dihunga; E, ulungameli Latuyalaka.

Dombelo Dia Nkundja Ekimanyelu, Ndu Dia Nkimo Diandu ne Dia Unyashungu Ambukaluya Diui

28 Latuyalaka li, we katumulelelaka! We dive diami, tuyalaki kanga luhuki le mi, Ne dia naka we ayukunga, aha nkaluya diui, Dimi mbeyaka ndjala uku wane watuhuloka utsha lu Difuku. 2 Uki aui ami w'osengosengo lam'atumukulelelaka, Lam'atummeka anya ami utsha lu dihuli diaye diuleki ekila. 3 Tontolaki kame la antu wa kolo, ndu kame la akanga w'esihi, Watusawulaka la asukanyi awo aui w'ololo wa ki Lam'ewo la ukunda l'etema. 4 Atsheli uku elimu awo, Ndu uku ditsheli diawo di'ukunda. Afuti uku elimu w'anya awo, Uwasha difutu diedimi la etsha awo, 5 Ne dia vo hawutukanaka yimba l'elimu wa Latuyalaka, Kuyanga l'ulimu w'anya andi. Ndi ayuwamba, keli huwaunyiya ntu.

6 Latuyalaka atumbwami! Ne dia ndi ambuka diui diami di'osengosengo. 7 Latuyalaka keli wulu ami la engawu kami. Utema ami atekamaka le ndi, ku dimi latukimanyiamaka. Diako mbatongenangenaka utema ami. Dimi layuwandulaka l'esambu ami. 8 Latuyalaka keli wulu w'antu andi, Ndu lungeli la nshimbela one lakandakiti iso. 9 Ushimbela wudja aye, otshokole sangu diaye; Uyali ulami awo, la usuko awo pundju.

Diui Dia Latuyalaka l'Atei a Ngimbi

29 Nyu wa l'ulungu li, nyutumbuli Latuyalaka! Ee, nyanduli Latuyalaka, ne dia lutumbu landi la wulu andi. 2 Nyutumbuli Latuyalaka, ne dia lutumbu la lukumbu landi. Nyotemelaki Latuyalaka l'otemwelo wuleki dimena wa shikaa.

3 Diui dia Latuyalaka diatuyalaka ladiku di'ashi. Unyashungu a lutumbu atukhunguyaka dikhungula. Ndi keli Latuyalaka leli la diku dia ash efula. 4 Diui dia Latuyalaka dieko la wulu; Diui dia Latuyalaka dieko wuki utamanya. 5 Diui dia Latuyalaka diatataka etamba; Latuyalaka atatshatshaka etamba wa la Lebanona. 6 Ndi atulimbubuyaka Lebanona uku osongo wa ngombe, Ndu Siriyona uku osongo wa ndjati. 7 Diui dia Latuyalaka diatutungaka nyumbi

ya dja, 8 Diui dia Latuyalaka, diatudidimiaka usui wa shenga, Ee, Latuyalaka atudidimiaka usui wa shenga wa la Kadeshe. 9 Diui dia Latuyalaka diatutshaka fumbo ya wadi ana, Ndu dio diatutshikaka etamba wa l'ukunda ngandja tshu. Kene tshe katuyalaka lu luudu landi, katuhangohangoka ati: Lutumbu!

10 Latuyalaka akadjaseka lu kiti kandi ka diulelu lu nshi y'elula, Ee, Latuyalaka atudjaseka lu kiti kandi ka diulelu, atulelaka pundju. 11 Latuyalaka atushaka wudja andi wulu, Latuyalaka atotshokolaka wudja andi, atuwashaka ki.

Eukelu ka Lusaka ne Dia Ehandelu k'Uma lu Nyoi

30 Dimi layukumbiyaka, we Latuyalaka, ne dia we akambedia! We kunanga atunyi ami ngenagena ladiku diami. 2 We Latuyalaka, Unyashungu Dimi lakakulelela, ku we akankonoya! 3 Latuyalaka li, we akatundja utema ami uma lu Dihuli di'Edu! We akambulula uma l'atei a waku watuhuloka utsha lu Difuku.

4 Nyimbela Latuyalaka esambu wa diandu, nyu ekilami andi; Nyuwuki lusaka, ne dia euhwelu kandi k'ekila. 5 Kele kandi keko tshinyitinyi, Keli etshoko andi watutshikalaka nshi ya lumu tshe. Kuyanga delu diayuyala la dikolo, Ku la pindju ayuyala ongenongeno. 6 Dimi lakati l'atei ongoni ami nti: Dimi hasukasuka; 7 Latuyalaka li, uma l'ololo aye mbakayangshikike wulu uku dikuna! We akashe elundji kaye, Ku dimi lakakanana. 8 Dimi lakakulelela, we Latuyalaka! Dimi lakasengasenga Latuyalaka nti: 9 Waho akona wayuyakundja lu nyoi kami, Naka lambuhulo utsha lu Difuku? Undi, ditshu mbeyaka nkandula? Dio mbeyaka nsanya kolamelu yaye? 10 Umbukeli, we Latuyalaka, umbuki ketshi; Latuyalaka li, unkimanyia! 11 We akakadimula delu diami ongenongeno, We akakulula ahondo ami w'utanda, akandotsha ahondo w'ongenongeno, 12 Dia utema ami nkimbela esambu, aha ntshikala ki. We Latuyalaka, Unyashungu ami, dimi layukukaka lusaka pundju.

Elimu wa Ekamelu

31 Latuyalaka li, le ye katumuyangaka eshamelu: Tetawoki dimi mbutshama sonyi pundju. Untshunguli lu sambu kaye k'ololo! 2 Uhuke tui diaye uya le mi, untshunguli esadi! Uyali dive diami dia eshamelu la lungeli, la wulu dia nshimbelami! 3 Ee, we eli dive diami la lungeli lami.

Okone ne dia lukumbu laye, omenyaki mbuka, onombolaki. 4 Untshunguli uma l'otei wakawamambi lu usheshe, Ne dia we keli ulami ami. 5 Dimi latukitshaka lumu lami l'anya aye; Latuyalaka, Unyashungu a mete, we ambuntshungula.

6 Dimi latuhetshaka waku watekamaka dikishi di'anyanya; Ne dia dimi latekamaka Latuyalaka. 7 Uma lu ngandji kaye ka shikaa, mbayumuyala la ongenogeno ndu mbayumongenangena otekoya, Ne dia we atenaka fono kami, we mbeyaka ndu asui w'utema ami. 8 We hunkimo l'anya w'utunyi. We ambukitsha ekulu ami lu dihuli dia hwe. 9 Umbuki ketshi we Latuyalaka, ne dia lu shoko kemi. Ashu ami wambule la delu, Ee, ndu utema ami la dimba diami wambulana. 10 Lumu lami lambeta la lunyangu, Ndu deku diami la tukuku t'alelu. Wulu ami ambushila ne dia kolo kami, Ndu weka ami wambolelo. 11 Atunyi ami tshe wakambete omonywami, Ee, omonywami wuleki le asukanyi ami, ndu engo ka woma le engenyi ami. Wane watomenaka l'andja, watundawoka etali. 12 Dimi lambuhamela uku udu, Lambuyala uku mbaka kambule. 13 Dimi lakuki aui wa lotengo uma le antu efula, Eutshelu ka woma ambulula l'utshimba tshe. Lam'akawasangana kame lu dikambu diami, Vo wakadji sheki vati: Katidiaki. 14 Keli dimi latukekamaka, we Latuyalaka; Latutaka nti: We keli Unyashungu ami.

15 Nshi yami yeko l'anya aye: Untshunguli uma l'anya w'utunyi ami, ndu uma l'anya a waku watunsuyaka. 16 Ohetsha elundji kaye ngaingai uya le ukambi aye. Unshimbela la ngandji kaye ka shikaa. 17 Latuyalaka, tetawoki dimi mbutshama sonyi lam'atumbuketaka. Etawo atshi wa kolo mbutshama sonyi, Uwalembahaya lu Dihuli di'Edu. 18 Etawo elomo wa kashi ndjala lumi, Wane watotengaka untu ololo Uma l'utaku awo la dionyo diawo.

19 Ndi ololo aye wuki li! Wakayalamela wane watukukaka woma, Wakayumbela wane watuyangaka eshamelu kawo le ye lu ashu w'ana w'antu. 20 We atalamaka lasuki la ye uma le wane watasuyaka, We atalamaka lu luudu laye uma lu nimi ya lotengo. 21 Latuyalaka atumbwami! Ndi akamenya ngandji kandi ka shikaa Lam'akimi lu dihuli dia pika l'usumba. 22 Dimi lakati diui shashimuya nti: Dimi lambutshanyema etali dia la ntundu kaye. Keli we akuki diui diami di'osengosengo Lam'akamakulelela.

23 Nyu ekilami tshe, nyuki Latuyalaka

ngandji. Latuyalaka atulamaka kanga kolamelu, Keli ndi atusuyaka kanga utaku wulu. 24 Nyukikitali, etema anyu wayali la dihunga, Nyu tshe watulungamelaka Latuyalaka.

Otshoko wa Edimanyelu

32 Untu lukanga uhedia wambudi-manyema, lukanga kolo kambukumbama eli la otshoko, 2 Untu laha la unungu la ntundu ka Latuyalaka, Ndu laha la lukesu l'utema andi, eli la otshoko.

3 Lam'akimi kumvuta kolo kami, dimba diami diakatakakitaka, Ne dia akhumu wakamakhumaka yanyi tshe. 4 Lunya laye laki wutshu ladiku diami ndu la yanyi ndu l'utshu, Wulu ami wakashili uku atumaka ashi l'owo.

5 Dimi lakashula munga kami le ye. Dimi kumbishe kolo kami. Dimi lakati nti: Layushula ehedia ami le Latuyalaka. Ku we akanyimanyiya munga kami. 6 Okone untu ololo tshe akolombaki l'etena kukukiye ntanema. Ku lam'ayululanela ashi a waki, vo hawukumi le ndi. 7 We keli eshamelu kami, we ayumumbaka uma lu pa, Ayunyinga la kimbu y'etshungwelu.

8 Ku Latuyalaka ati: Dimi layuketshaka ndu layukenyaka mbuka ka we nkendakenda, Dimi layukulakaka, layukendaka. 9 Tuiyaki uku falasa kana uku panda kaha la yimba. Vo watuyisikisulaka l'ekodi wukelekami l'ete ndu l'enyoye, Ne dia yo yatukusukana le ye.

10 Nyangu efula yatuyalaka le untu a kolo, Keli one latekamaka le Latuyalaka, atudingamaka la ngandji ka shikaa.

11 Nyongenangenaki le Latuyalaka, nyuyali la ongenogeno utamanya nyu untu w'ololo. Nyuhangohango l'ongenogeno nyu tshe akanga w'etema w'usimbwi.

Diandu le Utungi la Umumbi

33 Nyongenangenaki le Latuyalaka, nyu untu w'usimbwi! Diandu nsunganaka uma le untu l'uluwanyani. 2 Nyukaki Latuyalaka lusaka la losese, Nyuhumelaki kimbu ya diandu lu losese leli la ekodi dikumi. 3 Nyuwimbela usambu w'uyuyu, Nyuhelenganya sese yanyu. 4 Diui dia Latuyalaka dieli shikaa, Elimu andi tshe watushidiyamaka la kolamelu. 5 Ndi atulangaka sambu k'ololo la uluwanyi; Kete tshe yambulula la ngandji ka shikaa ka Latuyalaka.

6 Uma lu diui dia Latuyalaka mbakatungama ulungu, Ndu ului awo tshe

uma lu luwi l'unyo andi. 7 Ndi akamotsha ashi a waki kame, Akâkitsha l'ahuli wa eumbelu. 8 Kete tshe yukaki Latuyalaka woma, Ndu antu wa l'andja tshe wadidimaki la ntundu kandi. 9 Kam'akandati diui, ku dio diakatshama. Ndi akadjanga didjangu, ku dio diakashikikala.

10 Latuyalaka atuhandjulaka sangweyu dia wedja, Ndi atulanyaka tukanyi t'antu. 11 Keli sangweyu dia Latuyalaka diatutshikalaka pundju, Ndu tukanyi t'utema andi lu lolonga la lolonga.

12 Wudja wetawo vati: Latuyalaka eli Unyashungu, weli la otshoko, Ee, wudja wakandasonola dia ndjala ukito andi, weli la otshoko. 13 Latuyalaka atendaka uma l'ulungu, Ndi menaka antu tshe. 14 Uma lu dihuli di'edjaselu kandi, Katundushishimaka antu wa la kete tshe. 15 Ndi akakengi etema w'antu tshe, Atulimbitelaka etsha awo tshe. 16 Khum'ekanga heyi nshimbamela ne dia ului andi a wuki w'alimbi, Onembishi heyi ntshungwama ne dia wulu w'otekoya. 17 Falasa kema la wulu wa nkundjiya untu mpanda, Wulu andi tshe haweyi ntshungula untu. 18 Enda, su dia Latuyalaka dieko le wane watuwukaka woma, Le wane watulungamelaka ngandji kandi ka shikaa, 19 Dia mpandja etema awo uma lu nyoi, Dia mbalama esenyu lu ndjala ka kasha.

20 Etema asu watulungamelaka le Latuyalaka, Ndi keli ekimanyelu kasu la engawu kasu. 21 Etema asu watongenangenaka le ndi, Ne dia shu tatekamaka lukumbu landi l'ekila. 22 Latuyalaka li, ngandji kaye ka shikaa kayali le su, Uku atutukilungamelaka uma le ye!

Diandu ne Dia Etshungwelu Uma l'Asui

34 Dimi layoutumbulaka Latuyalaka tena tshe. Diandu diandi diayuyalaka l'unyo ami la lushi la lushi. 2 Utema ami atuyandulaka le Latuyalaka, Amenyi fono wukaki, wangenangenaki. 3 Nyolemiaki Latuyalaka kame la mi, Shu tshe tediaki lukumbu landi kame.

4 Dimi lakayangi Latuyalaka, ku ndi akambetawo, Akantshungula uma lu weoma ami tshe. 5 Vo wakawendi, wakayala ngaingai la ongenogeno. Dundji diawo hadiutshama sonyi pundju. 6 Usi wula one akaleli, ku Latuyalaka akawukela, Akûshimbela uma l'asui andi tshe. 7 Ondjelo wa Latuyalaka atudingaka wane watuwukaka woma, Atâshimbelaka. 8 Nyunganeli,

nyenyi nyati: Latuyalaka eli ololo! Untu latuyangaka eshamelu kandi le ndi, keli la ongenogeno. 9 Nyukaki Latuyalaka woma, nyu ekilami andi, Ne dia wane watuwukaka woma, hawutuhumbaka engo. 10 Ana wa tambwe watuyalaka la ehumba, watukaka ndjala. Keli waku watuyangaka Latuyalaka, hawutuhumbaka engo k'ololo.

11 Nyuyi, nyu ana wa tshitshe, nyumbukeli, Ku layunyetshaka woma wa Latuyalaka. 12 Untu akona atulangaka lumu? Atulangaka nshi efula dia ndi menaka olo? 13 Ushimbaki lulimi laye uma lu kolo, Ndu elomo aye uma l'au wa lukusu. 14 Umo uma lu kolo, utshaki ololo, Uyangi ki, ukiyeli. 15 Ashu wa Latuyalaka weko le antu w'ololo, La atui andi weko hwe lu alelu awo. 16 Keli elundji ka Latuyalaka atumoka uma le atshi wa kolo, Dia minya euhwelu kawo la kete. 17 Antu w'ololo watulelaka, ku Latuyalaka atukaka; Atâtshungula uma l'asui awo tshe. 18 Latuyalaka eko lasuki la wane weli la etema wambate. Ndi atushimbelaka waku weli la etema wa ndjakitshakitsha.

19 Asui w'untu l'ololo watuyalaka efula, Keli Latuyalaka atûtshungulaka uma loko nshi tshe. 20 Ndi atulamaka weka andi tshe, Nduku otoi ambowe. 21 Akambu wa kolo wayudiaka untu a kolo, Ndu waku watuhetshaka untu ololo, wayanyema. 22 Latuyalaka atushimbelaka etema w'ekambi andi. Nduku otoi ayanyema l'atei a wane watuyangaka eshamelu le ndi.

Dombelo Dia Ntshungwama Uma le Atunyi

35 Latuyalaka unshimbela uma le atunyi ami; Olo ta la wane watondoshaka! 2 Ukimeli engawu ka tshitshe ndu ka wuki, Uneli dia ndjunkimanya! 3 Utepia dikonga la osongo utsha le waku watunsuyaka; Ute! utema ami wati: Dimi keli panda kaye!

4 Utsha wane watuyangaka lumu lami sonyi, âfutanya. Waku wakana yimba dia eshishwelu kami, wakaluli ekongokongo wahukusani! 5 Vo wayali uku fufudi yatembamaka la lopepe, Ku ondjelo wa Latuyalaka awatshanya! 6 Mbuka kawo kayali udjima ndu oselo, Ku ondjelo wa Latuyalaka âyeli! 7 Vo wakamambi otei lu usheshe wamamba, Wakatshimi difuku dia ndjakami udiakadiaka! 8 Elanyelu kayi le wo shashimuya; Watali vame lu otei wakawambi, Wako loko, walanyemi! 9 Ku utema ami ayuyalaka la ongenogeno le Latuyalaka, Ongenogeno w'utamanya

lu etshungwelu kandi. 10 Weka ami tshe wayuta vati: Latuyalaka, akona eli uku we? Latutshungulaka omenyi fono Uma le one luleki wulu; Omenyi fono la uhumbi Uma le one latulanyaka?

11 Emenyi wa kashi watunelaka, Watumumbulaka akambu wahameyi. 12 Vo watukaluyaka kolo lu ololo: Utema ami atuyalaka la wutshu. 13 Keli lam'akawayalaka la kandji, dimi lakalotaka ahondo w'emusu, Lakayasuyaka la dikilelu dia ma, Lakalombaka la ote wokolami lu tulu. 14 Dimi lakutshelaka uku ongenyi, kana uku onalingu, Lakanyamaka la delu uku untu lalala nyangu. 15 Keli vo wakangenangenaka lu asui ami, wakamotaka, wakamotelaka kame. Atomboki wakimi kumbeya, wakasangana kame dia ntshelami kolo, Wakantengiantengiaka, kumpeko. 16 Vo wakatetemala monyolami wonyolanyola, Wakankeketanyika wanyu.

17 Latuyalaka li, edja ndu kaandi ayuyukimo mbaenda wendenda? Untshunguli uma lu tulunga tawo, Ndu lumu lami uma le tambwe. 18 Ku dimi layukukaka lusaka l'otemwelo a wuki, Ee, l'atei ului a wuki w'antu kayumukandulaka. 19 Tetawoki wane watuntunaka utunatuna ngenangena lu dikambu diami. Tetawoki wane watumpetshaka uhetsahetsa mpenwelami su. 20 Vo hawutoteketaka akambu wa ki. Vo watuyangaka aui wa lukesu dia ndosha akanga wa ki la kete. 21 Vo wakaseka enyo awo dia ntshelami kolo, Wata vati: Ye! ye! ashu asu wakenyi dikambu diako. 22 Latuyalaka li, we menaka dikambu ne, tolembahalaki! Khumadiondjo li, tanganaki etali uma le mi! 23 Eto, uneli dia nsambula dikambu diami Dia nsambula unungu, we Unyashungu ami la Khumemi! 24 Latuyalaka, Unyashungu ami li, ali dikambu diami la sambu kaye k'ololo. Vo tawongenangenaki lu dikambu diami. 25 Tawutaki l'etema awo vati: Elu, osoku mbalangu le ndi! Tawutaki vati: Tambomena nd'utundu. 26 Wane watongenangenaka lu fono kami, wutshami sonyi, wafutani; Wane watuyasemaka dia ntshelami kolo, walombo la sonyi ndu la dionyo! 27 Wane watongenangenaka lu sambu kami k'ololo, walimbolimbo l'ongenongeno; Wataki tena tshe vati: Latuyalaka atumbwami! Ee, one latongenangenaka la uluwanyi w'ukambi andi. 28 Lulimi lami layoteketaka dia sambu kaye k'ololo, Ndu dia diandu diaye nshi tshe.

Ngandji ka Mamba ka Unyashungu

36 Kolo yatutshaka untu mvutaka l'utema andi vati: Woma a Unyashungu kema la ntundu ka ashu andi. 2 Ndi atuyandulaka ndame, Ne dia kolo kandi atukenama, atukuhetshama. 3 Aui wa kolo ndu wa lukesu weko l'unyo andi. Ndi ambuheko dia ndjala la yimba ndu ntsha ololo. 4 Lam'etamindi, ndi atusanguyaka ntsha kolo. Atuyadjaka lu mbuka ka kolo; Ndi hatengaka kolo diengekhu.

5 Latuyalaka li, ngandji kaye ka shikaa keko l'ulungu! Kolamelu yaye nkumaka pulu ndu lu wangi. 6 Esambwelu kaye keko uku akuna wa Unyashungu, Dumbwelu diaye dieko uku luwanga la wuki. Latuyalaka li, we atulamaka ndu antu ndu nyama. 7 Unyashungu li, ngandji kaye ka shikaa keko ushinga a wulu! Antu watuyangaka eshamelu la tshina di'ahafu aye. 8 Vo watutshaka alambu lu efula ka diango dieli lu luudu laye; We atuwashaka dia no uma l'okedi aye w'engenongeno. 9 Eteko ka lumu keko lasuki la ye. Uma lu usasi aye mbatutenaka usasi. 10 Utetemelaki mbuka wane watukeyaka ngandji ka shikaa, Ndu panda kaye le wane weli la etema w'usimbwi! 11 Lukulu la kanga utaku takumaki le mi, dia ntshelami kolo, Ndu lunya la untu a kolo tambitshanyaki. 12 Atshi wa kolo wamboko, wambumbama, Ku haweyi munela ntu.

Antu wa Kolo Kema la Eku

37 Tuyatshumuyaki ne dia atshi wa kolo, Tukaki wane watutshaka kolo kandjema. 2 Vo wayuhimbwama esadi uku adiyu, Wayolengela uku adiyu w'eyuyu. 3 Ekamaki Latuyalaka, utshaki ololo, Ku we ayudjase la kete, ayulutshama uma lu kolamelu yandi. 4 Ndu ongenangenaki le Latuyalaka, Ku ndi ayukusha kene kalanga utema aye. 5 Uyakimo le Latuyalaka, ekamaki le ndi, Ku ndi ayukutshela dikambu diako. 6 Ndi ayudianganya sambu kaye k'ololo uku usasi, La ololo aye uku yanyi ya midi. 7 Uyalaki ki la ntundu ka Latuyalaka, ukungaki la kolamelu. Tuyatshumuyaki ne dia one latuhumoka lukulu l'olo lu mbuka yandi, Latushidiyaka sangweyu diandi dia kolo. 8 Ukimo kele, oseke yenyi. Tuyatshumuyaki, ne dia tshumu ntolaka untu utsha lu kolo. 9 Atshi wa kolo wayuhimbwama, Keli wane watulungamelaka Latuyalaka wayukita kete. 10 Etenyi ka tshitshe ketu, k'untu a kolo hatanema ntu. Kuyanga ayushishima lu dihuli diandi, ndi henama ntu. 11 Keli

akanga a memakana wayukita kete, Ndu wayongenangena la etshoko efula wa ki.

12 Untu a kolo atusanguyaka dia ntshela untu ololo kolo, Atôkeketanyiaka anyu. 13 Keli Latuyalaka ayola untu a kolo, Ne dia ndi menaka ati: Lushi landi laya suki. 14 Antu wa kolo wambosomola tombo tawo, Wambolema eta awo, Dia nembia amenyi fono la asi wula, La dia ndjaka wane watokendakendaka lu mbuka k'ololo. 15 Tombo tawo tayutundula etema awo, La eta awo wayowelama. 16 Diango tshitshe di'untu ololo Ndeka diango efula di'antu wa kolo ololo. 17 Anya w'antu wa kolo wayowe, Keli Latuyalaka atusukelaka antu w'ololo. 18 Latuyalaka mbeyaka nshi y'antu w'ololo: Ukito awo ayutshikala pundju. 19 Vo hawutshama sonyi lu nshi ya pa, Ndu lu nshi ya ndjala ka kasha, vo wayulutshama. 20 Keli antu wa kolo wayushisho, Atunyi wa Latuyalaka wayuyala uku wata w'esongo w'ekoko, Wayulungula, wayushisho uku dinga. 21 Untu a kolo atosombaka, keli hatosombolaka. Keli untu ololo atutshelaka antu la ketshi, atukahaka. 22 Wane wambotshokwama le Latuyalaka, wayukita kete. Keli waku watudjamaka mananu le ndi, wayunyema.

23 Latuyalaka atuluwanyaka lokendo l'untu ololo, Atongenangenaka mbuka kandi. 24 Kuyanga ndi ayoko, ndi hakomama wulu, Ne dia Latuyalaka atûkimelaka lu lunya. 25 Dimi laki olongo a pami, ku laya usumbi, Keli latenyi untu ololo asekama, Kuyanga an'andi walomba ma. 26 Ndi atukimoka diango la lukahu la mamba, atosondjanya; An'andi watuyalaka atshokwami. 27 Umo uma lu kolo, utshaki ololo. Osoku mbayuyudjase pundju. 28 Latuyalaka atulangaka sambu k'ololo. Ndi hatosekaka ekilami andi. Antu w'ololo watulamemaka pundju, Keli ana w'antu wa kolo wayunyema. 29 Antu w'ololo wayukita kete, Wayudjaseka loko pundju.

30 Untu w'untu ololo watutaka aui wa yimba, Ndu lulimi landi latutaka akambu w'usimbwi. 31 Elembe wa Unyashungu watuyalaka l'utema andi; Akaka andi hawutoseloka. 32 Untu a kolo atotongaka untu ololo, Atûyangaka dia mbudiaka, 33 Keli Latuyalaka hutshiki l'anya andi, Kuyanga mbâmia lam'endi l'elumbwelu. 34 Ulungamelaki Latuyalaka, okolamelaki lu mbuka kandi; Ndi ayukumiya dia we nkita kete. We ayena lam'ayunyema antu wa kolo.

35 Dimi lakenyi untu a kolo laki la

wulu efula, Ndi akahakakala uku usasi wa Lebanona. 36 Dimi laketi ntu laawo, lakendi, keli ndi takiko ntu. Kuyanga dimi lakûyangi, keli kumbutana. 37 Udjaki ashu le untu laha la unungu, endaki untu l'usimbwi, Ne dia ekumelu ka kanga ki eli ongenogeno. 38 Keli atshi wa kolo wayulanyema kame. Tukanula t'antu wa kolo wayunyema. 39 Keli panda k'antu w'ololo keko uma le Latuyalaka, Ndi keli usuko awo lu nshi ya pa. 40 Latuyalaka atâkimanyia, atâtshungulaka; Ndi atâtshungulaka uma le antu wa kolo, atashimbelaka, Ne dia vo watuyangaka eshamelu kawo le ndi.

Dombelo di'Usuyami, Unyangi ne dia Kolo Yandi

38 Latuyalaka li, tumpangwelaki lu kele kaye, Tunsuyaki la ududu aye.

2 Pitu yaye yambuntsheta. Lunya laye lambuyala wutshu la diku diami. 3 Dimba diami tshe kema la ki, ne dia kele kaye. Weka ami tshe kema la wulu ntu ne dia kolo kami. 4 Kolo yami yambumbahema l'ote ami Uku ushiko wa wutshu wahakuki dimi memba. 5 Puta yami yambuyala sulu la tunya, Ne dia akambu ami w'utshatsha. 6 Dimi lambukututema, lambolembiama, Latetetaka la lunyangu yanyi tshe. 7 Eshoi ami wambutshumbama la kolo, Dimba diami kema ki. 8 Dimi kema la wulu, lambowediawediama tshe. Dimi latukhumaka akhumu ne dia ohenyohenyo weli l'utema ami.

9 Khumadiondjo, lulangu lami lambeyama le ye, Akhumu ami hawukushama. 10 Diui diami diambudidima, wulu ami ambushila, Ndu ashu ami wambule. 11 Engeniyi ami la ambekesane diami hawutuskanaka ne dia puta kami, Ndu asi khumbu kami watemalaka tshalula. 12 Waku watuyangaka lumu lami, watulambaka tulunga tawo. Waku watuyangaka elanyelu kami, watutaka aui wa utata, Ndu watukanaka akambu wa lukesu yanyi tshe.

13 Keli dimi latuyalaka uku kanga luhuki, lahuki; Ndu uku kanga lumi, lahateketa. 14 Ee, lambuyala uku untu lahuki, Ndu lahatukaluyaka diui uma l'unyo andi. 15 Latuyalaka li, le ye keli elungamelu kami, Latuyalaka, Unyashungu ami li, we kayunkaluya diui. 16 Lambukolomba nti: Tetawoki vo ngenangena lu dikamba diami, Ne dia lam'atoseloka dikaka diami, vo watuyasemaka. 17 Dimi laya lasuki la nko, La kandji kami keko la mi tena tshe. 18 Dimi

lambushula munga kami, Lambunya ne dia kolo kami. 19 Atunyi ami weko la wulu efula, Ndu wane watumpetshaka uhetsahetsha, weko efula. 20 Vo watunkaluyaka kolo l'ololo. Vo weli atunyi ami, ne dia dimi latuyelaka akambu w'ololo. 21 Tonsekaki, we Latuyalaka! Unyashungu ami li, tuyalaki etali uma le mi. 22 Usamanya dia nkimanyiami, We Khumadiondjo, panda kami!

Lumu la l'Andja Leko Tshinyitinyi

39 Dimi lakati nti: Layuyalamaka lu mbuka yami, Dimi ntututsha kolo la lulimi lami. Dimi layudihaka unyo ami khu, Lam'ayuyala untu a kolo la ntundu kami. 2 Dimi lakalembobhala, Lakatshikala ki lam'akimi l'asui, Keli lunyangu lami lakatekoya. 3 Utema ami akatshumbo, Dja ya l'etei yakantshumbi, Ku lakafula unyo, lakateketa. 4 Latuyalaka, unimbitshiya ekumelu kami, La okone eli yediko ya nshi yami; Unimbitshiya uku eli nshi ya lumu lami. 5 Enda, we akete nshi yami uku wuki wa pita nyei tshu, Ndu lulumbi lami uku engo k'anyanya lu ashu aye. Mete, untu tshe lemadi, eli paka efufelu ketu! 6 Untu tshe atokendakendaka uku didjidji. Ndi atuyasutshasutshaka anyanya; Atomotshaka ekundji, keli ndi heyi one layesangula.

7 Khumadiondjo, kalungamelami kakiane na? Elungamelu kami keko le ye. 8 Untshunguli uma l'ehedia ami tshe. Tumbeteki omonywami le kanga enginya. 9 Dimi laki lumi, kunfula unyo, Ne dia we kakatshi dikambu so. 10 Unya dikomoki diaye uma le mi; Dimi lambolemba la dikomoki di'uma lu lunya laye. 11 We atusuyaka untu ne dia kolo katundutshaka, Atulanyaka kene kulekindi nanga uku yumumbu. Untu tshe eli efufelu ketu.

12 Latuyalaka li, uki dombelo diami, uhuke tui lu delu diami. Tuyalaki kanga lunyu lam'alelami. Dimi lambuyala usi wudja le ye, Umbetshi a mbuka, uku aki wa papa. 13 Utukumbete, dia dimi mbeya ongenogeno, La ntundu latatshu, ku halenama ntu!

*Diandu ne Dia Etshungwelu
(Esam. 70:1-5)*

40 Dimi lakalungamela Latuyalaka la ki; Ndi akahuke tui uya le mi, ndi akuki delu diami. 2 Ndi akantundja uma lu difuku di'elanyelu, Uma lu loteke; Ndi akameme ladiku dia dive, Akashikike lokendo lami.

3 Ndi akadji usambu w'uyuyu l'unyo ami, Usambu wa diandu le Unyashungu asu. Antu efula wayena dikambu ne, wayuka woma, Ndu vo wayekama le Latuyalaka.

4 Untu latekamaka le Latuyalaka, eko la ongenogeno. Ndi hatukadimoka utsha le akanga a lahi kuyanga le waku watutaka kashi. 5 We Latuyalaka, Unyashungu ami, akambu wa mamba wakayatshi, La tukanyi takayakani lu dikambu diasu, weko efula; Nduku ledimi la ye. Kuyanga layuhimba mbata, Vo weko efula kaheyama mbala. 6 We hatongenangenaka elambu kuyanga eshasha. We akadihula atui ami; We halombe ulambu wa lutshumba kuyanga ulambu wa kolo. 7 Ku dimi lakati nti: Dim'one, lambuya; Akafundama lu buku dia wombo dikambu diami ati: 8 Dimi latongenangenaka dia ntsha lulangu laye, we Unyashungu ami. Ee, olembe aye ambufundama l'utema ami. 9 Dimi lakadianganya lukumu l'ongenogeno la sambu kaye k'ololo lu ului a wuki. Enda, halashimbi elomo ami, Latuyalaka li, we mbeyaka osoku. 10 Dimi kumbishe sambu kaye k'ololo l'utema ami. Dimi lakadianganyaka kolamelu yaye la panda kaye. Dimi kumbisheka ngandji kaye ka shikaa la mete kaye L'ului a wuki w'antu. 11 Latuyalaka li, tunyimaki ketshi kaye. Ngandji kaye ka shikaa la ketshi kaye wanamaki tena tshe, 12 Ne dia kolo yaheyama mbala yatunyingaka, Kolo yami yambonembia, Edja ndu haleyi mbedia ashu. Yo yambuleka divu dia l'ote ami efula; Ndu dihunga diami diambushila. 13 We Latuyalaka, etawo dia ntshungulami. We Latuyalaka, usamanya, unkimanyia. 14 Wane watuyangaka dia nanya utema ami Wutshami sonyi, wonywami vo tshe kame! Wane watongenangenaka l'elanyelu kami Wakaluli esokosoko, wonywami! 15 Waku watomonyolaka vati: Ya! ya! Wakashimo la sonyi kawo. 16 Keli wane tshe watukuyangaka, Wangenangenaki le ye, walimbolimbo l'ongenogeno. Wane watulangaka panda kaye, Wataki tena tshe vati: Latuyalaka atumbwami! 17 Dimi leko usi wula la uhumbi, Keli Khumadiondjo atunkanelaka. We keli ukimanyidi ami ndu utshungudi ami; Unyashungu ami li, tutshimbatsimbaki.

Dombelo Dia Ekonwelo

41 One latukanelaka usi wula eli la otshoko. Latuyalaka ayutshungula lushi l'asui. 2 Latuyalaka atulamaka,

atumbaka lumu landi. Ndi atongenangenaka la kete. We hukimo lu lulangu l'atunyi andi. 3 Latuyalaka atuwushaka wulu lam'endi lu tangi l'asui. We atûsambaka lu kandji yandi tshe lam'endi lu tangi.

4 Dimi lakati nti: Latuyalaka li, umbuki ketshi! Okonoya utema ami, ne dia dimi lakakutshela kolo. 5 Atunyi ami watumbwanaka vati: Kaandi ayunduvo? Etena kakona kayushisho lukumbu landi? 6 Naka omotshi ambuya dia ndjumenda, ndi atutaka aui wa utata; Atukulunganyaka aui wa kashi l'utema andi. Ku lam'atumbandi, ndi atâdianganyaka. 7 Wane tshe watumpetshaka, watungunangunaka dikambu diami. Vo watulungamelaka elanyelu kami vati: 8 Kandji kemetshi ka wulu kukime, Kakiane ndi aya baka, husungukala ntu. 9 Ndu ongenyi ami lakambekamaka, Lakalekaka la mi ma, Ambompota ina. 10 Keli we Latuyalaka, umbuki ketshi, umunyiya Dia dimi nsomboya kolo kakawantshela.

11 Naka utunyi ami hanembisha, Ku dimi mbeya nti: We ngenangenelakami. 12 We atunsukelaka l'ololo ami. Atumemeka la ntundu kaye nshi tshe. 13 Latuyalaka, Unyashungu w'Isariyele, atumbwamaki pundju, pundju! Ayali osoku! Ayali osoku!

BUKU DIA HENDI

Pusa ka Unyashungu

42 We Unyashungu, utema ami atukukumbulaka, Uku atukumbulaka lufumbo ashi wa nkela. 2 Utema ami atukaka Unyashungu pusa, atukaka Unyashungu a lumu pusa. Etena kakona kayumutsho le Unyashungu, ndu kayumenana la ndi? 3 Asoi ami mbeli ma diami la yanyi ndu l'utshu, Lam'atuwumumbulaka tena tshe vati: Unyashungu aye, lend'endi na? 4 Lam'akenenemi utema, dimi lambuho akambu ane: Uku akamatatshokaka kame la ului a wuki w'antu, Uku akamatâlombolaka utsha lu luudu la Unyashungu La waelu w'ongenogeno ndu la esambu wa eukelu ka lusaka, Ului a wuki w'antu wale dambu dia lushi la wuki.

5 Utema ami, ukundi ambuyolembiama, Ukundi ambuyutshutshumala na? Ulungamelaki le Unyashungu, Ne dia dimi layuwandula ntu. Ndi keli panda kami la Unyashungu ami. 6 Utem'ami ambolembiama l'atei ami. Okone dimi lambukuho uma lu kete ya Jorodana ndu ya Heremona, Uma l'Ukungu a Mizara.

7 Dingunda diatetaka dingunda dikina la lungu la pela k'ashi; Asukhu aye tshe la emunda aye w'ashi watetaka ladiku diami. 8 Latuyalaka atomenyaka ngandji kandi ka shikaa la yanyi. Ku l'utshu, usambu andi weko le mi, Uku dombelo le Unyashungu a lumu lami. 9 Dimi layumbula Unyashungu, dive diami, nti: Ukundi ambuyumbuhela? Bundi katumokendakendaka la delu, Ne dia ohenyohenyo w'utunyi? 10 Dionyo di'atunyi ami diatuyalaka uku yombo lu weka ami. Vo watumumbulaka tena tshe vati: Lend'eli Unyashungu aye?

11 Utema ami, ukundi ambuyolembiama, Ukundi ambuyutshutshumala? Ulungamelaki le Unyashungu, Ne dia dimi layuwandula ntu; Ndi keli panda kami la Unyashungu ami.

Dombelo Dia Nkundja Elamelu ndu Etshungwelu

43 We Unyashungu, unsambuli, unumbweli la wudja one w'uhedia. Untshunguli uma le akanga wa lukesu la wengiya! 2 We keli Unyashungu ami, le ye katumushamaka, ukundi ansukulaye na? Ukundi atumuyalaka la lunyangu ne dia ohenyohenyo w'utunyi? 3 Utumi usasi aye la mete kaye, wanombole. Ee, wanombole pulu lu dikuna diaye di'ekila, Ndu lu edjaselu kaye. 4 Ku layutsho utsha l'ediakelu ka Unyashungu, Le Unyashungu, ongenogeno ami, ongenogeno ami w'otekoya. Unyashungu, Unyashungu li, dimi layukimbelaka esambu wa diandu la losese! 5 Utema ami, ukundi ambuyolembiama, Ukundi ambuyutshutshumala? Ulungamelaki le Unyashungu, Ne dia dimi layuwandula ntu; Ndi keli panda kami la Unyashungu ami.

Tshungwelu Dia Nshi ya Ntundu la Ehenyohenyo wa Nshi Nye

44 We Unyashungu, shu takuki l'atui asu, Ee, washesu wakatutelaka Akambu wakayatshaka lu nshi yawo y'edjedja. 2 We akatshanya wedja la lunya laye dia mbasekola, Akasuya antu dia mbadianganya lu ahuli akina. 3 Washesu konembia kete la wulu wa yombo yawo, Ndu vo kunshimbamela la wulu awo vame. Keli uma lu lunya laye la pami la usasi w'elundji kaye, Ne dia we akawaukaka ngandji. 4 Unyashungu, we keli khum'ekanga kami, Uti diui dia ntshungula Jakoba. 5 Kame la ye, mbayutolembia atunyi asu, Kame la lukumbu laye, mbayutukamela wane watututshelaka kolo. 6 Dimi halekama uta

ami, Kana yombo yami, dia nshimbamela. 7 We kakatushimbela uma le atunyi asu, Kakafutanya wane watutuhetshaka. 8 Lutumbu lasu leko le ye, we Unyashungu, Tayandulaka lukumbu laye pundju.

9 Keli we akatusukula, akatukia sonyi, Ndu we hayutsho kame l'elui asu w'alimbi ntu. 10 We atutukaluyaka ekongokongo la ntundu k'utunyi asu, Atutulawuyaka la ntundu k'utunyi. Ku waku watutuhetshaka, watutohotolaka diango diasu. 11 We ambutukimo le wo uku ekoko dia ndjala unatshi awo, Ambutuhandjula l'atei a wedja tshe. 12 We ambusundja wudja aye usundjasundja L'ushinga wa l'esi, wahakusha waho w'ololo. 13 We ambutete engo ka dionyo le asukanyi asu, Engo ka losoko la ka tola le wane wutudingi. 14 We ambutete engo ka lotengo l'atei a wedja, Engo k'antu nyinginyaka ete la losoko. 15 Dionyo diatuyalaka la ntundu kami nshi tshe, La sonyi katukumbaka elundji kami, 16 Uma lu aui wa one latomengaka diengekhu ndu latontengaka La ntundu k'utunyi la osomboiyishi.

17 Akambu ane tshe wambuyala le su, Keli shu tatakuhela, Tatakukesi lu sheki yaye. 18 Etema asu watamo uma le ye, Ndu eku lu asu watetola uma lu mbuka kaye, 19 Dia we tutatshatshaki lu ahuli watetamaka mbulu, La ntukumba la udjima a nyoi. 20 Naka shu takuhela lukumbu la Unyashungu asu, Kana shu takasimbula anya asu utsha le etemolatemola kemotshi, 21 Unyashungu leya akambu wa usheshe wa l'etema, Ndi tuteya dikambu so uka? 22 Keli lu dikambu diaye, mbatutudiakemaka nshi tshe, Mbatutalemakaka uku ekoko wakawasonola dia mbadiaka.

23 Khumadiondjo, eto, ukundi alalaye djo? Eto, tutusukulaki pundju. 24 Ukundi asheye elundji kaye? Ukundi uhelaye fono kasu la ohenyohenyo asu? 25 Etema asu wambolembiama lu ditshu, Alimba asu wambumamatana la kete. 26 Uneli, utukimanyia. Lu ngandji kaye ka shikaa, ututshunguli.

Usamba wa Tshuki Dia Khum'ekanga

45 Dikambu dimotshi di'ololo diambulula l'utema ami. Dimi luyanga nteketa akambu wakamalongosola dikambu dia khum'ekanga. Lulimi lami leli uku lukala l'ufundji w'ololo.

2 We kuleki ana apami w'antu dimena. Ngandji ka mamba keko l'elomo aye, Diako

mbakakotshokola Unyashungu pundju. 3 We pami ka wulu, osome yombo yaye l'uya, Olote elengalenga kaye la lutumbu laye. 4 Lu lutumbu laye, uyali undeke w'utamanya, Lu akambu wa mete, ndjakitshakitsa, la sambu k'ololo. Lunya laye la pami layuketsha akambu wa ngala. 5 Pitu yaye yeko sodi efula; Yo yatutshetaka etema w'atunyi wa khum'ekanga. Ku vo watokokaka la tshina diaye.

6 Kiti kaye ka diulelu keli uma le Unyashungu pundju, pundju. Danga dia diulelu diaye, dieli danga dia sambu k'ololo. 7 We atulangaka sambu k'ololo, atuhetshaka kolo, Diako mbakakukiti Unyashungu aye iso, Ee, iso k'ongenongenon kuleki k'asikaye.

8 Ahondo aye tshe weko la upumu w'ololo wa malashi. Dihumela dia sese diatukongenyangenyaka lu mvudu ya diulelu. 9 Ana amantu wa khumi ya dikanga weko l'ului wa amantu aye wa lukumu. Wadeye atuyalaka lu lunya laye la lupami, uyalingi la paunyi k'uma l'Ofira. 10 Ona umuntu, endi, uhuki tui, Uheli wudja aye ndu luudu la sho. 11 Osoku mbayongenangena khum'ekanga dimena diaye; Ne dia ndi keli khumeye, òlemiaki. 12 Ona umuntu a la Tura la ushasha andi, Kame la akanga w'ongonyi wuleki wa lu wudja, wayuyanga etshoko um le ye. 13 Ona umuntu a khum'ekanga atuyalaka la lutumbu tshe l'atei a luudu la shi. Ekutu andi wakatelama la eshinga wa paunyi. 14 Ndi ayolombama utsha le khum'ekanga, Olotshi ekutu andi weli la alangi a wehu wehu, Ndu esekaseka w'antu watekesanelaka la ndi, watuyeli, wayolombwama la ntundu kaye. 15 Vo wayolombwama l'ongenongenon otekoya, Wayoto lu luudu la khum'ekanga.

16 An'aye wayosa ahuli a washo; We ayuwadja ewandji lu kete tshe. 17 Dimi layuhulaka nonga tshe lukumbu laye. Ku antu wayukandulaka pundju, pundju.

Unyashungu Eli Eshamelu Kasu la Wulu Asu

46 Unyashungu eli eshamelu kasu la wulu asu, Ekimanyelu ka wulu lu nshi ya pa. 2 Okone shu hatuyuka woma kuyanga kete yayukungokungo, Kana akuna wayusukasuka, wayutambela l'ashi wa waki, 3 Kana ashi awo wayudodo, wayutumba lufulu, Wayumbela ladiku dia ndjidimia akuna.

4 Ndjali kemotshi keko la tokoko tatongenyangenyaka usumba wa Unyashungu, Ee, dihuli di'ekila di'otemwelo

wa Khum'Ulungu. 5 Unyashungu eko l'atei awo, usumba ako hawudidima; Unyashungu ayuwukimanya lam'ahuto unya. 6 Wedja wakahanahana wulu, waulelu wakasukasuka. Unyashungu akati diui, ku kete yakalelo la woma. 7 Latuyalaka, Kanga lulimbilimbi eko la su, Unyashungu a Jakoba eli lungeli la su la wuki.

8 Nyuyi, nyuyendi elimu wa Latuyalaka, Alanyelu wa mamba wakandatshi la kete. 9 Ndi atukumiyaka ata pulu ndu lu kuma ya kete, Atowelaka uta, atokolaka dikonga, Atutshumbaka pusupusu ya ta lu dja.

10 Nyuyali ki, nyeyi nyati: Dimi keli Unyashungu. Dimi layahamela wedja, layahamela kete tshe.

11 Latuyalaka, Kanga lulimbilimbi, eko la su, Unyashungu a Jakoba, eli lungeli lasu la wuki.

Unyashungu Khum'ekanga ka Kete Tshe

47 Nyu antu tshe, nyuhumi saka, Nyudjeli Unyashungu dielu di'ongenogeno, 2 Ne dia Latuyalaka, Khum'Ulungu, eli woma efula! Ndi keli Khum'ekanga ka wuki ka kete tshe, 3 Ndi atutukitshikitshiyaka antu, Atukitshaka wedja la tshina di'akaka asu. 4 Ndi atutosonwelaka sangu diasu, Ee, lutumbu la Jakoba latundulangkaka.

5 Unyashungu ambumbela l'atei a dielu di'elembielo, Ee, Latuyalaka ambumbela l'atei a lundju la amama. 6 Nyimbelaki Unyashungu esambu wa diandu, ee, nyuwimbeli. Mete, nyimbeli Khum'ekanga kasu esambu wa diandu, ee, nyuwimbeli. 7 Unyashungu keli Khum'ekanga ka kete tshe, Nyuwandulaki l'usambu. 8 Unyashungu atulelaka wedja, Atudjaseka lu kiti kandi k'ekila ka diulelu. 9 Ana w'ewandji wa wedja wambusangana, Ee, wudja wa Unyashungu a Abarahama. Unyashungu kukanga dingawu dia la kete. Ndi eli umbediami wa ladiku.

Dimena la Lutumbu la Siona

48 Latuyalaka eli wuki, ndi kukuki mandwama L'usumba wa Unyashungu asu!

2 Ukungu a Siona wa lu leke la ngel'a kushi weko dimena efula, Ee, ongenogeno wa la kete tshe mbewo, Usuma wa khum'ekanga ka wuki. 3 Unyashungu atenamaka uku lungeli lawo, Lu mvudu ya diulelu l'usumba ako. 4 Enda khumi ya dikanga yakasangana, Yaketeta kame. 5 Vo wakendi, wakakashimo, Wakakanana,

wakuki woma, wakalawo. 6 Lukumba lakawandi laawo, Uku kandji ka lono latutataka umuntu lutsha mbuta. 7 We akâlanya, uku atulanyaka lopepe l'uma l'ehutwelu ka unya Mashua w'apema wa la Tarashishi.

8 Uku akatuki wata, mbakatenyi l'usumba wa Latuyalaka, Kanga lulimbilimbi, L'usumba a Unyashungu asu vati: Unyashungu ayushikenge usumba ako pundju. 9 We, Unyashungu, shu takakanaka yimba lu ngandji kaye ka shikaa Lu luudu laye l'otemwelo. 10 Unyashungu li, uku eli lukumbu laye Mbatukumaka diandu diaye pulu ndu lu kuma ya kete! Lunya laye la lupami lambulula too la sambu k'ololo.

11 Ukungu a Siona, angenengene. Ana amantu wa Juda, wangenengene otekoya, Ne dia dumbwelu diaye. 12 Nyokendekende lu Siona, nyutshimbi l'utshimba awo, Nyali efula ka mvudu yawo y'etangelu. 13 Nyendi ngeli yawo ololo, Nyushishimi mvudu yawo ya diulelu, Dia ndjusanyiya lolonga layayi. 14 Nyati: Unyashungu, eli Unyashungu asu pundju, pundju. Ndi ayuyala olombodi asu pundju.

Enginya ka Mbekama lu Ekundji

49 Nyu antu tshe, nyulungi dikambu ne; Nyu wa la kete tshe, nyuhuke tui, 2 Wa tshitshe ndu wa waki, Akanga w'engonyi ndu asi wula. 3 Unyo ami utsha mvuta aui wa yimba, Ndu utema ami ambulula too la bewu. 4 Dimi layuhuke tui lu wela, Layukadimula yukedi yami lu losese.

5 Ukundi ukami woma lu nshi ya kolo, Lam'atunyingaka kolo k'atunyi ami? 6 Vo watekamaka l'ekundji awo, Ndu watuyasemaka dia efula k'engonyi awo. 7 Nduku otoi l'atei awo leya ntshungula unyandi, Kuyanga mbisha Unyashungu ushinga w'etshungwelu. 8 Etshungwelu k'etema awo keko ushinga a wulu, To hakieyi nkuka pundju, 9 Dia ndi numba pundju, La diaha ndi mena Difuku. 10 Mete, ndi ayudiena, ne dia akanga a tumba mvokaka; Enginya la kanga ngala watuvokaka pupu, Ku watutshikelaka akina ekundji awo. 11 Vo watulekaka nkana dia khumbu yawo ntshikala pundju, Dia adjaselu awo ntshikala lu lolonga la lolonga. Vo watoleka kete yawo kumbu yawo. 12 Kuyanga untu la nemo, ndi hatshikala pundju. Ndi ayuvo uku atuvokaka nyama. 13 Osoku mbeli mbuka kawo vo akanga a dinginya. Keli wane watayelaka, watongenangenaka la aui awo. 14 Vo

wambosonwama utsha lu Dihuli di'Edu, Uku ului w'ekoko utsha lu dihuli di'ediakelu, Nyoi ayuyala ulami awo. Vo wayuhulo pulu utsha lu diumbu; alimba awo wayohonda. Dihuli di'Edu diayuyala ngelu kawo. 15 Keli Unyashungu ayutshungula utema ami uma lu wulu wa Dihuli di'Edu, Ne dia ndi ayombosa. 16 Tukaki woma lam'ayongona untu, Kana lam'ayufulanela ekundji wa lu luudu landi, 17 Ne dia lam'ayunduvo, ndi hotola nduku engo; Ndu lutumbu landi haleyi mbuyela. 18 Kuyanga ndi atongenyangenyaka utema andi lam'ekindi la lumu, La antu watuwandulaka anyanya lam'atunduyangen yangenyaka, 19 Ndi ayutsho utsha le washi, Wahlenaki usasi pundju. 20 Untu leli la nemo ku hayalimbitea, Ayuvo uku atuvokaka nyama.

Unyashungu Usambudi

50 Latuyalaka, Unyashungu, Kanga-Wulu, kateketa, atetaka kete Uma l'ehutwelu ka unya pulu ndu l'edjelu kawo. 2 Unyashungu atohetaka ngaingai Uma lu Siona, dimena otekoya.

3 Unyashungu tuyakaka, hatutshikalaka ki. Dja yatohetaka la ntundu kandi, L'utshimba andi tshe, atuyalaka uku ngimbi ka wulu. 4 Ndi atetaka wa l'ulungu Ndu wa la kete, dia numbuya wudja andi. 5 Usanganya ekilami ami kame, Waku wakadji la mi sheki y'ulambu wa lutshumba. 6 Wa l'ulungu wayusanyaka sambu kandi k'ololo, Ne dia Unyashungu ndame keli usambudi.

7 Nyu wudja ami, nyulungi, keli ntekete. Isariyele li, dimi layukulimbishiya: Dimi Unyashungu, keli Unyashungu aye! 8 Dimi hakutshumula ne dia elambu aye, Elambu aye wa lutshumba watuyalaka la ntundu kami tena tshe. 9 Dimi halosa osongo a ngombe uma lu luudu laye. Kuyanga waumi wa mbudi uma l'ekutu aye, 10 Ne dia nyama tshe ya l'ukunda yeli yami, La ngombe yeli lu akuna kinunu. 11 Dimi latulimbitea fudu tshe ya l'ulungu; Ndu tshe yatetetaka l'usui, yami mbeyo. 12 Utunduyala dimi mbuki ndjala, tshiki dimi kunkutela, Ne dia andja tshe weli wami, ndu diango tshe dieli loko. 13 Emunyi a waumi wa ngombe mbatumolekaka? Kana dikila dia mbudi mbatumonokaka? 14 Nyulambuli Unyashungu elambu w'eukelu ka lusaka, Nyushidiya alaka anyu le Khum'Ulungu. 15 Kumbeti lu lushi laye la pa. Dimi layukutshungula, ku we ayuntumbula. 16 Keli Unyashungu atutelaka untu a kolo

ati: Ukundi atuyudimulaka elembe ami? Ukundi atuyudjaka daka diami l'unyo? 17 We katuhetshaka wetshelu ami, Ndu katukadjaka aui ami l'okongo. 18 Lam'atuyenaka uvi, we atongenangenaka kame la ndi; We atekesanelaka kame la akanga a luseka. 19 We atukimoka unyo aye lu kolo, Ndu lulimi laye latutaka akambu wa nyimbiya. 20 We atudjaseka, atosongwelaka onanyo, Atotengaka ona pami lakuti nyo. 21 Akambu aso mbakayatshaka, ku dimi lakatshikalaka ki. We akakanaka yimba wati: Dimi pupu la ye. Keli dimi luyanga nkuhangelwa, layukitsha dikambu ne la ntundu kaye.

22 Kakiane nyendi ololo, nyu wane watuhelaka Unyashungu. Dimi tukunyatshatsha betshi betshi, ku nduku untu layunyutshungula. 23 One latukimoka ulambu w'eukelu ka lusaka, latumandulaka, Ndu latuluwanyaka lokendo landi, Dimi layuwenya panda ka Unyashungu.

Dombelo Dia Ediamelu

51 Unyashungu li, umbuki ketshi uku eli wuki wa ngandji kaye ka shikaa. Udimuli kolo yami uku eli efula ka ketshi yaye. 2 Unsuli pudipudi uma lu wengiye ami, Ombedia uma lu kolo kami, 3 Ne dia dimi mbeyaka ehedia ami. Kolo kami keko la ntundu kami nshi tshe. 4 Dimi lakakutshela kolo weme, Lakatshi kolo lu ashu aye, Ne dia we atusambulaka akambu ololo, Atulumbuyaka aha la shonodi. 5 Enda, dimi lakuto la unungu, Ee, uma l'etatelu ka diemi diami le nyomi, dimi laki kolo. 6 We atulangaka mete k'umak'esi utema, Ayumbetshaka akambu wa yimba l'a tei utema.

7 Ombedia l'ashi wa malashi, ku dimi layuyala pudipudi; Ombotsha, ku dimi layuleka pembe wema. 8 Undudia l'ongenongeno la ki, Etawo weka wakayokola wangenengene. 9 Unya ashu aye uma lu kolo yami, Udimuli wengiye ami tshe. 10 We Unyashungu, untungeli utema wa pudipudi, Umumbisha lumu l'ololo. 11 Tumbitshanyaki etali uma la ntundu kaye, Tunyaki Nyuma k'Ekila kaye uma le mi. 12 Unkaluya lu ongenongeno wa panda kaye, Unsekuli la utema wa lulangu. 13 Ku dimi layetshaka akanga w'ehedia mbuka yaye, La antu wa kolo wayukalula le ye.

14 Unyashungu li, we Unyashungu a panda kami, untshunguli uma lu unungu wa dikila. Ku lulimi lami layukandulaka ne dia ketshi kaye. 15 Khumadiondjo li, udihuli

elomo ami, Ku unyo ami ayudianganyaka lutumbu laye. 16 Utunduyala we atongenangenaka ulambu wa lutshumba, mbutumukushawo. Keli we hangenangena ulambu wa lutshumba. 17 Elambu watongenangenaka Unyashungu weli sulu diambate. Unyashungu li, we hatuni sulu diambate kana utema wa ndjakitshakitsa. 18 Uthelaki Siona ololo uku alangaye, Uhiki lukumbu la Jerusalem ntu. 19 Ku we ayongenangena l'elambu w'ololo, La ulambu wa lutshumba. Ku vo wayukulambulaka esongo wa ngombe l'ediakelu kaye.

Ndjasema lu Kolo Eko Anyanya

52 We kanga khudu ukundi atuyuyasemaka lu munga kakayatshele untu ololo? Nshi tshe mbatuyusanguyaka elanyelu. 2 Lulimi laye leko diesa uku luhayu, We kanga ukadi. 3 We atulangaka kolo uleki ololo, La mvuta kashi uleki mvuta akambu w'usimbwi. 4 We atulangaka aui tshe wa nshila antu, La lulimi l'ukadi. 5 Ukuku mbayukulanya Unyashungu pundju, Ndi ayukunda, Ku ayukutundja uma lu luudu laye la dipema, Ayukunya uma lu kete ya wa sena. 6 Ndu antu w'ololo wayena dikambu diako, Wayuka woma, wayosoka vati: 7 Enda, untu one kombekama le Unyashungu, Keli akekama l'efula k'ongonyi andi. Ndi akayakikitsha lu kolo kandi. 8 Keli dimi latuyalaka uku utamba w'uweli, Weli la akatshi wa tshududu lu seke dia luudu la Unyashungu. Dimi latekamaka lu ngandji ka mamba ka Unyashungu pundju, pundju. 9 Dimi layukutumbulaka pundju, Ne dia we ambutsha dikambu ne. Elungamelu kami keko lu lukumbu laye, Ne dia lo leli ololo Lu ashu w'ekilami aye.

Enginya la Kolo y'Antu (Esam. 14:1-7)

53 Enginya katutaka l'utema andi ati: Nduku Unyashungu weko. Etema awo weli kolo, vo watutshaka akambu wa wononyi. Nduku untu otoi latutshaka ololo.

2 Unyashungu atendaka antu uma l'ulungu, Dia mena kana untu omotshi kanga yimba eko, Latuyangaka Unyashungu. 3 Vo tshe wakanganela, wakayala sulu. Nduku untu l'atei awo latutshaka ololo, ee, kema nduku otoi.

4 Wane watutshaka akambu wa kolo waha la yimba uka? Vo watolekaka wudja ami uku atuwolekaka ma. Keli vo hawutetaka Latuyalaka dia mbotemola. 5 Lu dihuli diaki kundjala woma ntundu,

Vo wakatamanya mbuka woma, Ne dia Unyashungu akadianganya weka wa one lakakukela wumbe. We akawautsha sonyi ne dia Unyashungu akâtuni.

6 Panda ka Isariyele li, atumbi uma lu Siona! Lam'akaluya Unyashungu wudja andi uma lu fumbi, Ku Jakoba ayongenangena, ee, Isariyele ayuka olo.

Dombelo Dia Nkundja Elamelu Uma le Atunyi

54 Unyashungu li, unshimbeli lu lukumbu laye, Unumbuya lu wulu aye. 2 Unyashungu li, uki dombelo diami, Uhukami aui w'uma l'unyo ami, 3 Ne dia asi wedja wambunela dia ndoshami, La akanga a ngala wambuyanga lumu lami. Vo hawukitsha Unyashungu la ntundu kawo.

4 Enda, Unyashungu keli usuko ami, Khumadiondjo eli kame la waku watushikikeka lumu lami. 5 Ndi ayosomboya le atunyi ami la kolo. Uwashili ushiki lu kolamelu yaye. 6 Dimi layukulambula ulambu l'utema otoi. Latuyalaka li, dimi layutumbulaka lukumbu laye, ne dia lo leli ololo; 7 Ne dia we akantshungula uma lu fono yami tshe, Ndu lambena kene kalangami le atunyi ami.

Dombelo Dia Akanga w'Ukadi Nanyema

55 Unyashungu li, uhukami dombelo diami, Tuyasheki lam'akalombami, 2 Umbukeli, unkaluya diui. Dimi lambuhasahasa lu pa kami, Lambukiyana, 3 Ne dia diui di'utunyi ami, ndu ne dia asui w'uma le antu wa kolo; Ne dia vo watutshelaka kolo, Watumpetshaka, watunsuyaka.

4 Utema ami atuyalaka la lokonyo, La woma wa nyoi watumundaka, 5 Woma la lukumba wambumunda. Dimi lambukuka woma utamanya. 6 Ku dimi lakati nti: Utumuyala la ahafu uku inga Tshiki lutufumbo la ntumuya; 7 Tshiki lutekeko etali, Lutudjase l'usui; 8 Tshiki lutusamanya dia mpanda Uma lu lopepe la mamba ndu ngimbi!

9 Khumadiondjo li, ulanya antu ako, atshatsha nimi yawo, Ne dia dimi latenaka akambu wa ngala ndu w'ufutanu l'usumba. 10 Vo watetetaka ladiku dia lukumbu lawo, ndu la yanyi ndu l'utshu. Kolo la lukesu latenamaka l'atei awo. 11 Kolo yatuyalaka l'atei awo, Ehotwelo la lukesu hawumoka uma l'esese awo.

12 Utunduyala utunyi akansuya, Tshiki dimi lutolembobhala; Utunduyala utunyi ami akayaseme dia ndo la mi, Tshiki dimi lutuwushama. 13 Keli dikambu ne dieli uma le ye, we untu ledimi la mi, We umbekesane di ami, ndu ongenyi ami. 14 Shu takalakanaka, Takakendakendaka lu luudu la Unyashungu lu ekesanelu. 15 Nyoi awandi shashimuya, Wahulo esenyu utsha lu Dihuli di'Edu. Vo wamo lu woma wa mamba utsha lu waumbu awo.

16 Keli dimi layotemolaka Unyashungu, Ku Latuyalaka ayunshimbela. 17 Dimi layukiyanaka, layukhumaka akhumu yanyi tshe, Ku ndi ayumbukela. 18 Ndi ayutshungula lumu lami uma lu ta diatuwolokaka la mi, ku ndi ayumbisha ki, Ne dia wane watolokaka la mi weko efula. 19 Unyashungu ayuka, ayakitshakitsha, Ee, one latuyalaka pundju pundju, ayudjaseka lu kiti kandi ka diulelu. Vo hawukadimo, Hawuku Unyashungu woma.

20 One latunyyika anya andi dia ndo la wane waha la ndi dikambu, Ambulanya daka diandi. 21 Lumini landi laki oselo uku iso, Keli ta diaki l'utema. Aui andi ndeka iso oselo, Keli tombo ta diesa mbakiwo.

22 Ukitsha wutshu aye le Latuyalaka, Ku ndi ayukembelawo. Ndi hetawo untu ololo nsutshasutshama. 23 Keli we Unyashungu ayahuluya utsha l'esi lu difuku dia k'esi. Atomboki la akesanyi, Hawulumbi edja, paka yema tshu. Keli dimi layukekamaka.

Dombelo Dia Ekamelu

56 Unyashungu li, umbuki ketshi, ne dia antu watulangaka mpotshahotshami. Nshi tshe, vo watolokaka la mi, watunsuyaka. 2 Ee, atunyi ami watulangaka mpotshahotshami la lushi la lushi, Ne dia waku watolokaka la mi, weko efula, 3 Dimi layukekamaka tsa tshe lam'emi la woma.

4 Dimi latandulaka Unyashungu lu diui diandi, Latekamaka le ndi, handjuka woma. Keya untu ntshelami na?

5 Nshi tshe, vo watufutanyaka aui ami, Watukanaka dia ntshelami kolo. 6 Vo watusanganaka kame, Watushamaka, watolondaka wanya ami, Watunkungelaka dia ndjakami. 7 Vo wayuhanda uma lu kolo kawo uka? Unyashungu li, uhandjuli antu lu kele kaye! 8 We atalaka kendo yami, Udji asoi ami l'olondo aye. Efula kawo kufundama lu buku diaye uka? 9 Lam'atumukulelelaka, ku atunyi ami watukalulaka ekongokongo, Dimi mbeyaka dikambu ne, ne dia Unyashungu

eko la mi.

10 Dimi latandulaka Unyashungu la diui diandi, Ee, latutumbulaka diui dia Latuyalaka. 11 Dimi latekamaka le Unyashungu, handjuka woma. Keya untu ntshelami na?

12 Unyashungu li, alaka wakamakulaki watashili. Dimi layukulambulaka elambu wa eukelu ka lusaka. 13 We akatshungula lumu lami uma lu nyoi, We akashikike akaka ami watukoselo, Dia dimi nkendakenda l'usasi a lumu la ntundu ka Unyashungu.

Dombelo Dia Etshungwelu k'Uma le Asuyanyi (Esam. 108:15)

57 Unyashungu li, umbuki ketshi, umbuki ketshi! Ne dia lumu lami latuyangaka eshamelu le ye. Ee, la tshina dia ahafu aye katumushamaka, Edja ndu asui wa wulu wambushila.

2 Dimi layulelelaka Unyashungu, Khum'Ulungu, Le Unyashungu latunkimanyika lu akambu tshe. 3 Ndi ayutuma diui uma l'ulungu, ayunshimbela Uma lu sui dia one layanga ntshelami kolo. Unyashungu ayomenyaka ngandji kandi ka shikaa la kolamelu yandi! 4 Lumu lami leko l'atei wa tambwe. Lu dja kemi l'atei awo: Anyu awo mbesaka uku akonga la akuwa, Nimi yawo mbesaka uku tombo ta pemo. 5 We Unyashungu, ediami ladiku di'ulungu tshe! Lutumbu laye layali ladiku dia kete tshe!

6 Vo wakamambi djunga lam'atumetetaka. Utema ami ambukhunyama. Vo wakanntshimela difuku, Ku vame wamboko loko.

7 Utema ami ambukikitala, Unyashungu li, utema ami ambukikitala! Dimi layimbaka esambu, ee, layimbaka esambu wa diandu. 8 Utema ami emo, dikembi diani la losese lami, nyemo. Dimi layeto la kesekese. 9 Khumadiondjo li, dimi layukutumbulaka l'atei antu. Layukimbelaka esambu wa diandu l'atei a wedja. 10 Ngandji kaye ka shikaa nkumaka pulu ndu l'ulungu, La kolamelu yaye pulu ndu lu wangi.

11 Unyashungu li, utumbwami la diku di'ulungu. Lutumbu laye layali la diku dia kete tshe.

Dombelo Dia Antu wa Kolo Nsuyama

58 Nyu antu a waki, nyu nyatudjangaka adjangu w'usimbwi uka ? Nyu nyatulumbuyaka antu lu mbuka k'usimbwi

uka? 2 Ee, nyu nyatusanguyaka kolo l'etema anyu, Nyu nyatanelaka antu dia mbatshela la ngala. 3 Antu wa kolo watutoka la kolo uma l'etema w'anyengewo. Kam'atuwutoka katuwunganelaka, katuwutaka kashi. 4 Vo weko la lolengo uku lolengo l'ului, Uku kutu ka luhukutui, kahatukaka. 5 Vo hawutukaka aui wa wetshi, Kuyanga aui wa wetshi a lukumbakumba latutshaka aloho.

6 Unyashungu li, okole anyu weli l'enyu awo! Latuyalaka li, okole songo y'anyu w'esongo wa tambwe! 7 Vo washisho uku ashi wambeta; Wakamakamemi uku adiyu, walengele. 8 Vo wayali uku dikolo mbambohonda lu luhusu; Uku diemi diahatakuki ngondo mbambutumba, tawenaki unya. 9 Ntundu puki yanyu yatahete la kunyi, Punganendji ayuwaemba shashimuya wasena. 10 Untu ololo ayongenangena lam'ayundena esombweyo. Ndi ayotsha ekuu andi lu dikila di'untu a kolo. 11 Osoku mbayuta antu vati: Difutu di'untu ololo dieko. Mete, Unyashungu watulumbuyaka wa la kete mbendi.

Dombelo Dia Ntshungwama Uma le Atunyi

59 Untshunguli uma le atunyi ami, we Unyashungu ami. Umpanja uma le wane watulangka dia ndo la mi. 2 Untshunguli uma le atshi wa kolo, Untshunguli uma le tomboki. 3 Enda, vo watuhulamela lumu lami. Akanga a wulu watusanganaka dia ntshelami kolo. Keli aha ne dia uhedia ami, kuyanga kolo kami, we Latuyalaka, 4 Aha ne dia munga kami mbatuyalongosolaka dia ntshelami kolo. Emo, uyi dia ndjukimanyia, uyendi! 5 Latuyalaka, we Unyashungu Kanga lulimbilimbi, we keli Unyashungu wa Isariyele. Uneli dia ndjusuya wedja tshe. Tusambwelaki nduku otoi a wane watutshaka kolo.

6 Vo watukalulaka la dikolo, watudaka engumba uku fo, Watutshimbaka usumba. 7 Vo watutaka aui wa lotengo, Tombo teko l'elomo awo, Ne dia vo watumbwanaka vati: Uka akambu watasu na? 8 Keli we Latuyalaka ayuwaola, Ee, we ayonyola wedja tshe.

9 We Wulu ami, dimi layukimbelaka esambu wa diandu, Ne dia we Unyashungu, keli wumbe ami wa ta. 10 Unyashungu ami ayuhumana la mi la ngandji kandi ka shikaa. Unyashungu ami ayomenya elembielu kalangami le atunyi ami.

11 Tâdiakaki, asikami watukuhela dikambu ne; Âdianganya la wulu aye, âkitshakitsha, We Unyashungu, engawu kasu. 12 Kolo keko l'enyu awo, lu aui wa kolo l'elomo awo. Okone wandami lu utaku awo, Ndu lu aui wa dionyola la wa kashi watuwutaka. 13 Âmani tu lu kele kaye, ashili ushiki! Vo weyi vati: Unyashungu katulelaka Jakobla Pulu ndu lu kuma ya kete.

14 Vo watukalulaka la dikolo, watudaka engumba uku fo, Watutshimbaka usumba. 15 Vo watetetaka lu dihuli la dihuli lu ntayangi ma, Watuhutuyaka hutu, ku hawuluti. 16 Keli dimi layukimbelaka esambu ne dia wulu aye, Layukandulaka la pindju la esambu, ne dia ngandji kaye ka shikaa; Ne dia le ye kendami, We keli eshamelu kami lu nshi ya pa. 17 We Wulu ami, dimi layukimbelaka esambu wa diandu, Ne dia we Unyashungu, keli wumbe ami wa ta, Unyashungu latomenyaka ngandji ka shikaa.

Dombelo Dia Nkundja Ekimanyelu ka Nembia Atunyi (Esam. 108:6-13)

60 Unyashungu li, we ambutuhandjula, ambutudianganya vwa; We ambumala kele, ukaluya wulu asu. 2 We ambudidimila kete, ambuyâta elonge; Utedia elonga ako ne dia djo yusukasuka. 3 We ambenya wudja aye akambu a wulu, Ambutonosha wanu wa wulu wambutudjuya.

4 We akasha wane watukukaka woma dembela, Dia dio menama shikaa. 5 Utukeli, utushimbela la lunya laye la lupami, Dia elangimi aye ntshungwama.

6 Unyashungu kamboteketa lu ekila kandi ati: Dimi layongenangena, Layukahanya Shekeme, ndu layukaha Ukidi a Sukota. 7 Ngiliyade kami keto; ndu Manase kami keto; Efarayima eli ukumbo w'ote ami; Juda keli danga diami dia diulelu; 8 Moaba keli donga diami dia mboka; Ladiku dia Edome kayumukadja sabata yami; Dimi layudja dielu di'ongenongo ladiku dia Filistia.

9 Akona ayonombola utsha l'usumba a wulu? Akona ayonombola utsha l'Edome? 10 We Unyashungu, we kuntusukuya uka? Mete Unyashungu, we hatshu kame l'elui asu w'alimbi. 11 Utukimanyia dia nembia atunyi, Ne dia ekimanyelu k'uma le antu keli anyanya. 12 Uma le Unyashungu mbayutuyala andeki w'utamanya, Ne dia ndi ayukamela atunyi asu la tashina di'akaka andi.

Elungamelu k'Elamelu ka Unyashungu

61 Unyashungu li, uki delu diami!
Ulungi dombelo diami.

2 Lam'ayokomo utema ami, dimi layukulelaka kuyanga la kuma ka kete kemi. Onombole, utunshikike lu dive diuleki utali. 3 We keli eshamelu kami, Lungeli la nshimbami uma le atunyi mbeye. 4 Dimi layudjaseka l'etemwelo kaye pundju, Layushamaka la tshina dia ahafu aye. 5 We Unyashungu, katukaka alokoloko ami, Ne dia we atushaka wane watukaka lukumbu laye woma ukito. 6 Ufudia nshi ya lumu la khum'ekanga, Enonyi andi wakumi lu nonga tshe. 7 Ndi ulelaki antu la ntundu ka Unyashungu pundju. Ngandji kaye ka shikaa la kolamelu yaye wulamaki. 8 Osoku mbayumimbaka esambu wa ntumbulaka lukumbu laye pundju, Dia dimi nkutsha alokoloko ami la lushi la lushi.

Unyashungu Keli Eshamelu ka Mete

62 Utema ami atulungamelaka Unyashungu la ki; Ndi katumpandjaka. 2 Ndi keli dive diami la panda kami. Ndi keli wumbe ami wa ta, dimi halusutshasutshama.

3 Ukundi asuyanyu untu edja okone na? Ukundi ayanganyu mbudiaka, Uku eheli kambengama, Kana uku lukumbu lutsha nyuko? 4 Vo watukanaka yimba dia mbukitshakitsha uma lu lutumbu landi. Vo watongenangenaka lu kashi, Watôtshokolaka l'enyu awo. Keli l'etema, vo watuwudjaka mananu. 5 Utema ami ulungamelu paka Unyashungu la ki, Ne dia elungamelu kami keko le ndi. 6 Ndi keli dive diami la panda kami; Ndi keli wumbe ami wa ta, dimi halusutshasutshama. 7 Le Unyashungu keli panda kami la lutumbu lami; Ndi keli dive dia wulu ami la eshamelu kami. 8 Nyu antu tshe, nyekamaki le Unyashungu tena tshe, Nyokenene etema anyu la ntundu kandi. Unyashungu keli eshamelu kasu.

9 Mete antu k'antu, anyanya mbewo. Ndu antu a waki, akanga kashi mbewo. Naka vo wayedikama lu kilo, Vo tshe kame wayuleka luwi lafufa untu usadi. 10 Tanyekamaki akambu wa ngala, Tanyekomiyaki dia ehotwanelu ka diango. Kuyanga diango diambufulanela, Tanyudiekamaki. 11 Etena kemotshi Unyashungu akateketa; Ee, tena pendu mbakamuki dikambu ne ati: Wulu tshe weko paka le Unyashungu. 12 Khumadiondjo li, ndu ngandji ka shikaa katuyalaka le ye, Ne dia we atufutaka untu tshe uku etsha andi.

Utema Watuyangaka Unyashungu Wayulutshama

63 Unyashungu li, we keli Unyashu ngu ami, dimi layukuyangaka l'utema tshe. Utema ami atukuvoka pusa, dimba diami diatukukumbulaka, Uku kete ya wumu mbahumba ashi, len'eli kema ashi. 2 Okone mbakamakendaka l'otemwelo, Dia mena wulu aye la lutumbu laye. 3 Elomo ami wayukutumbulaka, Ne dia ngandji kaye ka shikaa kuleki lumu ololo. 4 Dimi layediaka anyu ami lu lukumbu laye, Layukutumbulaka lam'ekimi la lumu. 5 Utema ami ayulutshama uku atulutaka untu ma di'ololo. Dimi layukimbelaka esambu wa diandu l'ongenongeno. 6 Lam'atumukuhoka lu tangi kami, Dimi latulalaka ungundu lam'atumukukanaka, 7 Ne dia we katunkimanyika, Okone mbatumongenangenaka la tshina di'ahafu aye.

8 Lumu lami latutamanyaka nkuyela, Lunya laye la lupami latunsukelaka. 9 Keli waku watuyangaka ndjakami Wayukhundema l'udimu a pengandu, 10 Ee, vo wayudiakema la yombo ya ta, Ku mbulu yauwale. 11 Keli khum'ekanga ayongenangenelaka Unyashungu. Untu tshe latûtshibelaka, ayutumbwama, Ne dia enyo w'akanga a kashi, wayudihama.

Dombelo Dia Mpanda uma le Atunyi wa lu Usheshe

64 Unyashungu li, umbukeli lam'akhumami akhumu. Unamaki uma lu woma w'atunyi. 2 Umbisheki uma lu tuseki t'antu wa kolo, Ee, uma lu lundju l'ului w'antu wa kolo. 3 Umbisheki uma le waku watoketemolaka nimi yawo uku yombo ya ta, Watukaka aui awo wa lolengo uku pitu, 4 Dia vo ntsheta untu ololo lu usheshe. Vo watuwukaka pitu yako shashimuya, waha la woma. 5 Watuyashikikeka l'esangweyu ka kolo. Vo watudjaka sheki ya mamba tulunga lu usheshe, Wambwana vati: Ayutena na? 6 Ayeya mbishula kolo yasu na? Vo watuyangiyangiaka dikambu diuleki kolo, Watutaka vati: Tambudishula. Mete, kanyi y'uma la tshina di'utema w'untu eli dikambu dia mamba. 7 Keli Unyashungu ayâtsheta dikhuwa, Diayâhumuya shashimuya. 8 Ne dia nimi yawo mbayundacla elanyelu. Antu tshe wayuwaena, wayutshindja ete awo. 9 Ee, antu tshe wayuka woma, Ku vo wayusanyia akina dia etsha wa Unyashungu. Okone mbayuwukana yimba ololo dia etsha

andi. 10 Antu w'ololo wayongenangenelaka Latuyalaka, Wayuwekama. Akanga w'etema w'usimbwi tshe wayutumbwama.

Diandu le Unyashungu ne dia Diango Diakandatungi l'Andja

65 Unyashungu li, lutumbu lambuku-kungela lu Siona! Alaka tshe wakalakema le ye wayushidiya. 2 Le ye, we latatukaka dombelo! Antu tshe wayuya ne dia kolo.

3 Ehimba watutohenyehenyaka wulu. Keli we ayutudimanya kolo yasu tshe. 4 Antu watuyosonolaka, la watuyusukanyaka Dia mbidjase l'etemwelo kaye, watuyalaka la ongenongeno. Shu tatongenangenelaka ne dia eluwanelu ka luudu laye, Ee, etemwelo kaye k'ekila. 5 We Unyashungu a panda kasu, We ayukadimula dombelo diasu la sambu k'ololo. We keli elungamelu ka wane weli lu kuma ya kete, Ndu ka wane weli lu ashi a waki wuleki etali. 6 La wulu andi mbatushikikalaka akuna w'etali. Ee, la wulu andi mbayunduwakelekaka. 7 Ndi atolembobhayaka dikita dia ashi a waki, Ee, dikita dia asukhu awo, Ndu lufungusu la antu. 8 Waku watudjaseka pulu ndu kuma ya la kete, mbukaka tulimbitelu taye woma. We atongenyananyaka ehutwelu la edjelu ka unya. 9 We atengolaka la kete, atuyiloyaka, Ndu we atuyingonyaka. Ndjali ka Unyashungu katululaka too la ashi. Lam'atuyolongosolaka kete osoku, Mbatuyukukiaka mbu ya nde ya antu. 10 We atoloyaka dikambo la mvula, Atolamiaka emunda, Atolembiaka kete la mvula, Ndu atongonyaka atikita weli loko. 11 We atotshokolaka tumbatumba la ololo aye, Ee, diango diatongonaka ololo lu ahuli tshe watuyengolaka. 12 Adiyu wa l'esui watongonaka efula, La mbu ya nde yatufulanelaka lu akuna tshe. 13 Dungalunga diatululanelaka lu esui w'adiyu w'omongela, Ndu ekedi tshe watukumbamaka, watufulamaka la mbu ya nde. Antu watimbaka esambu, watudjaka waelu w'ongenongeno.

Diandu le Unyashungu ne dia Akambu Andi wa Mamba

66 Nyu wa la kete tshe, nyudjeli Unyashungu dielu di'ongenongeno. 2 Nyuwimbeli, nyutumbuli lukumbu landi, Nyutamanya mbutumbula. 3 Nyuteli Unyashungu nyati: Etsha aye dikambu dia mamba mbewo. Uma lu wuki a wulu aye,

Mbayuyukitshakitshaka atunyi la ntundu kaye. 4 Wa la kete tshe wakotemole, Wakimbeli esambu wa diandu, Watumbuli lukumbu laye. 5 Nyuyi, nyuyendi etsha wa Unyashungu. Etsha andi le antu dikambu dia mamba. 6 Ndi akete ashi w'uduwa mbuka ka wumu; Antu wakateho ndjali l'ekulu. Ku takangenangena lu lukumbu landi. 7 La wulu andi mbatundulelaka antu pundju. Ashu andi watenaka wedja tshe; Akanga w'ehedia tawuyasemaki.

8 Nyu antu, nyanduli Unyashungu. Delu dia lutumbu landi diukami. 9 Ndi atulamaka nyumu yasu, Ndi hetawo akaka asu nselo, 10 Ne dia we, Unyashungu, atutedikaka, Atututshululaka uku atuwutshululaka fesa lu yandju. 11 We akatudji lu otei, Akatembia wetshu wa wulu. 12 We aketawo antu ntahamela; Takadienaka lu dja ndu lu ashi. Keli we akatukumia lu dihuli di'ololo.

13 Dimi layoto la elambu wa lutshumba lu etemwelo kaye, Layushidiya alaka ami le ye, 14 Wakati elomo ami, Ee, wakamakulaki lam'akimi lu fono. 15 Dimi layukulambulaka elambu wa lutshumba w'uluwanyi, Ee, waumi w'ekoko watutundjaka edinga wa diendje, Layukulambulaka waumi wa ngombe ndu wa mbudi.

16 Nyuyi, nyuhukami, nyu wane watukaka Unyashungu woma. Nyusanyia akambu wakandatshele utema ami. 17 Dimi lakulelela, Lakutumbula la lulimi lami. 18 Naka layushe kolo l'utema ami, Ku Unyashungu humbukela. 19 Mete, Unyashungu atumbukelaka, Atuhukamaka dombelo diami. 20 Unyashungu lahatutunaka dombelo diami, Lahatunya ngandji kandi ka shikaa uma le mi, Atumbwami!

Wedja Tshe Watumbuli Unyashungu

67 Unyashungu, utuki ketshi, utotshokole. Etawo usasi w'elundji kaye ntohetela, 2 Dia mbuka kaye mbeyama le wa la kete, Ndu panda kaye l'atei a wedja tshe.

3 Unyashungu li, wa la kete wakanduli, Wedja tshe wakutumbuli! 4 Wedja tshe wangenenge, wimbi esambu w'ongenongeno, Ne dia we katulumbuyaka antu la sambu k'ololo, Katulelaka wedja tshe wa la kete.

5 Unyashungu li, wa la kete wakanduli, Wedja tshe wakutumbuli. 6 Kete yakangonya diango diayo. Unyashungu, Unyashungu asu akatotshokola. 7 Unyashungu akatotshokola. Antu tshe pulu ndu la kuma ya kete kawuwukaki woma!

*Unyashungu wa Sinai
ndu wa Luudu l'Etemwelo*

68 Unyashungu, uneli, atunyi andi wadiangani! Waku watûhetshaka, walawo uma la ntundu kandi. 2 Uwatshanya uku atufumbulaka lopepe dinga, Ee, uku atoleloka ulangi lu dja. Okone antu wa kolo washili ushiki la ntundu ka Unyashungu. 3 Keli antu w'ololo wangenengene, Watumbuli Unyashungu, Ee, watamanya ngenangena.

4 Nyimbeli Unyashungu esambu, Nyutumbuli lukumbu landi la esambu wa diandu. Nyolongoswele one latetetaka l'esui wa shenga osese, Latuyalaka keli lukumbu landi, nyongenengene la ntundu kandi. 5 Unyashungu ludjashi lu edjaselu k'ekila, Ndi keli shi ana wa ditsniki, La umbadi a wadi waki edu. 6 Unyashungu katotshiyaka ona lukalemi lu khumbu. Ndi katutshungulaka asi lukanu, katuwaenyaka olo. Keli akanga w'ehedia watudjaseka lu kete ya shenga.

7 Unyashungu li, lam'akayatatshokaka la ntundu ka wudja aye, Lam'akayakendakendaka l'usui wa shenga, 8 Kete yakadidima; Mvula yakatalokaka uma l'ulungu la ntundu ka Unyashungu. Ndu dikuna dia Sinai diakadidima lam'akasukana Unyashungu, Ee, Unyashungu wa Isariyele. 9 Unyashungu, we akalosha mvula efula. Lam'akakomo wudja aye, we akâkikitsha. 10 Ului aye wa antu wakadjase l'ololo aye, We Unyashungu akakutsha chumba w'amanyi fono. 11 Khumadiondjo katukimoka didjangu. Ndu ului a wuki wakadidianganya vati: 12 Khumi ya dikanga y'elui w'alimbi wambulawo, wambulawo li! Amantu wakatshikala la ngelu, wambukahanaka diango diawo, 13 Kuyanga vo wakatshikala l'atei w'ekutu w'ekoko Aha wa inga wakakumbama la fesa, La sala yato la paunyi k'eselese. 14 Lam'akadianganya Kanga-Wulu-Tshe khumi ya dikanga, Lungi l'ekama la tshitshi lakalo lu Zalamona.

15 We ukungu a wulu, ukungu wa Bashana; We ukungu weli la ete w'etali efula, ukungu wa Bashana! 16 We ukungu weli la ete efula, ukundi atunyukaka ukungu Wakasonola Unyashungu dia mbidjase kandjema! Latuyalaka ayudjaseka loko pundju. 17 Pusupusu ya nemo ya Unyashungu yeko nunu akumi ahendi, Ee, nunu nunu mbeyo. Khumesu eko l'atei awo l'etemwelo kandi uku akindi lu Sinai. 18 We akambela l'ukungu w'utali, atalombola fumbi, Atalungula eshasha uma

le antu, Ee, uma le akanga w'uhedia dia Latuyalaka, Unyashungu ntudjase laawo. 19 Khumadiondjo latutembelaka wetshu asu, atumbwami! Ee, Unyashungu keli panda kasu. 20 Unyashungu keli utshungudi asu, Latuyalaka, Khumadiondjo katutuhandjaka uma lu nyoi. 21 Keli Unyashungu ayutunguya ete w'atunyi andi puta, Ee, ete a waku watuyasemaka lu kolo yawo. 22 Khumadiondjo kata ati: Dimi layalombola uma la Bashana, Layakaluya uma l'atei ashi a waki, 23 Dia nyu mbâtshatsha la mbikamela dikila diawo l'ekulu, Ndu dia fo yanyu nduta emunyi w'atunyi anyu.

24 Unyashungu li, vo watenaka wetetu aye. Ee, wetetu a Unyashungu ami, Ndu khum'ekanga kami, lam'atundotoka l'etemwelo. 25 Emimbi watutshokaka la ntundu ka ahumi wa dihumahuma watûyeli, Kame la esekaseka w'amantu watuhumaka sese. 26 Nyutumbuli Unyashungu lu elui w'antu a waki. Ee, nyu tukanula ta Isariyele, nyutumbuli Unyashungu. 27 Vo aku: Bendjamina luleki tshitshe l'atei awo, aya umbuledi awo. Ewandji wa Juda la elui awo, Ewandji wa Zebuluna, la wa Nafetali.

28 Unyashungu aye katukukikitshaka. Unyashungu li, ushikike akambu wakayatutshela! 29 Ne dia etemwelo kaye keko la Jerusalema, Mbatukelaka khumi ya dikanga eshasha. 30 Uhangweli nyama yudjashi l'atei a kombe, Limba la waumi wa ngombe y'antu kame la ana ayo. Ukameli wane walanga nfutanya sambu k'ololo la falanga y'ulambu. Uhandjuli antu watongenangenaka lu ta. 31 Edjulu wayi uma l'Edjibitu. Etiyopia asimbuli anya andi utsha le Unyashungu.

32 Nyu waulelu wa la kete, nyimbeli Unyashungu esambu, Nyimbeli Khumadiondjo esambu wa diandu, 33 One latudjaseka ladiku d'ulungu a pundju, Katutaka diui diandi; diui diako wulu. 34 Nyutumbuli Unyashungu ne dia wulu andi! Lutumbu landi latahemelaka asi Isariyele, la wulu andi atenamaka lu wangi. 35 Unyashungu katutshaka akambu wa mamba l'edjaselu kandi k'ekila. Unyashungu katukikitshaka wudja andi. Unyashungu atumbwami!

Delu di'Omenyi Fono

69 Unyashungu li, unshimbeli! Ne dia ashi wambukuma pulu lu kingu kami. 2 Dimi luyanga ndjita lu loteke, lahene la memala. Laya l'ashi wa dingunda, elula

utsha ndjitshami. 3 Lambuheko mbawana, wudi ami ambuma tu la delu, Ashu ami wambule lam'ewewami Unyashungu ami. 4 Wane watumpetshaka uhetsahetsha ndekaka weondji wa divu diami efula. Atunyi ami watutaka kashi dia ndjakami, weko efula, Dieli la mi dia nkaluya diango diakimi kompotola antu.

5 Unyashungu li, we mbeyaka utshatsha ami, Kolo yami hayushamaka la ntundu kaye. 6 Khumadiondjo, Unyashungu, Kanga lulimbilimbi li, Tetawoki waku watukulungamelaka mbutshama sonyi lu dikambu diami! Unyashungu wa Isariyele li, Tetawoki wane watukuyangaka monywama lu dikambu diami! 7 Dia dikambu diaye mbakamatengama, Lakavu sonyi. 8 Dimi lambuyala uku ongendangenda le asikami, Lambuyala uku untu k'untu le wane wakuto la mi utema otoi. 9 Ngandji k'utamanya kukami etemwelo kaye kambundjaka. Tengo yatukotengaka atunyi aye, yaya l'ote ami. 10 Dimi lakakulelela, lakasuya lumu lami l'ekilelu ka ma, Diako mbakamatengama. 11 Lam'akamalote ahondo w'utanda, Ku wakambukana wela. 12 Wakambidjase la suku dia lukumbu, Ndu lakimbama le anoshi a wanu. 13 Latuyalaka li, le ye katumulombaka l'etena k'ololo, Unyashungu li, umbukeli uku eli efula ka ngandji kaye ka shikaa! Lu mete ka panda kaye, unkaluya diui. 14 Untundja uma lu loteke lone, ntukudita loko. Umpandja uma l'anya w'atunyi, ndu uma l'ashi wa dingunda. 15 Tetawoki elula ndjitshami, Kuyanga dingunda menami; Tetawoki difuku ntediami. 16 Latuyalaka li, umbukeli, ne dia ngandji kaye ka shikaa keli ololo. Usikiso uya le mi, unkaluya diui uku eli ololo la efula ka ketshi kaye. 17 Tusheki elundji kaye uma le ukambi aye, Ne dia lu fono kemi, umbukeli esadi. 18 Usukani uya l'utema ami, unshunguli, Umpandja uma le atunyi ami. 19 We mbeyaka uku atengawo, uku akamutshama sonyi, la uku akamonywama. Atunyi ami tshe weko la ntundu kaye.

20 Tengo yambukhunyamia utema ami khunya. Dimi latuyangaka wane wa mbuka ketshi, ku nduku untu; Latuyangaka wane wa nsamba, ku nduku untu. 21 Watumbishaka lolengo uku ma; Lam'atumukaka pusa, watuwumbishaka ashi w'ukai. 22 Mesa awo atakanya; Lam'udjashiwo loko dia nde ma, wayali djunga le wo. 23 Ashu awo wayali lungi diaha vo nsena; Uwadidimiaki tena tshe l'etema awo: 24 Uwaumali kele utamanya,

Uwauki ududu wa mamba. 25 Ngelu kawo kayali tuuku, Kaheyi antu mbidjase lu mvudu yawo y'apema. 26 Vo watusuyaka one lakayakomola, Watutanelaka dia okei wa one lakayakote puta. 27 Ahatanyawo kolo ladiku dia kolo kawo, Osoku mbahawakumi lu sambu kaye k'ololo. 28 Dimulawo kumbu uma lu buku dia wasena, Ndu tawufundamaki kame l'antu w'ololo. 29 Keli usi wula la omenyi fono mbemi. Unyashungu li, panda kaye kanshikike lu dihuli dia ladiku. 30 Dimi layandula lukumbu la Unyashungu l'usumba, Layutumbula l'eukelu ka lusaka. 31 Dikambu ne diayongenyanganya Latuyalaka, uleki ulambu wa ngombe Kana osongo wa ngombe weli la seki la sanga.

32 Akanga a memakana watenaka dikambu ne, watongenangenaka. Etema anyu, nyu wane watuyangaka Unyashungu, watshikalaki la lumu. 33 Latuyalaka atukelaka asi wula; Ndi honyolaka fumbi yandi. 34 Ulungu la kete wutumbuli, Ndu ashi a waki la diango tshe diatokendakendaka loko. 35 Unyashungu ayushimbela Siona, ayuhika esumba wa Juda ntu. Ku ekambi andi wayudjaseka loko, wayuyikita. 36 Tukanula t'ekambi andi mbayuyikita; La waku watulangaka lukumbu landi, mbayudjaseka loko.

Dombelo di'Etshungwelu (Esam. 40:13-17)

70 Unyashungu li, usamanya dia ndjuntshungula! We Latuyalaka, usamanya dia ndjunkimanya! 2 Waku watuyangaka lumu lami, Wutshami sonyi, wahukusani; Waku watulangaka dimi nsuyama, Wakaluliekongokongo, wonywami. 3 Waku watokotshaka vati: Kawo, kawo! Wakaluli ekongokongo, wavu sonyi. 4 Keli waku tshe watukuyangaka, Wangenengene, watamanya nkongenengenela. Ndu waku watulangaka panda kaye, Wakolameli mvuta vati: Unyashungu atumbwami! 5 Uhumbi la usi wula kema: Unyashungu li, usamanya uya le mi. We keli ukimanyidi ami la utshungudi ami: Latuyalaka li, tutshimbatsimbaki!

Dombelo di'Usumbi

71 Latuyalaka li, we kekamimi. Tetawoki dimi mbutshama sonyi pundju. 2 Unshimbeli l'ololo aye, umpandja; Umbukeli, unshimbeli. 3 Uyali dive dia dimi ndjasheka loko pundju; We kakadjanga didjanga dia nshimbelakami. We keli dive diami di'eshamelu la wumbe ami wa ta.

4 We Unyashungu ami, umpandja uma l'anya w'antu wa kolo, Ee, uma l'anya w'atshi wa kolo la akanga ngala. 5 Khumadiondjo, Latuyalaka, we keli elungamelu kami, Dimi latukekamaka umaka dikenda. 6 Umaka utema a nyomi, mbakayansukela. We kakantundja uma l'utema wa nyomi, Dimi layokolamelaka nkutumbulaka. 7 Antu efula watambaka dikambu diami; We keli eshamelu kami ka wulu. 8 Unyo ami aluli too la lutumbu laye, Nkolemiaki pundju. 9 Tunsukulaki lu nshi yami y'usumbi, Tonsekaki lam'ashila wulu ami.

10 Atunyi ami watutanelaka dikambu diami, Ndu watudjaka sheki lam'atuwukungelaka lumu lami, 11 Wata vati: Unyashungu ambōseka. Nyūyeli, nyuwundi, ne dia nduku untu ukina leya mbushimbela. 12 Unyashungu li, tanganaki etali uma le mi. We Unyashungu ami, usamanya dia ndjunkimanya. 13 Uvusha atunyi ami sonyi, wahukusani, Waku walanga ntshelami kolo, wutshami sonyi, wonywami. 14 Keli dimi layokolamela nkulungamelaka, Layutakutumbulaka tshu. 15 Dimi layutelaka antu dia sambu kaye k'ololo, Ndu dia panda kaye nshi tshe, Ne dia dimi haleyi mbala efula kayo. 16 Lu wulu wa Khumadiondjo, Latuyalaka, mbatamengola. Dimi layutelaka antu dia sambu kaye k'ololo ketu.

17 Unyashungu li, we kakambetshaka umaka dikenda, La umaka nshi sho mbakamasanyika antu dia akambu aye wa mamba. 18 Unyashungu li, tonsekaki lam'ayami usumbi la ote aya kasa la ndjui, Edja ndu lambutela wa lolonga lone dia lunya laye la wulu, La wulu aye le untu tshe layutoka.

19 Unyashungu li, wulu aye la sambu kaye k'ololo nkumaka pulu ladiku di'ulungu. We atutshaka akambu a waki; We Unyashungu, akona eli uku we? 20 We lakatenya toshoko tahangone, Ayutulula ntu; Ayutuntundja ntu uma l'etei a kete. 21 Uhamia lutumbu lami utamanya, Usikiso, unsambi. 22 Unyashungu ami, dimi layukandulaka l'esambu, Ne dia kolamelu yaye; Dimi layukimbelaka esambu la losese, We l'Ekila la Isariyele. 23 Dimi layongenangenaka utamanya lam'ayumukimbelaka esambu wa diandu. Ndu utema ami wakayatshungula, wayongenangena. 24 Dimi layutaka dia sambu kaye k'ololo nshi tshe, Ne dia wane watuyangaka ntshelami kolo Wambutshama

sonyi, wambuhukusana.

Diulelu dia Khum'ekanga k'Ekila

72 Unyashungu li, ulakanya khum'ekanga lam'ambala akambu w'ololo, Enya ona khum'ekanga sambu kaye k'ololo. 2 Ndi asambulaki akambu wa wudja aye ololo, Ndu akambu w'asi wula la dialelu di'usimbwi. 3 Ekungu washa antu ki, Ndu akuna waluwanya antu. 4 Ndi kalelaki amenyi fono ololo, Kamelaki ana w'asi wula, Katshatshaki asuyanyi tetshitetshi.

5 Okone mbayuwukukaka woma lu nonga tshe, Lam'atuwaleka yanyi, Ndu lam'atukashiyaka wedi.

6 Ndi atshokolaki antu uku atolokaka mvula l'ekambo, Uku atoloyaka mvula kete. 7 Lu nshi yandi kukongona antu w'ololo, Ki ka mamba kayalaki le wo edja ndu ngondo hayale ntu. 8 Ndi kulelaki uma l'ashi a waki pulu ndu l'ashi akina a waki, Ndu uma lu Ndjali pulu ndu lu kuma ya kete. 9 Waku wudjashi l'usui wayūkhusamela, La atunyi andi wayuyatelaka ditshe. 10 Khumi ya dikanga ya la Tarashishi ndu nye ya lu kete ya l'atei w'ashi wayūlambula elambu. Ndu khumi ya dikanga ya Sheba la ya Seba wayuwushaka eshasha. 11 Khumi ya dikanga tshe kawūkhusameli, Wedja tshe kawūkumbeli ulimu. 12 Ndi kameli uhumbi lam'awulelelandi, Ndu usi wula laha la ukimanyidi pupu. 13 Ndi kukaki amenyi fono la asi wula ketshi, Kamelaki nyumu ya amenyi fono. 14 Ndi katshunguli nyumu yawo uma le akang'a lukesu la wa ngala. Dikila diawo diayuyala ushinga a wulu lu ashu andi. 15 Ndi kalumbaki, ku vo wayuwusha paunye ya la Sheba. Antu wayowolombelaka Unyashungu tena tshe. Ndi ayutumbwamaka la lushi la lushi. 16 Kete ya l'ete w'akuna yayongonyaka mbu ya nde efula. Elua w'etamba awo kawolendelende sandji sandji uku lu etamba wa la Lebanona. Asi esumba kawufulaneli uku adiyu wa lu kete. 17 Lukumbu landi layutshikalaka pundju, Lukumbu landi layutshikalaka edja ndu yanyi hayuwale pundju. Antu wayotshokwamaka le ndi, Wedja tshe wayuwetaka vati: Otshokwami. 18 Unyashungu, Latuyalaka, atumbwami, Unyashungu wa Isariyele, ndame katutshaka akambu wa mamba! 19 Lukumbu landi la mamba latumbwami pundju! Kete tshe yaluli la lutumbu landi! Ayali osoku! ayali osoku! 20 Alombelo wa Davidi, on'a Jese, wambukumela.

BUKU DIA SATU

Akambu Watuyalaka le Antu wa Kolo

73 Mete, Unyashungu atutshelaka asi Isariyele ololo, Ee, waku weli la etema a pudipudi.

2 Ekulu ami wakahahoka, La akaka ami wakayangi nselo. 3 Dimi lakuki dingalinga kandjema, Lam'akamendaka lukulu l'olo lakahumo antu wa kolo. 4 Vo hawusuyama la kandji ka wulu, Watuyalaka la wulu tena tshe. 5 Vo hawutenaka pa uku antu akina, Hawutusuwaka la kandji uku antu akina. 6 Utaku awo atuyalaka uku dengelanga dialotawo lu kingu, Akambu awo a ngala watakumbaka uku dihondo. 7 Ashu awo watulutaka la endelu k'engonyi awo, Efula ka diango diawo ndekaka ne diakumbula etema awo. 8 Vo watoteketaka akambu efula la djawudi, Watonyolaka antu, watutaka kashi ne dia nsuya antu. 9 Vo watolokaka la Unyashungu la enyo awo, Watuyasemaka l'atei a wa la kete la nimi yawo. 10 Watenaka olo uma le wo, Haweyi vati: Atshi wa kolo mbewo. 11 Vo watumbwanaka vati: Ukundi ayea Unyashungu dikambu ne? Khum'Ulungu la yimba uka? 12 Enda antu wa kolo ane: Watenaka olo, watongonaka.

13 Dimi lakalongosolaka utema ami olongosolalongosola, Lakayakimelaka ukimelakimela. 14 Dimi lakadienaka wenena nshi tshe, La pindju tshe mbatumusuwaka usuwasuwa. 15 Utunduyala dimi lakateketa okone, Tshiki lakatakanya an'aye wa lolonga lone. 16 Lam'akamakani yimba dia nama dikambu ne fundu, Dio diakandeki wulu, 17 Edja ndu lam'akamoto lu luudu la Unyashungu, Mbakamayulimbetela ekumelu kawo. 18 Mete, we atakitshaka lu mbuka y'eselo, Atâsukulaka utsha l'elanyelu. 19 Enda, wambulaneyema shashimuya, Woma wa mamba wambuwanda. 20 Uku atukashimoka untu lam'enandi do, Osoku mbayuyuhetsha ekishi kawo, We, Khumadiondjo lam'ayuyeto.

21 Lam'akakanana lumu lami, Ndu lam'aki utema ami la lokonyo, 22 Dimi laki enginya kaha la yimba, Ndu laki uku nyama la ntundu kaye. 23 Keli dimi latuyalaka la ye nshi tshe, We atunkimelaka la yimba yaye, 24 Ku l'okongo diku, we ayunkumia lu lutumbu laye. 25 Dimi la ukina l'ulungu uku we? Ndu l'atei a wa la kete, nduku otoi latumulangaka uku we. 26 Dimba diami la utema ami watokomoka. Keli Unyashungu atukikitshaka utema ami, Ndi keli wulu ami

pundju, pundju.

27 Enda, waku watunganelaka etali uma le ye, wayushisho. We akalanya waku tshe wakakoseke dia ntemola ditemolatemola. 28 Keli dia dimi nsukana lasuki la Unyashungu mbeli ololo. Dimi latushamaka le ye, we Khumadiondjo, Latuyalaka, Dia dimi nsanyiaka antu dia akambu aye tshe.

Osengosengo le Unyashungu Dia Nanya Atunyi

74 Ukundi ambuyutukadja pundju? Ukundi adodo kele kaye uya le ekoko wa lu lukumbu laye? 2 Uhoki ului w'antu aye wakayakundja edjedja, Wakayatshungula dia ndjala wudja w'ukito w'etshoko aye, Ndu wa Ukungu a Siona, lene atuyudjaseka. 3 Ukuli ekulu, utendi elanyelu ka mamba. Utendi akambu wa kolo wakatshi atunyi lu luudu laye l'ekila. 4 Wakakitsha diango di'otemwelo awo. Lu ahuli waki diango diaye di'ekila. 5 Vo wakahandjula etemwelo kaye la tokenge, Uku atokotaka antu ekota. 6 Vo wakalanya elimu tshe wakatshama la komba La tokenge tawo, l'ehumo awo. 7 Vo wambutshumba etemwelo kaye. Vo wakalanya edjaselu kaye, wakakihandjula vwa. 8 Vo wakatanela vati: Tulanya temwelo diawo tshe. Ku wakatshumbi temwelo tshe dia Unyashungu lu kete. 9 Shu hatuyena diango diatuyalaka l'etemwelo. Nduku umvutshi weki l'atei asu, Nduku otoi l'atei asu leya ekumelu ka dikambu ne. 10 Unyashungu li, etena kakona kayuheko utunyi nkusula? Utunyi ayonyolaka lukumbu laye pundju? 11 Ukundi atuyushimbaka lunya laye, ee, lunya laye la pami, Ulutundja uma lu tulu, âtshumbi udiwu utu.

12 Unyashungu keli khum'ekanga kami k'edjedja, Atenyaka wa la kete panda kandi. 13 La wulu aye mbakayatanya ashi a waki; We katudiudiaka ete wa nyama ya waki yeli lu ashi a waki. 14 We katudiudiaka ete wa konde, Ku mbishaka asi esui unatshi. 15 We katutshimaka teko di'ashi, Katutumaka elula, Katumiaka ndjali ya waki. 16 Yanyi, yaye mbeyo; ndu utshu, waye mbewo. We kakatungi ngondo la unya. 17 We kakashikike elelu tshe wa la kete, Kakatungi diye la owo.

18 We Latuyalaka, uhoki dikambu ne; atunyi wakakonyola, Wudja wa tunginyanginya wakatenge lukumbu laye. 19 Tukimoki lumu l'unangimi aye utsha le antu wa kolo, Tuhelaki ului aye w'amenyi fono pundju. 20 Olemiaki sheki yaye, Ne

dia ahuli wa udjima wa la kete wambulula too la akanga a ngala. 21 Tetawoki asuyami mbutshama sonyi. Etawo amenyi fono la asi wula ntumbula lukumbu laye.

22 We Unyashungu, uheli, onteketele, Uho uku atukotengaka akanga a dinginya nshi tshe. 23 Tuhelaki aui w'atunyi aye, Lufungusu la waku watukoloshaka, latutuwoka nshi tshe.

Unyashungu Atuhuluyaka Antu wa Kolo, Atumbiyaka Antu w'Ololo

75 Unyashungu li, shu tatukukaka lusaka, ee, tatukukaka lusaka, Ne dia lukumbu laye latuyalaka l'enyu asu! Shu tatusanyaka dia elimu aye wa mamba.

2 L'etena kayumosenola, Dimi layusambula akambu ololo. 3 Lam'atudidimaka kete la antu tshe wudjashi loko, Dimi, dime katuyishikikeka.

4 Dimi lakatela akanga wa djawudi nti: Tanyuyambiyaki. Ndu antu wa kolo nti: Tanyuyasemaki. 5 Tanyuyasemaki la ntundu kami, Tanyusekekeki kingu dia mvuta aui a wulu, 6 Ne dia aha uma l'ehutwelu kana uma l'edjelu ka unya katuyakaka elumbwelu, Kuyanga uma l'usui. 7 Keli Unyashungu ndame keli usambudi. Ndi atukitshakitshaka omotshi, atumbiyaka ukina. 8 Latuyalaka atukimelaka dikoho dia wanu wa kele kandi, Atangulaka wanu wa losohanya. Dieli l'antu wa kolo tshe wa la kete mbahiha la mbano, ndu ditshi diawo tshe.

9 Dimi layusanyaka akambu ane pundju, Layimbela Unyashungu a Jakoba esambu wa diandu, 10 Ne dia ndi ayukitshakitsha antu wa kolo, Ayumbiya antu w'ololo.

Unyashungu w'Elembielo ndu w'Elumbwelu

76 Unyashungu ateyamaka la Juda, Lukumbu landi leko wuki lu Isariyele. 2 Etemwelo kandi keko la Salema, La edjaselu kandi lu Siona, 3 Leko kakandalanya akhuwa, Engawu, yombo, la diango dia ta.

4 We keli kanga lutumbu la wulu wuleki Ekungu wa pundju. 5 Ahuka wa dihunga wakalembiama, Wakalali djo ya ndjihelu. Wulu w'ahuka ako wakashiili, kumbeya ndo ta ntu. 6 We Unyashungu a Jakoba, la luhangu laye Mbakalanyema pusupusu ya ta la falasa. 7 We weme kukawo woma! Untu akona ayemala la ntundu kaye lam'umalaye? 8 Elumbwelu k'uma l'ulungu kakukema; Wa la kete wakuki woma, wakalembohala,

9 Lam'akunela Unyashungu dia nsambula akambu, Dia nshimbela akanga a memkana tshe wa la kete.

10 Lam'ayuyumala kele kaye tshe, Mete, kele k'untu kayukutumbula. 11 Nyulaki Latuyalaka alaka anyu, nyukutsha alaka ako le Unyashungu anyu. Wane tshe wúdingi, wela Unyashungu kengandu eshasha. 12 Ndi katukitshakitshaka utaku w'ana wa khumi ya dikanga. Ndi atutshelaka khumi ya dikanga akambu wa mamba.

Euhwelu k'Akambu wa Mamba wa Unyashungu Ntungaka Esambelu

77 Dimi layulelelaka, Layudaka tukuku, Ku ndi ayumbukela. 2 Dimi lakayangi Khumadiondjo lu lushi lami la pa. Ndu l'utshu, dimi kumpeko nsimbula lunya lami utsha le ndi lu dombelo. Utema ami akatuni esambelu. 3 Dimi latuhoka Unyashungu, latudaka tukuku. Dimi latukanaka yimba lu dikambu diandi, Ku lumu lami latushilaka wulu.

4 We atunshimbaka dia mbetama djo. Dimi haleyi nteketa, ne dia wutshu l'utema. 5 Dimi latukanaka yimba dia nshi ya ntundu, Latuhoka deku di'edjedja. 6 Dimi latuyauhulaka esambu ami l'utshu, Latumbulaka utema ami, Latushishimaka utema ami. 7 Khumadiondjo ayutukadja pundju? Hututshela ololo ntu? 8 Ngandji kandi ka shikaa kambushila pundju? Daka diandi diambushila pundju? 9 Ndi ambuhela ntaka ngandji ka mamba uka? Uma lu kele kandi, mbahandayutuka ketshi? 10 Dimi lakati nti: Delu diami ne, Lunya la pami la Khum'Ulungu lambukadimo, lambumo uku akilo. 11 Dimi layusanyaka dia elimu wa Latuyalaka, Ne dia dimi latuhoka akambu aye wa mamba wa nshi y'edjedja. 12 Dimi layukanaka yimba dia elimu aye tshe, Layusawulaka l'utema ami ne dia etshea aye.

13 Unyashungu li, mbuka yaye yeko ekila. We Unyashungu asu, etemolatemola kakona keli wuki uku we? 14 We keli Unyashungu latutshaka akambu wa mamba; We atenyaka antu tshe wulu aye. 15 La lunya laye mbakayatshungula wudja aye, Ana wa Jakoba la wa Josefu. 16 Ashi wakakenyi, we Unyashungu, Ashi wakakenyi, wakadidima; Ndu angunda wakasaki kumba. 17 Wangi wakallosha mvula ya ngimbi, Akhungula wakaluli l'ulungu, Angadimu aye wakakukanela lu ahuli tshe. 18 Lundju la dikhungula diaye lakukema l'atei a ngimbi. Angadimu wa

ndjadi wakangadimo, wakasenyaka andja. Kete yakadidima, yakasaki lukumba. 19 We atetetaka lu ndjali ndu lu ashi a waki. Keli wanya aye hawutenamaka. 20 We akalombola wudja aye La lunya la Mose ndu la Arona, Uku atolombolaka ulami limba landi la dungalunga.

Kolamelu ya Unyashungu le Wudja Andi, Waha la Kolamelu

78 Nyu asikami, nyuhukami olembe ami. Nyuhuke atui lu aui watumba uma l'unyo ami. 2 Dimi layufula unyo ami dia nyutela wela, Ndu layunyukela tukedi t'edjedja, 3 Takatuki ndu teyasu, Takatusanyiaka washesu. 4 Shu hatushe an'awo akambu ane; Dimi layusanyiyaka lolonga layayi dia lutumbu la Latuyalaka, Wulu andi, ndu akambu wa mamba wakandatshaka.

5 Ndi akashikike omenyi lu wudja wa Jakoba, Akadji olembe lu Isariyele, Wakandadjangela washesu Dia vo mbetsha an'awo, 6 Dia vo mbeyama le lolonga layayi, Ndu le ana wukuto. Lam'ayuwuyala dikumanyi, ku vo ndjusanya an'awo, 7 Dia vo mbekama le Unyashungu, Aha mbuhela elimu andi, La dia vo nama elembe andi. 8 Tawuyalaki uku. wa shewo. Lolonga l'ehedia la etema a wulu, Lolonga laki kundjala la etema w'usimbwi, La nyumu yekami le Unyashungu.

9 Ana wa Efarayima wakose diango dia ta, wakembe eta awo. Keli lushi lakatumbi ta, vo wakalawo. 10 Vo kunama sheki ya Unyashungu, Wakonyola elembe andi. 11 Vo wakhela etsha andi, La akambu andi wa mamba wakandawaenyaka.

12 Ndi akatshi akambu wa mamba lu ashu a washewo, Lu kete ya Edjibitu, l'usui wa Zoana. 13 Ndi akatanya ashi w'uduwa, akawaetsha laawo, Akemadia ashi uku eheli. 14 La yanyi, ndi akâlombolaka la dingi; Ku l'utshu tshe, la usasi wa dja. 15 Ndi akati ave l'usui wa shenga, Akawasha ashi wa no efula uku w'uma l'eshima a waki. 16 Ndi akatundja tokedi t'ashi uma lu dive, Akakedia ashi uku kushi.

17 Keli vo wakokolamelu mbutshela kolo, Wakatombokwela Khum'Ulungu l'usui wa shenga. 18 Vo wakahimbaka Unyashungu l'etema awo, Lam'akawalombe ma uku lulangu lawo. 19 Vo wakanganungela Unyashungu, Wakambwana vati: Unyashungu mbeyaka Ntologoswela mesa l'usui one wa shenga? 20 Enda, ndi akakomola dive, ku

ashi wakatumbi, Ku akeledu wakakelanela. Ndi la wulu wa mbisha wudja andi ma, Kana mbasha unatshi?

21 Latuyalaka akuki, ku ndi akumala; Dja yakahetela Jakoba, La kele kandi kakafulanela utsha le Isariyele, 22 Ne dia vo kumbetawo Unyashungu, Kuyanga nungamela panda kandi. 23 Ndi akadjangela wangi, Akadihula asuku wa l'ulungu. 24 Ndi akâloshiya mana ya vo nde, Akawasha mbu ya nde y'uma l'ulungu. 25 Untu tshe akalekaka ma di'uma l'ulungu. Ndi akâtumela ma efula diakawalutaka.

26 Ndi akapepia lopepe uma l'ehutwelw ka unya, La wulu andi mbakandela lopepe uma la diku dia kushi. 27 Ndi akâloshiya unatshi efula uku ditshu, Ndu fudu uku losenga la l'umamu w'ashi a waki. 28 Ndi akakoshiyakayo l'atei a pangu kawo, L'utshimba tshe wa mvudu yawo. 29 Osoku mbakawalekaka, mbakawalutaka akundju too. Unyashungu akawasha kene kakawalangaka. 30 Vo kumunduyaka saki kawo. Lam'aki ekama wa ma weki k'enyao, 31 Kele ka Unyashungu kakayi le wo; Akadihula waku waki la alimba a wulu, Akasuya elongo w'apami w'asi Isariyele.

32 Kuyanga mbakayala akambu ane tshe, vo wakatemala ntsha kolo, Kumbetawo akambu wa mamba wakandatshaka. 33 Okone uma lu dinginya diawo, mbakandasusi nshi yawo, Ndu akaludia deku diawo l'ehenyoheyo. 34 Lam'akandâdiakaka, mbakawilyangaka. Vo wakakalula, wakayangi Unyashungu l'utema otoi. 35 Ku vo wakuho vati: Unyashungu keli dive diawo, Unyashungu, Khum'Ulungu, keli utshungudi awo. 36 Keli vo wakudimbiyaka l'enyao awo, Wakawutelaka kashi la nimi yawo, 37 Ne dia etema awo kombekamaka le ndi, Ndu vo kundjala la kolamelu lu daka diandi. 38 Keli ndi akawauki ketshi, Akâdimanyia kolo yawo, Kumbadiaka. Tena efula, ndi akayakimela lu kele kandi, Kundeka mvudunganela la kele. 39 Ndi akuho ati: Emunyi etu mbewo, Uku lopepe latetaka, ku halukalula ntu.

40 Ndi tena efula diakawotombokwelaka l'usui wa shenga li! Ndi tena efula diakawuhindjaka utema l'usui wa shenga li! 41 Wakatemala mpimba Unyashungu, Wakadji l'Ekila l'Isariyele tofwefwe. 42 Vo kumbuho lunya landi, Kuyanga lushi lakandatshungula uma le atunyi. 43 Vo kumbuho tulimbitelu ta mamba takandatshi l'Edjibitu, Ndu akambu wa

mamba wakandatshi l'usui wa Zoana. 44 Ndi akakadimula ashi wa kushi yawo dikila. Okone vo kumbeya no ashi uma lu tokoko tawo. 45 Ndi akâtumela tshingu momamoma yakâlumata, Ndu ekole wakâlanya. 46 Ndi akasha eto wa kona-bi dinela dia dikambo diawo, Ndu endjo diango diakawangonya lu dikambo diawo. 47 Ndi akalanya ekodi awo w'elua la ngimbi ka mboko, Ndu etamba awo w'elua la mboko ya waki. 48 Ndi akadiaki ngombe yawo la ngimbi ka mboko, Ndu ekoko awo la ndjadi. 49 Ndi akawauki kele ka mamba, Yeniyi, ududu, la etshuku, ului w'akendji w'elanyelu. 50 Ndi akalongoswela kele kandi mbuka. Ndi kumpandja nyumu yawo uma lu nyoi. Keli ndi akâdiaki l'elandu. 51 Ndi akadiaki ana tshe wa nundu lu Edjibitu, Ana wa nundu w'uma lu mvudu ya Hama. 52 Keli ndi akatundja wudja andi uku ekoko, Akâlombola l'usui wa shenga uku limba la dungalunga. 53 Ndi akâlombola ololo, vo kumbuka woma. Keli uduwa akaditsha atunyi awo. 54 Ndi akâlombola uya l'umamu wa dihuli di'ekila, Ee, utsha l'ukungu uku akandakundja la lunya landi la pami. 55 Ndi akatshanya wedja la ntundu kawo, Akawasha kete sangu, Akadjasha wauhu wa Isariyele lu ahuli awo hita.

56 Vo wakatahimbaka Unyashungu, Khum'Ulungu, wakatawudjaka tofwefwe, Kunkitanyia adjangu andi. 57 Vo wakangana etali, ndu wakayala la uhedia uku aki washewo, Wakekeko uku luhitu laha la lotoke. 58 Vo wakawukia kele lu temwelo diawo dia lu alunga, Wakawukia kandjema la dikishi diawo. 59 Lam'akuki Unyashungu dikambu so, ndi akumala, Akenge Isariyele diengekhu dia wulu. 60 Okone ndi akaseke luudu landi l'otemwelo la la Shilo, Luudu la dipema, lene akandadjaseka l'atei w'antu. 61 Ndi akakimo wulu andi lu fumbi, La lutumbu landi lu anya w'utunyi. 62 Ndi aketawo wudja andi ndjakema la yombo, Akuki ukito w'etshoko andi kele. 63 Dja yakatshumbi elongo awo w'apami, Ku esekaseka awo w'amantu kumbeya ntshukama. 64 Elombedi awo wakadiakema la yombo. Wadi waki edu l'atei awo, kumbeya ndela.

65 Khumadiondjo akakashimo uku untu laki uma lu djo, Uku untu a wulu kahangohango ne dia edjwelu ka wanu. 66 Ndi akakaluya atunyi andi ekongokongo, Akawautsha sonyi pundju. 67 Ndi akatuni wa lu luudu la Josefú, Ndu ndi konsonola diuhu dia Efarayima. 68 Keli ndi akasonola diuhu dia Juda, Ukungu wa Siona, wakandalangaka.

69 Ndi akahiki luudu landi l'otemwelo uku ulungu wa ladiku, Uku kete yakandahiki pundju. 70 Ndi akasonola ukambi andi Davidi, Akaweti uma l'ekutu w'ekoko. 71 Lam'akandatayelaka wali w'ekoko l'an'awo, mbakandawose, Dia ndjala ulami wa Jakoba, wudja andi, Ndu Isariyele, ukito w'etshoko andi. 72 Ndi akâlamaka uku aki uluwanyi w'utema andi, Akâlombola la komba.

Delu ne Dia Elanyelu ka Jerusalema

79 Unyashungu li, wedja w'antu wakoto lu kete yakayasonola, Wakafutanya etemwelo kaye k'ekila, Wakahandjula Jerusalema wwa. 2 Vo wakakimo edu w'ekambi aye Dia fudu ya l'ulungu mbehatala; La edu wa ekilami aye, Le nyama ya la kete. 3 Vo wakakedia dikila diawo uku ashi l'utshimba tshe wa Jerusalema. Nduku untu akiko dia mbakhunde. 4 Takayala amonywami le asukanyi asu, Ndu asokami la ambolami le wane wutudingi.

5 Latuyalaka li, edja ndu kaandi! We ayumala kele pundju? Kandjema kaye ayoheta uku dja uka? 6 Utshulweli wedja wahatukeyaka kele kaye, Ndu waulelu wahatotemolaka lukumbu laye! 7 Ne dia vo wakali Jakoba, Wakuhandjwela ngelu. 8 Taheki kolo yakatshaka watshesu l'ete asu! Ketshi kaye ka mamba asamanya dia ndjuhumana la su! Ne dia tambutamanya nkitshakitsama. 9 We Unyashungu a panda kasu, Utukimanyia dia lukumbu laye ntu mbwama. Ututshunguli, Ne dia lukumbu laye, utudimanyia kolo yasu, 10 Ukundi ayumbula asi wedja vati: Lend'eli Unyashungu ami? Wedja tshe weli la ntundu kasu weyi vati: We katosomboyaka dikila di'ekambi aye diakatshulwama. 11 Tukuku to delu t'asi lukanu tukami le ye! Uma lu lunya laye la wulu, ushimbeli wane wutsha ndjakema! 12 Khumadiondjo li, uhoki tengo yakakotengaka asukanyi asu, Uwasomboya tena esambeli. 13 Ku shu wudja aye, ekoko watuyuleshaka, Tayukuhaka lusaka pundju, Tayukandulaka lu lolonga la lolonga.

Dombelo dia Ekaluyelu

80 Uhuke tui, we ulami wa Isariyele, We latolombolaka Josefú uku limba l'ekoko. Ohetaki ngaingai, We latudjaseka ladiku dia akeruba! 2 Enya Efarayima, Bendjamina, la Manase wulu aye, Uyi, uyutushimbeli. 3 We Unyashungu, utukaluya. Elundji kaye atohetele, ku shu

tayushimbamela!

4 Latuyalaka, Unyashungu, Kanga lulimbilimbi, Edja ndu etena kakona kayuyukimo ntuna dombelo dja wudja aye? 5 We akalesha asoi uku ma, Akanosha asoi efula uku ashi. 6 We ambutete amonywami le asukanyi asu, Atunyi asu watutolaka. 7 We Unyashungu, Kanga lulimbilimbi, utukaluya. Elundji kaye atohetele, ku shu tayushimbamela.

8 We akela Isariyele uku luno uma l'Edjibitu. We akatshanya wedja, Ku we akune luno lako. 9 We akalolongoswela dihuli di'ololo, Ku lo lakadji ediu, lakaludia kete. 10 Ekungu wakakumbama la dedi dialo, Tutahi talo takayala uku etamba a waki w'ololo. 11 Tahi yalo yakakumi pulu ndu l'ashi a waki. Ndu amonga alo pulu ndu lu Ndjali. 12 Okoko wana wakayahandjula kumbu yalo, Dia wane tshe weta laawo ntakoholaki elua alo? 13 Sumbu k'ukunda atululanyaka, Ndu nyama ya l'usui yatulelekaka. 14 Unyashungu, Kanga lulimbilimbi li, Shu tambukosengasenga shati: Usikiso, Uki su uma l'ulungu, Endi luno lone! 15 Ulamaki kene kakune lunya laye la pami, Ndu on'aye a pami lakayayasonwela. 16 Lo lakakotama, lakatshumbama lu dja. Vo wakanana la ntundu k'elundji kaye ka kele.

17 Ahe unto leli lu lunya laye la lupami lunya. Ladiku dia on'untu lakayakikitsha ndame. 18 Ku shu hatangana uma le ye ntu. Utukikitsha, ku shu tayetaka ndu tayotemolaka lukumbu laye. 19 We Latuyalaka, Unyashungu, Kanga lulimbilimbi, utukaluya. Elundji kaye atohetele, ku shu tayushimbamela.

Olole wa Unyashungu la Luhukutui l'Isariyele

81 Nyimbeli Unyashungu, wulu asu, esambu l'ongenogeno. Nyudjeli Unyashungu a Jakoba dielu di'ongenogeno. 2 Nyutateli usambu Nyuhumi lohenga, Losese la dikembi. 3 Kanyudaki pungi lushi l'alelu ka ngondo, Ndu lam'ayuyalaka ngondo emuma, lu lushi lasu la wuki, 4 Ne dia oso keli olembe le Isariyele, Ndu didjangu dia Unyashungu le Jakoba. 5 Ndi akadjangela Josefu dikambu ne uku olembe, Lam'akandetetaka lu kete ya Edjibitu. Dimi lakuki oteketa wakimi kumana fundu ati:

6 Lakanya wutshu uma lu diheka diandi, Ndu saka uma l'anya andi. 7 We akanombe lam'akiye la asui, ku lakakuntshungula; Uma lu dihuli dia usheshe dia dikhungula,

mbakamakukaluya diui. Dimi lakedika mbetawo kaye lu ashi wa Meriba. 8 Nyu wudja ami, nyulungi, keli nyuteli dikambu. Nyu Isariyele, utunduyala nyambumbukela, 9 Tshiki nduku etemolatemola keli l'atei anyu, Tshiki hanyukhusamela ditemolatemola di'asi wedja. 10 Dimi keli Latuyalaka, Unyashungu aye, lakakutundja uma lu kete ya Edjibitu. Ase unyo aye wulu, ku layuludia. 11 Keli wudja ami kumbukelami, Isariyele kunkitanyia aui ami. 12 Okone mbakamakimo lu saki y'etema awo, Dia vo ndjela tukanyi tawo hita.

13 Utumbukela wudja ami, Utokendakenda Isariyele lu mbuka yami, 14 Tshiki dimi lutolembia atunyi awo esadi, Lututshanya atunyi awo la lunya lami. 15 Atunyi wa Latuyalaka wutuyakitshakitsha vame la ntundu kandi; Isariyele wutena olo pundju. 16 Dimi lutuwalesha mbu ya nde yuleki ololo, Lutuwalutsha l'usanga.

Luhangu lu Dumbwelw Diahasimbo

82 Unyashungu atemalaka l'atei w'antu andi, L'atei a ditemolatemola, ndi keli usambudi.

2 Edja ndu kaandi ayunyuheko mbala akambu walala, La mbekamaka antu wa kolo? 3 Nyusambwelaki asi wula la ana wa ditshiki la sambu k'ololo, Nyali akambu w'asuyami la ahumbi la dialelu di'ololo. 4 Nyamelaki asi wula la amenyi fono, Nyatshunguli uma l'anya w'antu wa kolo.

5 Antu ako haweyi, hawumani fundu. Vo watokendakendaka lu udjima. Atshina tshe wa kete wambusutshasutshama. 6 Dimi lakati nti: Ditemolatemola mbenyu, Nyu tshe, ana wa Khum'Ulungu mbenyu. 7 Keli nyu nyayuvokaka uku antu, Nyayolembiamaka uku atolembiamaka on'a uwandji.

8 Unyashungu li, uneli, ulumbuya wa la kete! Ne dia wedja tshe waye mbewo.

Dombelo Dia Atunyi wa Isariyele Nanyema

83 Unyashungu tutshikalaki ki, Tolembahalaki, Tumuyaki, we Unyashungu. 2 Enda atunyi aye wambuhahasaha, Wane watukuhetshaka, wambunyiya etc. 3 Vo wambudja sheki ya wulu dia ntshela wudja aye kolo, Wambusanga lulimi dia nanya wane watuyulangaka. 4 Vo wambuta vati: Nyeso, tutushili wudja awo ushiki, Dia lukumbu la Isariyele mbuhamelu pundju. 5 Antu ane wambusanga lulimi la utema otoi,

Wambukudjela sheki ya nkutshela kolo: 6 Asi Edome, asi Ishamele, Asi Moaba, asi Hangara, 7 Asi Ngebala, asi Amona, asi Amaleka, Asi Filistiya, kame la asi Tura. 8 Ndu asi Asuriya wambuyala kame la wo. Vo wakakimanya ana wa Lota.

9 Uwatsheli uku akayatshela Midiyana, Sisera, la Jabina lu okedi wa Kishona. 10 Vo wakalanyema la Ene-Dora, Wakayala eteto ka ntemia kete. 11 Utsheli ewandji awo uku akayatshela Oreba la Zeba, Ndu ana awo w'ewandji uku Zeba la Zalamuna. 12 Vo wambuta vati: Nyeso tãhotole kete ya Unyashungu Yo yayali yasu hita. 13 Unyashungu ami li, uwaete uku ditshu dia punganendji, Uku fufudi yatembaka lopepe. 14 Uwaete uku dja yatalalo l'ukunda, Uku nyumbi yatadikita l'akuna. 15 Uwatshanya la luhunga laye, Uwaukia woma la ngimbi kaye, 16 Ukumbi dundji diawo la sonyi, Edja ndu wo wambetawo nyanga lukumbu laye, we Latuyalaka! 17 Wutshami sonyi, wasakaki kumba pundju, Wakanani, washili la sonyi. 18 Kaweyi vati: We latuwetaka vati: Latuyalaka, Weme keli Khum'Ulungu, umbuledi wa kete tshe.

Lulunga la Mamba la Luudu la Unyashungu

84 We Latuyalaka, Kanga lulimbilimbi, Ndi temwelo diaye amena li! 2 Lumu lami latukumbulaka ndjala lu seke di'etemwelo ka Latuyalaka Edja ndu dimba diambukita balakata. Utema ami la dimba diami watukumbulaka Unyashungu a lumu. 3 Esole kambutana dihuli dia ntsha kefu kato, La yengenga dihuli dia mbudia an'ayo, Lu diakelu diaye, we Latuyalaka, Kanga lulimbilimbi, Khum'ekanga kami la Unyashungu ami. 4 Wane watudjaseka lu luudu laye, watongenangenaka otekoya! Watukutumbulaka pundju.

5 Wane watekamaka le ye, watongenangenaka, Esese w'utsha la Siona watuyalaka l'etema awo. 6 Lam'atuwetaka l'ukidi a lunyangu, Vo wateteka ukidi ako dihuli dia teko di'etshoko, Ndu uku kete yamboloyama la mvula y'alohoki. 7 Wulu awo atatamanyaka nfula lam'atawakendakenda. Vo tshe watuyaenyaka le Unyashungu lu Siona.

8 We Latuyalaka, Unyashungu, Kanga lulimbilimbi, uki dombelo diami. Uhuke tui, we Unyashungu a Jakoba. 9 We Unyashungu, engawu kasu, Endi one lakayakiti iso. 10 Dia ndjala l'etemwelo kaye lushi otoi, ambuleka

ndjala nshi kinunu am'akina ololo. Dimi lambuleka nanga ndjala ulami wa suku dia luudu la Unyashungu ami, Uleki mbidjase lu mvudu y'antu wa kolo, akanga w'engonyi, 11 Ne dia Latuyalaka, Unyashungu keli unya la engawu. Ndi atukahaka ngandji ka mamba ndu lutumbu; Ndi hatudimaka wane watokendakendaka lu akambu w'usimbwi engo k'ololo.

12 Latuyalaka, Kanga lulimbilimbi li, Untu tshe latukekamaka eli la ongenongenoi!

Dombelo Dia Unyashungu Mbuka Isariyele Ketshi

85 Latuyalaka, we akatshelaka wudja aye ololo, Akangonyaka Jakoba. 2 We akadimanyia wudja aye chedia awo, Akakumbi kolo yawo tshe. 3 We akakimo yenyi yaye tshe, Akakadimo uma l'ududu aye wa kele. 4 We Unyashungu panda kasu, utukadimuli! Ushimbi kele kaye le su. 5 We ayutuka kele pundju? We ayutatalulaka kele kaye lu lolonga la lolonga 6 We hutulula ntu, Dia wudja aye nkongenengenela 7 We Latuyalaka utenya ngandji kaye ka mamba, Utushimbili.

8 Dimi layulunga kene tshe kayuta Unyashungu, Latuyalaka. Ndi ayoteketaka akambu wa ki le wudja andi ndu le ekilami andi. Keli tawukalulaki l'akambu w'enginyo. 9 Mete, panda kandi atuyalaka lasuki la waku watuwukaka woma, Dia lutumbu ntshikala lu kete yasu. 10 Ketshi la mete wambuhumana, Ololo la ki wambukhumbatanela. 11 Mete katutumbaka uma lu kete, La ololo watendaka uma l'ulungu. 12 Ee, Latuyalaka atukahaka kene keli ololo, La kete yasu yatongonyaka mbu ya nde. 13 Ololo watutshokaka la ntundu kandi, Ndu watatelaka ekulu andi mbuka.

Dombelo Dia Ketshi ka Unyashungu Ntetemala

86 Latuyalaka uhuke tui, umbukeli! Ne dia usi wula la uhumbi kemi. 2 Ulamaki lumu lami, ne dia kanga kolamela kemi! We Unyashungu ami, ushimbeli ukambi aye latukekamaka. 3 Khumadiongo li, mbuki ketshi! Ne dia we katumulelelaka la lushi la lushi. 4 Ongenyanganya utema w'ukambi aye, Ne dia le ye, we Khumadiondjo, katumediaka utema ami, 5 Ne dia we Khumadiondjo keli ololo, katetawoka nyimanyia antu kolo. We kuludi too la ngandji le waku tshe watuketaka la watukotemolaka.

6 We Latuyalaka, uhuke tui lu dombelo diani, Uki aui ami w'osengosengo. 7 Dimi latukolombaka lu nshi yami ya pa, Ku we atumbukelaka. 8 L'atei a ditemolatemola, nduku kene kedimi la ye, Nduku ulimu ukina wedimi la elimu aye. 9 Wedja tshe wakayatungi wayuya La ndjukotemola, we Khumadiondjo. Vo tshe wayutumbulaka lukumbu laye, 10 Ne dia we keli wuki, katutshaka akambu wa mamba; We weme keli Unyashungu.

11 Latuyalaka li, unimbitshiya mbuka kaye, Ku dimi layokendakendaka lu mete kaye. Olongosole utema ami, dia dimi mbuka lukumbu laye woma. 12 Dimi layukandulaka l'utema tshe, we Khumadiondjo; Layutumbulaka lukumbu laye pundju, we Unyashungu ami. 13 We atumbukaka ngandji ka shikaa, Ne dia we atushimbelaka lumu lami uma lu diumbu.

14 Unyashungu li, akanga w'etaku wakunela dia ntshelami kolo, Ului w'atomboki watuyangaka lumu lami. Vo hawutuketshaka la ntundu lu nyumu yawo. 15 Keli we Khumadiondjo, keli Unyashungu wuludi too la ketshi la ngandji, Lahuki keke esadi, keli we ambulula too la ololo la mete. 16 Ukadimo uya le mi, umbuki ketshi, Usha ukambi aye wulu, Ushimbeli on'a ukambi aye a umuntu! 17 Omenya djimbitelu y'ololo, Dia wane watumpetshaka yena ndu mbutshama sonyi, Ne dia we Latuyalaka, katunkimanyika ndu katunsambaka.

Diese Dia Ndala lu Siona

87 Usumba wa Unyashungu wakakama lu ukungu w'ekila. 2 Latuyalaka atulangaka kuki ya la Siona Uleki ya lu ahuli tshe watudjaseka Jakoba.

3 Akambu wa mamba mbatuwutaka dikambu diaye, We usumba wa Unyashungu. 4 Dimi mbeyaka nshila Edjibitu la Babilona l'atei a waku watumbeyaka; Enda, ndu l'atei a Filistiya, Tura la Etiyopiya nti: La Siona kakawuto. 5 Ndu vo mvutaka lu dikambu dia Siona vati: Ndu one ndu uku wakuto leko. Ku Khum'Ulungu ndame ayushikike Siona. 6 Latuyalaka ayala antu lam'ayundafunda ati: One akuto leko. 7 Ndu wane watimbaka ndu wane watonokaka wenye, watuhangohangoka vati: Teko diani tshe dieko le ye.

Dombelo Dia Panda Nyoi

88 We Latuyalaka, Unyashungu a panda kami, Dimi latukulelelaka ndu la

yanyi ndu l'utshu. 2 Etawo dombelo diani nkuma le ye! Uhuke tui l'osengosengo ami, 3 Ne dia utema ami wambohenyahenyama efula, La lumu lami lambelela utsha lu Difuku. 4 Dimi lambalema l'onongo w'edu, Lambuyala uku untu laha la wulu. 5 Dimi lambukalema l'atei w'edu, Uku waku wakadiakema wetami lu waumbu, Uku wane wahayayuhu, Uku waku wakamo uma lu lunya laye. 6 We akambikadja lu difuku di'utali, L'ohongo, l'udjima a tshududu. 7 Kele kaye aya wutshu a wulu le mi, We ambansuya la asukhu aye tshe. 8 We akamanganya engenyi ami etali, Akambete engo ka dionyo le wo. Ndu lambudihama, ku haleyi ntumba. 9 Ashu ami wambule l'okei. Dimi latukolombaka nshi tshe, we Latuyalaka! Latusimbulaka anya ami le ye.

10 We ayutshela edu akambu wa mamba? Wane wakavu, wayulo, wayukandula uka? 11 Wayoteketa dia ngandji kaye ka shikaa lu waumbu, Kana dia kolamelu yaye l'udimu a pengandu? 12 Akambu aye wa mamba wayeyama lu udjima, La sambu kaye k'ololo lu wudja wambuhamela? 13 We Latuyalaka, le ye katumulelaka, Dombelo diani diatumbelaka le ye la pindju. 14 Latuyalaka, dikambu kuna diatuyusukulaka utema ami? Bundi, katuyumbishelaka elundji? 15 Dimi latusuyamaka, Latuyalaka lasuki la nyoi umaka nshi yami ya dikenda, Dimi latokomoka lam'atumusuyamaka la woma aye. 16 Ududu wa kele kaye watetaka ladiku diani, Woma aye wambumbitsanya. 17 Woma watuningaka nshi tshe uku ashi, Vo tshe watuningaka kame. 18 We akamanganya umbekesenedi la ongenyi. Wane wukami ngandji wakashisho.

Daka Dia Unyashungu le Davidi

89 Dimi layimbaka nshi tshe dia ngandji ka shikaa ka Latuyalaka. Unyo ami ayusanyiyaka nonga tshe dia kolamelu yaye, 2 Ne dia dimi lakati nti: Ketshi kayushikikalaka pundju. We ayushikike kolamelu yaye l'ulungu.

3 Dimi lakadji la osonwami ami sheki. Dimi lakatshibela ukambi ami Davidi okone nti: 4 Dimi layushikike tukanula taye pundju, Layukitsha kiti kaye ka diulelu lu lolonga la lolonga. 5 We Latuyalaka, ulungu atandulaka akambu aye wa mamba, Ndu kolamelu yaye lu lusanganya l'ekilami aye. 6 Akona eli l'ulungu, ledimi la Latuyalaka? Ndu l'atei ana wa l'ulungu, akona ufanyi la ye? 7 Ndi keli Unyashungu, katukamaka

woma utamanya le ului w'ekilami. Ndi katolemiama ndeka wane tshe wūdingi. 8 We Latuyalaka, Unyashungu Kanga lulimbilimbi, akona eli la wulu uku we? Kolamelu yaye yatukudingaka kwi. 9 We atulelaka aši a waki. Lam'atunelaka asukhu a wulu, we katālembobhayaka. 10 We akatshatsha Edjibitu betshi betshi uku udu, Akadianganya atunyi aye la lunya laye la wulu. 11 We kukanga ulungu la kete, We kakatungi andja tshe ndu tshe keli loko. 12 We kakatungi ngele ndu diku dia kushi. Ekungu wa Tabora la Heremona watongenangelaka lukumbu laye. 13 We keli la lunya la wulu, Etambi kaye ka wulu, ka lunya la pami, kambediama utsha ladiku. 14 Sambu k'ololo la uluwanyu weli ekitshelu ka kiti kaye ka diulelu. Ngandji kaye ka shikaa la mete watutshokaka la ntundu kaye.

15 Antu watulimbitelaka pungi k'otemwelo, weli la ongenongeno. We Latuyalaka, vo watokendakendaka l'usasi w'elundji kaye. 16 Vo watongenangenaka lu lukumbu laye nshi tshe, Watutumbwamaka lu sambu kaye k'ololo. 17 We keli lutumbu la wulu awo. Uma l'etshoko aye mbatufulaka wulu asu. 18 Latuyalaka keli kanga engawu kasu, L'Ekila la Isariyele keli kanga khum'ekanga kasu.

19 We akateketa l'ukilami aye l'enelo wati: Lakalimbe kanga wulu dembo dia kusu, Lakambiya one lakasonwama uma l'atei w'antu. 20 Dimi lakasonola ukambi ami Davidi, Lakūkiti iso kami k'ekila. 21 Etambi kami kayūsukelaka, Ndu lunya lami layūkikitsha. 22 Utunyi heyi mbohola diango, Ndu untu a kolo heyi mbusuya. 23 Dimi layuhandjulaka atunyi andi uma la ntundu kandi, Layudiaka waku watūhetshaka. 24 Keli kolamelu yami la ngandji ka shikaa wayuyalaka la ndi. Uma lu lukumbu lami mbayediamaka wulu andi. 25 Dimi layahe lunya landi ladiku dia aši a waki, Ndu lunya landi la pami ladiku dia ndjali. 26 Ndi ayundeletelaka ati: We keli Papa, Unyashungu ami, la dive dia panda kami. 27 Dimi layuwete on'enundu, Luleki khumi ya dikanga tshe ya la kete. 28 Layūamelaka ngandji kami ka shikaa pundju, Layushikike daka diami le ndi. 29 Dimi layete tukanula tandi pundju, Ndu kiti kandi ka diulelu kayutshikalaka pundju. 30 Naka an'andi wayuhedia olembe ami, Ndu aha nkendakenda lu adjangu ami, 31 Naka vo wayuhendula adjangu ami

Ndu aha nama elembe ami, 32 Ku dimi layākomola l'ukalimba ne dia ehedia awo, Ndu mbala ne dia kolo yawo. 33 Keli dimi haminyaki ngandji kami ka shikaa tshe, Kuyanga minya kolamelu yami tshe uma le ndi. 34 Dimi hananyaki daka diami Kuyanga nkadimula diui diakatumbi uma l'unyo ami. 35 Etena otoi kakamatshibi l'ekila kami nti: Hamvutelaki Davidi kashi. 36 Tukanula tandi tayuyalaka pundju; Ndu kiti kandi ka diulelu uku unya la ntundu kami. 37 Kiti kako kayushikikala pundju uku ngondo, Omenyi wa kolamelu l'ulungu.

38 Keli we akuki one lakayakiti iso kele, Akōseke, akūtuni, akūsukula. 39 We akonyola sheki yakayadji l'ukambi aye, Akahotshahotsha dembo diandi dia kusu la kete. 40 We akahandjula peli dia lukumbu landi tshe, la ngelu kandi, Akalanya ngeli yandi. 41 Ambetshetshi tshe watohotolaka diango. Ndi ambuyala engo ka dionyio le asukanyi andi. 42 We akunyiya lunya la pami la atunyi andi, Akangenyanganya atunyi andi tshe. 43 We akakaluya pemo ka yombo yandi ekongokongo, Kumbusukela lu ta. 44 We akanya ngaingai kandi, Akakadja kiti kandi ka diulelu la kete. 45 We akondja nshi yandi y'olongo a pami, Akawutsha sonyi. 46 Latuyalaka li, ukundi? We ayuyasheka pundju? Kele kaye kayohetaka uku dja utu? 47 Uhoki uku eli lumu lami tshinyitenyi. Mete, we akatungi antu tshe la nyumu ya tshinyitinyi. 48 Untu omotshi eko, lukuki numba, ku aha mena nyo? Eya nshimbela lumu landi uma lu Dihuli di'Edu na? 49 Khumadiondjo li, lend'eli ngandji kaye ka ntundu, Kakayatshibela Davidi lu kolamelu yaye? 50 Khumadiondjo, uho dionyio dionyalawo ekambi aye, Uhoki efula ka dionyio di'uma le antu tshe, diatuyalaka lu tulu kami. 51 We Latuyalaka, uhoki tengo y'atunyi aye, Yakawatenge one lakayakiti iso l'ote. 52 Latuyalaka atumbwami pundju! Ayali osoku! Ayali osoku!

BUKU DIA NEI

Unyashungu Katuyalaka, Untu Ndjalaka Nshi Motshi Tshu

90 We aki edjaselu kasu Lu nonga tshe. 2 Ntundu akuna watatungama, Ndu we atatungi kete la andja, Umaka mombokombola, we keli Unyashungu. 3 We atukadimulaka antu ditshu dia kete, Atutaka wati: Nyukaluli, nyu ana w'antu! 4 Ne dia deku kinulu lu ashu lu aye, Dieli uku lomo unya, Uku djo ya ntundu l'utshu.

5 We atetshaka antu uku elula k'ashi. Vo watuyalaka uku do, Watuyalaka la pindju uku adiyu w'omongela. 6 La pindju, vo watomongaka, watuyalaka ashashi atu. Ku la dikolo, watuhimbwamaka, watolengelaka.

7 Shu tambutshumbama la kele kaye, Ndu ududu aye ambutukitsha balakata. 8 We atukitshaka ehedia asu la ntundu kaye, Ndu kolo yasu ya lu usheshe lu usasi w'elundji kaye. 9 Nshi yasu tshe yambeta lu kele kaye utu. Shu tatukumiyaka nyumu yasu la dimu dia nyoi. 10 Nshi ya lumu lasu nkumaka lu deku akumi esambeli, Wane wuleki wulu pulu ndu deku akumi enanci. Keli nshi yawo ndjalaka paka pa la asui. Yo yatushilaka esadi, ku shu nfunbo. 11 Akona ateyaka wulu wa kele kaye, Lu yediko yahumbasu mbuka ududu aye woma? 12 Utetsha lama mbala nshi yasu, Dia shu ndjala la etema wa yimba.

13 We Latuyalaka, etena kakona kayuyukalula? Uki ekambi aye ketshi! 14 Utulutshaki la ngandji kaye ka shikaa pindju tshe, Dia shu ndjalaka la ongenongeno, la menaka olo nshi yasu tshe. 15 Utongenyangenyaka nshi efula uku efula ka nshi yakayatusuyaka, Uku efula ka deku diakatadienaka. 16 Ulimu aye wenami le ekambi aye, Ndu lutumbu laye le an'awo. 17 Ngandji ka mamba ka Khumadiondo, Unyashunguasu, kayali la su. Ushikike ulimu watutukambaka l'anya! Ee, ushikike ulimu w'anya asu.

Edjaselu ka lu Didjidi Dia Kanga-Wulu-Tshe

91 One latudjaseka lu ekumbelu ka Khum'Ulungu, Kayuyalaka lu didjidi dia Kanga-Wulu-Tshe.

2 Dimi latutaka dia Latuyalaka nti: Ndi keli eshamelu kami la lungeli lami, Unyashungu ami katumekamaka.

3 Ndi ayukuhandja uma lu djunga y'umambi, Ndu uma l'elandu wa nyoi. 4 Ndi ayukukumbaka la sala yandi, Ku we ayushama la tshina di'ahafu andi. Mete kandi keli engawu la ukumbo wa mbulu. 5 Tuyalaki la ohodu lu woma wa l'utshu, Kuyanga lu pitu yatuwukaka la yanyi. 6 Tukaki elandu watudiangenaka l'utshu woma, Kuyanga elanyelu katuyakaka la midi. 7 Antu kinunu wayoko lu wedi aye omotshi, Ndu antu nunu dikumi lu lunya laye la pami. Keli akambu aso hawukuma le ye. 8 Paka l'ashu aye atu mbayuyenda, Ku we ayena difutu di'antu a kolo.

9 We atutaka wati: Latuyalaka keli eshamelu kami, Khum'Ulungu keli edjaselu kami. 10 Okone dikambu so dia kolo hadiukuma le ye, Ndu nduku hemo kayusukana lasuki la luudu laye. 11 Ndi ayukosengwela andjelo andi. Dia vo nkulama lu mbuka yaye tshe. 12 Vo wayukemba l'anya awo, Ne dia utukuhumanya dikaka diaye lu dive. 13 We ayukamela tambwe la dikhuha, We ayohotshahotsha on'a tambwe la ului la tshina di'akaka.

14 Dimi layushimbela, ne dia ndi atumbukaka ngandji; Layuwumbiya, ne dia ndi ateyaka lukumbu lami. 15 Lam'ayundumbetaka, dimi layuwetawoka, Layuyalaka la ndi lu pa, Ku layushimbela ndu layolemiaka. 16 Dimi layulumbia edja, Layuwenya panda kami.

Diandu le Unyashungu Dia Ololo Andi

92 Eko ololo mbukaka Latuyalaka lusaka, Ndu dia mandulaka lukumbu laye, we Khum'Ulungu, 2 Dia nsanyaka ngandji kaye ka shikaa la pindju, Ndu kolamelu yaye l'utshu, 3 La losese l'ekodi dikumi la dikimbi, L'ekuma wa losese. 4 Latuyalaka li, we atongenyangenyaka lu akambu aye! Layukutumbulaka ne dia elimu w'anya aye.

5 We Latuyalaka, ndi elimu aye waki li! Ntu tukanyi taye dikambu dia mamba! 6 Djeli y'untu heyi dikambu ne, Ndu enginya hadilimbela: 7 Lam'atuluwanaka atshi wa kolo uku adiyu, Ndu lam'atongonaka waku tshe watutshaka kolo uku adiyu w'omongela, Eli paka dia vo nanyema pundju. 8 Keli we Latuyalaka keli Khum'Ulungu pundju, 9 Ne dia atunyi aye, we Latuyalaka, Waku watukuhetshaka, wayulanyema. Waku tshe watutshaka kolo, wayuhandjwama. 10 We akambisha wulu uku wa ndjati. Dimi lakaloyama l'iso k'uyuyu. 11 Ashu ami wambena kene katumulangaka mena le atunyi ami, Ndu atui ami wambuka kene katumulangaka mbuka le antu wa kolo waku watumpetshaka. 12 ntu w'ololo watuluwanaka uku atuku. Vo watulaka uku etamba a waki wa la Lebanona. 13 Vo watunemaka lu luudu la Latuyalaka, Watongonaka lu aseke a Unyashungu asu. 14 Vo wayotokaka elua ndu lu nshi yawo y'esumbi. Vo wayuyala uku utamba wuludi too l'ashi ndu l'akatshi w'eyuyu, 15 Dia menya ati: Latuyalaka k'usimbwi. Ndi keli dive diami, nduku dikambu dia kolo dieli le ndi.

Wukiwuki wa Latuyalaka

93 Latuyalaka atulelaka. Ndi katuyalotshaka la lutumbu. Latuyalaka atuyalotshaka la wulu. Ndi katuyakikitshaka dikawa, Ku andja tshe watushikikalaka, Hawusutshasutshama. 2 Kiti kaye kakashikikalaka umaka nshi y'edjedja. We atuyalaka umaka mombokombola. 3 We Latuyalaka, dula di'ashi diakafulanela. Dula diakaheli la lundju la wulu, Dio diakatamanya ndjikita uma l'asukhu. 4 Keli Latuyalaka l'udjashi l'ulungu, eli la wulu, Ndeka luhelu l'ashi, Kana dikita di'asukhu w'ashi a waki. 5 Elembe aye weli shikaa. Ekila katusunganaka lu luudu laye Pundju, we Latuyalaka.

Dombelo Dia Nsomboya

94 Latuyalaka li, we keli Unyashungu latosomboyanyaka! We Unyashungu latosomboyanyaka, uyaenya. 2 Uneli, we usambudi a wa la kete, Ufuti akanga w'utaku uku etsha awo.

3 Latuyalaka, edja ndu kaandi ayutshikalaka antu wa kolo? Edja ndu kaandi ayutshikalaka antu a kolo la wulu? 4 Vo watoteketaka oteketateketa, watoteketaka l'utaku; Atshi wa kolo tshe watuyasemaka. 5 We Latuyalaka, vo watatshatshaka antu aye, Watengiyaka wudja aye. 6 Vo watuhimbulaka wadi waki edu la angendangenda ete, Watudiakaka ana wa ditsihi. 7 Ku watutaka vati: Latuyalaka hadji ashu leko, Unyashungu a Jakobha heti leso.

8 Nyu akanga a ngala weli l'atei w'antu, nyukani yimba. Nyu dinginya, etena kako kayunyuyala la yimba? 9 One lakatungi tui, huka uka? One lakatungi su, hena? 10 One latetshaka wedja, hatuwangulaka uka? Aha ndi katushaka antu yimba? 11 Latuyalaka atulimbetelaka tukanyi t'antu ati: Anyanya mbeto.

12 We Latuyalaka, untu latuyungulaka eko la otshoko, Nd'ako katuyetshaka elembe aye. 13 We mbeyaka mbusha ki uma lu nshi ya lutunu l'utunyi, Edja ndu lam'ayuwutshimela untu a kolo diumbu. 14 Latuyalaka hatukadjaka antu andi, Ndu hatosekaka wudja andi. 15 Elumbwelu kayedima pupu la sambu k'ololo, La antu tshe weli la etema w'usimbwi, wayukietawo.

16 Ayunela dia ndwelami la antu wa kolo ta? Ayunsukela dia ndo la antu wa kolo ta? 17 Utunduyala Latuyalaka kunkimanyiami, Tshiki lumu lami lututsho

esadi lu ngelu ka ki. 18 Lam'akamati nti: Dikaka diami diamboselo, Ngandji kaye ka shikaa akansukela, we Latuyalaka. 19 Lam'atufutanaka tukanyi tami, Sambelu diaye diatongenyangenyaka utema ami. 20 Khumi ya dikanga ya kolo watudjaka akambu wa lukesu uma l'olembe, Mbeyaka mbekesanela la ye uka?

21 Vo watusanganaka dia ntshela lumu la untu ololo kolo, Ndu dia ndjaka untu laha la unungu. 22 Latuyalaka keli lungeli lami, Unyashungu ami keli dive di'eshamelu kami. 23 Ndi ambukaluya kolo yawo l'ete awo. Ndi ayalanya ne dia ehedia awo, Latuyalaka, Unyashungu asu, ayalanya.

Usambu a Diandu la Otemwelo

95 Nyuyi, tuyimbeli Latuyalaka esambu l'ongenongeno! Tudjeli dive dia panda kasu dielu di'ongenongeno! 2 Tutshu la ntundu kandi, tutuwiki lusaka, Tutwimbeli esambu wa diandu l'ongenongeno! 3 Ne dia Latuyalaka keli Unyashungu a wuki. Ndi keli Khum'ekanga ka wuki ladiku dia ditemolatemola tshe. 4 Ndi atukimelaka ehongo wa la kete lu lunya landi, Ndu ete w'ekungu weli wandi. 5 Ndi kukanga ashi a waki, ndi kakatungi; Ndu kete, anya andi mbakayitungi.

6 Nyeso totemole, tokolami, Tukhuse adui la ntundu ka Latuyalaka Utungi asu. 7 Ndi keli Unyashungu asu; Shu teli antu wa l'ekambo kandi, La ekoko watundolombolaka la lunya landi. Nyulungi diui diandi elo! 8 Tanyukikitshaki etema anyu, uku akanyatshi la Meriba, Uku akanyatshi lushi luku la Masa, l'usui wa shenga. 9 Leko, wa shenyu wakampimbi, Wakambedika, kuyanga vo wakenaka elimu ami. 10 Lolonga lako wakampenyahenya deku akumi anei, Ku lakati nti: Etema w'antu ane wambunganela; Hawulimbitela mbuka yami. 11 Diako mbakamatshibi la kele nti: Vo hawoto lu mumuya kami.

Usambu a Diandu (1 Ek. 16:23-33)

96 Nyimbeli Latuyalaka usambu w'uyuyu! Nyu wa la kete tshe, nyimbeli Latuyalaka! 2 Nyimbeli Latuyalaka, nyutumbuli lukumbu landi, Nyutaki dia panda kandi la lushi la lushi! 3 Nyusanyaki lutumbu landi l'atei a wedja, La elimu andi wa mamba l'atei antu tshe.

4 Latuyalaka keli wuki, ndi kukuki ntumbwama efula, Kukuki mbukama wama ladiku dia ditemolatemola tshe,

5 Ne dia ditemolatemola tshe di'antu dieko dikishi. Keli Latuyalaka kakatungi ulungu. 6 Nemo la lutumbu weko la ntundu kandi, Wulu la dimena weko l'etemwelo kandi. 7 Nyu wauhu w'antu, nyanduli Latuyalaka, Nyanduli Latuyalaka ne dia lutumbu la wulu andi! 8 Nyanduli Latuyalaka la lutumbu ledimi la lukumbu landi! Nyela esambu, nyoto lu aseke andi. 9 Nyotemole Latuyalaka l'otemwelo wuleki dimena wa shikaa. Nyu wa la kete tshe, nyudidimaki la ntundu kandi! 10 Nyutelaki wedja nyati: Latuyalaka kuledi, Ndu andja watushikikalaka, haweyi nsutshasutshama. Unyashungu ayusambula akambu aha la shonodi.

11 Ulungu angenengene, kete atamanya ngenangena. Ashi a waki wadikitaki kame la diango tshe dieli loko. 12 Usui angenengene kame la diango tshe diatuyalaka loko. Etamba tshe wa l'ekunda wadjaki dielu di'ongenongeno 13 La ntundu ka Latuyalaka, ne dia ndi uyayi. Ndi uyayi dia ndjulumbuya kete; Ndi ayulumbuya andja la sambu k'ololo, La antu la mete kandi.

Diulelu la Wulu wa Latuyalaka

97 Latuyalaka kuledi; kete yangenen-gene, Elui w'antu watudjaseka lu asenga wayali la ongenongeno!

2 Wangi la udjima watudingaka. Sambu k'ololo la uluwanyi weko etshina ka kiti kandi ka diulelu. 3 Dja yatutshokaka la ntundu kandi, Yatutshumbaka atunyi weli l'utshimba andi. 4 Angadimu andi watosenyaka andja, Kete yakenyi, yakasaki lukumba. 5 Ekungu wakalelo uku tsho la ntundu ka Latuyalaka, La ntundu ka Khumi ka kete tshe. 6 Ulungu atutaka dia sambu kandi k'ololo, Ku wedja tshe watenaka lutumbu landi. 7 Waku tshe watotemolaka ditemolatemola dia losela, Ndu watuyalaka la osemone ne dia dikishi diawo, wutshami sonyi. Nyu ditemolatemola tshe, nyotemole. 8 Siona akuki, ku akayala la ongenongeno; Ana w'amantu wa Juda wakangenangena, Ne dia dumbwelu diaye, we Latuyalaka! 9 We Latuyalaka keli Khum'Ulungu ladiku dia kete tshe. We akediana etali ladiku dia ditemolatemola tshe.

10 Nyu wane watukaka Latuyalaka ngandji, nyuhetshaki kolo. Ndi katulamaka nyumu y'ekilami andi, Katatshungulaka uma l'anya w'antu a kolo. 11 Usasi atohetaka ne dia antu w'ololo, Ndu ongenongeno atuyalaka ne dia akanga w'etema w'usimbwi.

12 Nyu antu w'ololo, nyongenangenaki

le Latuyalaka, Nyukaki lusaka ne dia mbuhoka lukumbu landi l'ekila!

Diandu le Unyashungu ne Dia Ololo Andi

98 Nyimbeli Latuyalaka usambu w'uyuyu, Ne dia ndi akatshi akambu wa mamba! Etambi kandi ka lunya la pami la lunya landi l'ekila wakukundjiya elembiolo. 2 Latuyalaka akenya antu elembiolo kandi, Akakenenadia ololo andi hwe la ntundu ka wedja. 3 Ndi akuho ngandji kandi ka shikaa la kolamelu yandi le khumbu ka Isariyele, Kuma tshe ya kete yakenyi elembiolo ka Unyashungu asu.

4 Nyudjeli Latuyalaka dielu di'ongenongeno, Nyu wa la kete tshe! Nyeso nyimbi l'ongenongeno, nyimbi esambu wa diandu! 5 Nyimbeli Latuyalaka esambu wa diandu la losese, Nyuhelinganya dihumahuma la lundju l'ololo! 6 Nyudi pungi la amama, Nyudji dielu di'ongenongeno la ntundu ka Khum'ekanga, Latuyalaka! 7 Ashi a waki wadikitaki kame la diango tshe dieli loko. Ndu andja tshe la wane watudjaseka loko wangenengene. 8 Dula di'ashi diahumi saka, Akuna wadji dielu di'ongenongeno kame 9 La ntundu ka Latuyalaka! Ne dia ndi uyayi dia ndjulumbuya kete. Ndi ayulumbuya andja la sambu k'ololo, Ndu antu aha la shonodi.

Kolamelu ya Latuyalaka le Isariyele

99 Latuyalaka kuledi, antu wasakaki kumba. Ndi atudjaseka ladiku dia akeruba, kete yadidimaki. 2 Latuyalaka keli wuki lu Siona. Ndi kahemedi antu tshe. 3 Wandulaki lukumbu laye la wuki la mamba! Ndi ekila kendi li! 4 Khum'ekanga ka wulu atulangaka elumbwelu k'ololo. We atushikikeka akambu w'usimbwi, Atulwanyaka elumbwelu ka sambu k'ololo lu Jakoba.

5 Nyutumbuli Latuyalaka, Unyashungu asu, Nyuyotemole lasuki la kihuna kandi ka nkitsha ekulu! Ndi ekila kendi li! 6 Mose la Arona l'atei wa elombedi andi, La Samuele l'atei a wane wakatemolaka lukumbu landi, Wakalombaka Latuyalaka, ku ndi akawaukelaka. 7 Ndi akateketaka la wo lu ekoho ka dingi. Vo wakalamaka elembi andi, Ndu didjangu diakandadjangela. 8 Latuyalaka, Unyashungu asu li, we akawaukelaka. We keli Unyashungu lakadimanyiaka, Kuyanga we akasuya ne dia munga yawo.

9 Nyutumbulaki Latuyalaka, Unyashungu asu. Nyôtemolaki la ukungu andi w'ekila, Ne dia Latuyalaka, Unyashungu asu eli ekila!

Daku lu Eukelu ka Lusaka

100 Nyudjelaki Latuyalaka dielu di'ongenongeno, Nyu wedja tshe wa la kete! 2 Nyukambelaki Latuyalaka ulimu l'ongenongeno, Nyuyaki la ntundu kandi l'esambu! 3 Nyeyi nyati: Latuyalaka keli Unyashungu! Ndi kakatutungi, wandi mbesu. Shu teko antu andi, ndu ekoko watunduleshaka. 4 Nyotoki l'asuku w'etemwelo kandi la lusaka, Ndu lu aseke andi la diandu! Nyuwukaki lusaka, nyutumbulaki lukumbu landi, 5 Ne dia Latuyalaka eli ololo! Ngandji kandi ka shikaa katuyalaka pundju, Ndu kolamelu yandi le wa lu nonga tshe.

Daka Dia Ndjalaka Ololo

101 Dimi layimbaka dia kolamelu ndu dia sambu k'ololo Le ye, we Latuyalaka, kayumimbaka esambu wa diandu.

2 Dimi layokendakendaka la yewu lu mbuka k'usimbwi. Kaandi ayuyuya le mi? Dimi layuyalaka la utema w'ololo, L'atei a luudu lami. 3 Dimi halukitsha dikambu dia kolo la ntundu kami. Dimi latuhetshaka lokewo l'antu watunganelaka; Lo halusungana le mi. 4 Utema wa kolo amanganeli etali. Dimi handjulanga mbeya nduku dikambu dia kolo. 5 Dimi layulanya one latotendaka usukanyi andi. Dimi haluyala la memakana le kanga lahi, leli la utaku. 6 Ashu ami weko le akanga wa kolamelu wa lu wudja, Dia vo mbidjaseka la mi. One latokendakendaka lu mbuka k'ololo kayuyala ukambi ami. 7 One latuyakimoka lu akambu wa lukesu, hudjase lu luudu lami; One latutaka kashi, hutshikala la ntundu kami. 8 Pindju tshe, mbayumulanyaka antu wa kolo wa lu wudja, Dia nshila antu wa kolo ushiki uma l'usumba wa Latuyalaka.

Delu lu Nshi ya Pa

102 Latuyalaka li, uki dombelo diami, Etawo delu diami nkuma le ye! 2 Tumbisheki elundji kaye lu lushi lami la pa! Uhuke tui, unungi, Lam'aketami, umbetawo esadi.

3 Nshi yami yambeta uku lungi, Weka ami wambulungula uku efuki ka dja, 4 Utema ami wambokomwama, wambolengela uku adiyu; Lambuhela ndu nde ma. 5 Uma l'akhumu

ami w'okei, Weka ami wambumamana la emunyi. 6 Dimi lambufana uku teki dia l'usui, Lambuyala uku ekuki ka l'usui wa shenga. 7 Dimi latendaka, lambuyala uku esole, Kuyadjasedi l'ulumbi a luudu. 8 Atunyi ami watomonyolaka la lushi la lushi, Wane watumpetshaka watuntshibaka. 9 Dimi latolekaka utuku uku ma, Latosohanyaka asoi la dinono diami, 10 Ne dia ududu aye la kele kaye. We akambedia, ku akambikadja.

11 Nshi yami yatataloka uku didjidji dia dikolo; Dimi lambolengela uku adiyu. 12 Keli we Latuyalaka, atulelaka pundju, Euhwelo kaye kayutshikalaka lu nonga tshe. 13 We ayunela, ayuka Siona ketshi. Etena ka mbuka Siona ketshi ambukuka, Ee, etena kakayasonola ambukuka, 14 Ne dia ekambi aye watukaka ave w'uma leko ngandji, Watulangaka ditshu dia kete di'uma leko. 15 Asi wedja wayuka lukumbu la Latuyalaka woma, Ndu khumi ya dikanga tshe ya la kete lutumbu laye.

16 Latuyalaka ayuhika Siona. Ndi ayene lu lutumbu landi leko.

17 Ndi atulungaka dombelo dia amenyi fono, Hatutunaka dombelo diawo. 18 Dikambu so diafundami dia menya nonga yayayi, Ku antu wahatuto, wayandulaka Latuyalaka. 19 Ndi atendaka uma l'edjaselu kandi k'ekila; Uma l'ulungu katendaka Latuyalaka kete, 20 Dia mbuka tukuku t'alelu w'asi lukanu, Dia ntshungula wane wayanga ndjakema; 21 Dia antu nsanya dia lukumbu la Latuyalaka lu Siona, La dia diandu diandi lu Jerusalema, 22 Lam'ayusangana antu kame, Ndu waulelu dia ntemola Latuyalaka.

23 Ndi akakitshakitsha wulu ami lu mbuka, Akasusi nshi yami. 24 Dimi lakalombe nti: Unyashungu ami tombosaki lam'eki nshi yami efula. We keli la deku diatuyalaka lu nonga tshe! 25 We kakahiki etshina ka kete edjedja, Ndu ulungu eli ulimu w'anya aye. 26 Vo wayushisho, keli weme kayuyalaka; Vo tshe wayuyala esumbi uku emusu w'ahondo. We ayaengula uku dihondo, ku vo wayengwama. 27 Keli we, we atutshikalaka pupu, Deku diaye kema la ekumelu. 28 Ana w'ekambi aye wayudjaseka lu wudja awo pundju, La tukanula tawo wayushikikalaka la ntundu kaye.

*Diandu le Latuyalaka ne
Dia Etshoko Andi*

103 Utema ami, utumbuli Latuyalaka! Tshe keli lu lumu lami katumbuli lukumbu landi l'ekila! 2 Utema ami,

utumbuli Latuyalaka, Tuhelaki etsha w'ololo wa Latuyalaka, 3 One latukudimanyiyaka kolo yaye tshe, Ndu latokonoyaka hemo yaye tshe; 4 One latushimbela lumu laye uma lu Difuku, Latukulembeka dembo dia kusu dia ketshi la ngandji ka shikaa; 5 One latukunduyaka lu deku diaye la diango di'ololo, Latukukaluyaka wulu wakiye olongo a pami uku pungu.

6 Latuyalaka atutshaka ololo, Atusambwelaka asuyami tshe la elumbwelu k'usimbwi. 7 Ndi akalimbitshiyaka Mose mbuka yandi, Ndu asi Isariyele etsha andi. 8 Latuyalaka keli kanga ketshi la ngandji ka mamba. Ndi huki kele esadi, ambulula too la ngandji ka shikaa. 9 Ndi hatudjaka l'untu tamu pundju, Kuyanga ntshikala la kele pundju. 10 Ndi hatututshelaka uku kolo yasu, Kuyanga ntufuta uku ehedia asu. 11 Uku wanganyi ulungu la kete etali, Osoku mbeli ngandji kandi ka shikaa wuki le waku watuwukaka woma. 12 Uku wanganyi ehutwelu la edjelu, Mbatundutanganyiyaka ehedia asu etali.

13 Uku atusambaka umbutshi an'andi, Mbatusambaka Latuyalaka wane watuwukaka woma, 14 Ne dia ndi mbeyaka uma lu na akatatungama. Ndi atuhoka ati: Ditshu mbesu. 15 Untu, nshi yandi yeko uku adiyu, Atulaka uku dembo dia l'usui. 16 Lam'atopepaka lopepe ladiku adio, dio diatushishoka. Ku dihuli diakidio hadieyama ntu. 17 Keli ngandji ka shikaa ka Latuyalaka katutshikalaka pundju, pundju, Le waku watuwukaka woma, Ndu ololo andi pulu ndu le tukanula tawo; 18 Le waku watulamaka daka diandi, Ndu le waku watuhoka elembe andi dia mbekitanyia.

19 Latuyalaka akakitsha kiti kandi ka diulelu l'ulungu. Diulelu diandi dieli ladiku dia andja tshe. 20 Nyutumbuli Latuyalaka, nyu andjelo andi! Nyu akanga a khudu utamanya, nyatutshaka aui andi, Nyatukitanyiyaka aui andi! 21 Nyutumbuli Latuyalaka, nyu lulimbilimbi landi tshe, Nyu ekambi andi watutshaka lulangu landi! 22 Nyutumbuli Latuyalaka, nyu ditungatunga diandi tshe, L'ahuli tshe wa diulelu diandi! Utema ami, utumbuli Latuyalaka!

Latuyalaka Atulamaka Etungelu Kandi

104 Utema ami, utumbuli Latuyalaka! We Latuyalaka, Unyashungu ami, we keli wuki utamanya! We kolotshi nemo la

lutumbu! 2 We katuyakumbaka l'usasi uku dihondo, Katunanulaka ulungu uku dihondo. 3 We atuhikaka dikoho dia luudu laye l'ashi, Ateteka wangi pusupusu kaye, Atahemaka lu ahafu wa lopepe. 4 We ateteka pepe akendji aye, La nyumbi ya dja ekambi aye.

5 We akashikike kete lu dikitshe lu diayo, Diako mbahayasukasukaki pundju. 6 We akayikumbi l'ashi a waki uku dihondo, Ashi wakambela ladiku di'ekungu. 7 La luhangu laye mbakawadiangana, Wakahandjo la diui diaye dia dikhungula. 8 Ekungu wakambela, ku ekidi wakahulo Lu ahuli wakayätungela. 9 We akadjela ashi ulelu wahawatulekanaka, Diaha vo nkumba kete ntu.

10 We atokediaka ekedi utsha l'ekidi, Watokelaka l'asa akuna. 11 Vo watonoshaka nyama tshe ya l'esui, La mangana yatonokaka ashi awo. 12 Fudu ya l'ulungu yatahemaka l'emamu awo, Yatimbaka lu etamba. 13 Uma l'edjaselu kaye ka ladiku katuyoloyaka ekungu; Kete yambulula la elua w'elimu aye.

14 We katutundjaka adiyu dikambu dia dungalunga, La tumbatumba ne dia ehumba w'antu, Dia vo ngonya mbu ya nde la kete; 15 La wanu watongenyangenyaka etema awo, Ndu iso ka ningialingia dundji diawo, La dia nde dia mbisha nyumu yawo wulu. 16 Etamba wa Latuyalaka watulutaka, Etamba a waki wa la Lebanona wakandune. 17 Leko katuhikaka fudu kefu yawo; Eki atuhikaka kefu kato lu etamba w'etali la wa leko 18 Lu ekungu w'etali watengolaka peli, L'atei ave katushamaka etumba.

19 Ndi akatungi ngondo dia nkahanya tena; Unya mbeyaka etena katuwudjaka. 20 We atelaka udjima, ku vo watuyalaka utshu: Okone nyama ya l'ukunda yatengolaka; 21 Esongo wa tambwe watulelaka l'okongo wa nyama, Watuyangaka ma diawo le Unyashungu. 22 Unya ambuhuto, ku yo mangana, Dia ntetama lu ahuli awo watuyushamaka. 23 Ku untu atutshokaka l'ulimu andi, Atukambaka edja ndu dikoho.

24 Latuyalaka li, ndi elimu aye efula li! La yimba mbakayëtungi tshe. Kete yambulula too l'ekundji aye.

25 Uhenda ashi a waki: Loko katokendakendaka diango diaheyama mbala, Ndu nyama ya tutshitshe ndu ya waki. 26 Loko katokendakendaka mashua, Ndu shimamba, lakayatungi dia ndi kenyaaka loko. 27 Nyama yako tshe yatulungamelaka le ye, Dia we mbasha ma lu tena diadio.

28 We atuwashaka, ku vo watudiosaka. We atukhukulaka anya, ku vo watulutaka diango di'ololo. 29 Lam'atuyusheka elundji kaye, vo watukananaka. Lam'atuyosaka nyumu yawo, vo watuvokaka, Watukadimoka ditshu ntu. 30 We katutumaka lumu laye, mbatuwutungamaka; We katukadimulaka kete uyuyu.

31 Lutumbu la Latuyalaka latshikalaki pundju! Latuyalaka angenangenaki dia elimu andi! 32 Ndi atendaka kete, ku yo yatudidimaka. Ndi atunandaka ekungu, ku vo watututoka dinga. 33 Dimi layimbelaka Latuyalaka esambu nshi tshe ya lumu lami, Layandulaka Unyashungu ami kam'ekimi la lumu. 34 Tukanyi t'utema ami tayali ololo le ndi! Dimi layongenangenaka le Latuyalaka. 35 Atshi wa kolo washili la kete, Antu wa kolo tawuyalaki ntu! Utema ami, utumbuli Latuyalaka, Ee, nyutumbuli Latuyalaka!

*Usambu w'Eukelu ka Lusaka
(1 Ek. 16:7-22)*

105 Nyukaki Latuyalaka lusaka, nyetaki lukumbu landi, Nyusanyiaki antu dia etsha andi! 2 Nyuwimbelaki esambu, nyuwandulaki, Nyutaki dia elimu andi wa mamba! 3 Nyongenangenaki lu lukumbu landi l'ekila. Etema a wane watuyangaka Latuyalaka, wangenangenaki!

4 Nyuyangaki Latuyalaka ndu wulu andi. Nyutetemalaki nyanga elundji kandi! 5 Nyuhoki akambu wa mamba wakandatshi, Ee, tulimbitelu tandi ta mamba la dumbwelw di'uma l'unyo andi, 6 Nyu tukanula t'Abaramaha ukambi andi, Nyu ana wa Jakoba, esonami andi! 7 Latuyalaka keli Unyashungu asu. Dumbwelw diandi diatuyalaka lu kete tshe.

8 Ndi atuhoka daka diandi pundju, Ndu diui diakandajanga edja ndu nonga kinunu, 9 Daka diakandajanga la Abaramaha, La etshibelw kakandatshibela Isaka. 10 Ndi akashikike daka diako, uku olembe le Jakoba, Ee, daka dia pundju le Isariyele, 11 Ati: Layukusha kete ya Kanana, Etenyi kaye k'ukito. 12 Lam'akiwo kema kambi, Atoi w'antu la angendangenda lu kete yako; 13 Ndu lam'akawatekekoka lu wudja la wudja, La uma lu diulelu dimotshi utsha le antu akina, 14 Ndi kumbetawo untu mbatshela kolo. Ndi akahangwela khumi ya dikanga dia dikambu diawo, 15 Ati: Tanyunandaki wane wakamakiti iso, Ndu tanyutshelaki amvutshi ami kolo!

*Akambu wa Mamba wa Latuyalaka lu
Dikambu Dia Isariyele*

16 Ndi akatumi ndjala ka kasha lu kete, Akadihi mbuka tshe ya nkundja mbu ya nde. 17 Ndi akatumi untu la ntundu kawo, Josefu lakasundjama lu fumbi. 18 Ekulu andi wakahambo l'ekodi, Wakûkeleka molola lu kingu, 19 Edja ndu lam'akashidiyama diui diakandati, Edja ndu diui dia Latuyalaka diakawedika. 20 Khum'ekanga akatumi diui dia ntûntshungula, Umbuledi w'antu akûshungula. 21 Ndi akawudji uwandji wa luudu landi, La umbuledi wa diango diandi tshe, 22 Dia ndi nkeleka ewandji uku akandalangi, Ndu mbetsha dihangamendi diandi akambu wa yimba.

23 Isariyele akayi lu Edjibitu, Ee, Jakoba akayudjase lu kete ya Hama. 24 Unyashungu akasha wudja andi diwutshi, Akawaete akanga a wulu ndeka atunyi awo. 25 Ndi akakadimula etema awo dia vo mpetsha wudja andi, La dia vo nkesa ekambi andi. 26 Ndi akatumi ukambi andi Mose, Ndu Arona lakandasonola. 27 Vo wakawaenya tulimbitelu tandi, La akambu andi wa mamba lu kete ya Hama. 28 Ndi akatumi udjima, akûhindja tshududu. Ku vo wakatetemala mpedia diui diandi. 29 Ndi akakadimula ashi awo dikila, Akadiaki nsi yawo. 30 Kete yakalulanela l'ekole, Pulu ndu lu mvudu ya khumi ya dikanga yawo. 31 Ndi akati diui, ku tshingu yakafulanela, Ndu shidi lu beke tshe dia kete yawo. 32 Ndi akâloshiya ngimbi ka mboko lu dihili dia mvula, Ndu nyumbi ya dja lu wudja awo. 33 Ndi akalanya ekodi awo w'elua ndu etamba awo wa fingi, Akokola etamba wa lu wudja awo. 34 Ndi akati diui, ku endjo wakayi, Ndu akata waheyama mbala. 35 Vo wakali tumbatumba tshe dia lu kete yawo, Wakamani dinela dia lu dikambo diawo. 36 Ndi akadiaki ana wa nundu tshe lu kete yawo, Ditatelw tshe dia wulu awo. 37 Ndi akatundja wudja andi la fesa la paunyi, Nduku otoi aki wodu l'atei wauhu andi. 38 Lam'akatumbi asi Isariyele, asi Edjibitu wakangenangena, Ne dia woma awo wakawandi.

39 Ndi akakokola dingi, akâkumbi; Ndu dja, dia mbasenya l'utshu. 40 Vo wakôlombe, ku ndi akatumela tuluhu; Akâlutshela la ma di'uma l'ulungu. 41 Ndi akakomola dive, ku ashi wakafuko; Ku vo wakakele uku okedi lu kete y'ufumbu. 42 Ndi akuho diui diandi di'ekila, Ndu Abaramaha ukambi andi. 43 Ndi akatundja wudja andi l'ongenongeno, Esonami andi la esambu w'ongenongeno.

44 Ndi akawasha kete ya wedja. Ku vo wakayala akanga w'elua w'elimu wa wedja ako, 45 Dia vo nama adjangu andi, La nkitanya eleme andi. Ee, nyanduli Latuyalaka!

Etombokwelo ka Isariyele

106 Nyanduli Latuyalaka! Nyukaki Latuyalaka lusaka, ne dia ndi eli ololo, Ngandji kandi ka shikaa katuyalaka pundju! 2 Akona ayeya mvuta etsha a waki wa Latuyalaka, Kana nyangaka lukumu la diandu diandi tshe? 3 Wane watuyelaka sambu k'ololo weli la otshoko, Ndu wane watutshaka ololo tena tshe! 4 Latuyalaka li, umbuhoki la ololo aye lam'atuyutshelaka wudja aye! Uyi le mi la panda kaye, 5 Dia dimi mena diese di'esonami aye. Ku dimi layongenangena dia ongenongeno wa wudja aye, Ndu layuyasema kame l'ukito aye!

6 Takatshi kolo uku wa shesu, Shu takayala la uhedia, takatshi kolo. 7 Washesu kunkana yimba dia akambu aye wa mamba wa l'Edjibitu. Vo kumbuho wuki wa ngandji kaye ka shikaa. Vo wakayala la uhedia l'umamu w'uduwa, ee, Uduwa a Tilili. 8 Keli ndi akashimbela ne dia lukumbu landi, Dia menya wulu andi wa mamba. 9 Ndi akahangwela Uduwa a Tilili, ku vo wakumi, Okone ndi akawaetsha l'ohongo uku l'usui. 10 Ndi akashimbela uma l'anya wa one lakahetshaka, Akatshungula uma l'anya w'utunyi. 11 Ashi wakakhukumela atunyi awo. Nduku otoi l'atei awo akatshikala. 12 Ku vo waketawo aui andi, Wakawimbela esambu wa diandu.

13 Keli kem'edja, vo wakhela elimu andi, Kunkungela tukanyi tandi. 14 Keli vo wakaleki ndjela nangu y'alimba awo l'usui, Ndu wakahimbaka Unyashungu l'usui wa shenga. 15 Ndi akawasha kene kakawalangi, Keli etema awo wakumi. 16 Vo wakuki Mose kandjema lu pangu kawo, Ndu Arona ukilami wa Latuyalaka. 17 Ku kete yakate, yakamene Datana, Yakakhukume ului wakayeli Abirame. 18 Ku dja yakahete l'atei awo, Lumbi la dja lakatshumbi antu wa kolo.

19 Vo wakatshi yana wa ngombe lu Horeba, Wakatemola etemolatemola ka lololola, 20 Wakengonya lutumbu lawo La efanyelu ka ngombe katolekaka adiyu. 21 Vo wakhela Unyashungu, Ushimbidi awo, Lakatshaka akambu a waki lu Edjibitu, 22 Lakatshi elimu a waki lu kete ya Hama, La akambu wa mamba l'Uduwa a Tilili. 23 Okone mbakandati dia mbashila ushiki;

Keli Mose, osonami andi, akahakema l'asandi l'antu, Diaha ndi mbalanya.

24 Vo wakonyola kete y'ololo, Kumbetawo diui diandi. 25 Vo wakangunanguna lu mvudu yawo y'apema, Kunkitanya diui dia Latuyalaka. 26 Diako mbakandeme lunya landi, mbakandatshibi Dia mbalanya l'usui, 27 Ndu dia nanya tukanula tawo l'atei a wedja, La mbahandjula lu wedja tshe.

28 Vo wakamamema Bala-Peore, Wakali elambu wakawalambula djimu. 29 Vo wakawukia kele uma l'etsha awo, Ku asui a wulu wakayi le wo. 30 Ku Finehasi akunela, akoto wulu lu dikambu, Ku asui wakashili. 31 Dikambu diako diakalema le ndi uku sambu k'ololo, Lu nonga la nonga pundju.

32 Vo wakukia Latuyalaka kele ndu lasuki l'ashi wa Meriba, Ku Mose akasuwi lu dikambu diawo, 33 Vo wakahindja utema andi, Ku ndi akatundja aui waki kunkuka l'elomo andi.

34 Vo kundjaka akanga a kete, Uku akawadjangela Latuyalaka. 35 Keli vo wakekesanela l'asi wedja, Wakeki ditshelu diawo. 36 Vo wakakambela dikishi diawo ulimu, Diako diakayala utakanya le wo. 37 Vo wakadiakela djimu an'awo w'apami La an'awo w'amantu. 38 Vo wakatundja dikila di'antu waha la unungu, Ee, dikila dia an'awo w'apami ndu dia an'awo w'amantu, Wakadiakela dikishi di'asi Kanana, Ku kete yakalana la dikila. 39 Osoku mbakawayalanya l'etsha awo, Mbakawaseke Unyashungu lu ditshelu diawo.

40 Okone Latuyalaka akatamanya mbuka wudja andi kele, Akenge antu andi diengekhu. 41 Ndi akakimo l'anya w'asi wedja, Ku waku wakahetshaka wakawaulela. 42 Atunyi awo wakasuyaka, Vo wakalembiama la tshina dia wulu awo. 43 Ndi akatshungulaka tena tshe. Keli vo wakayalaka la uhedia lu tukanyi tawo, Wakayalaka amenyi fono ne dia kolo kawo. 44 Keli Latuyalaka akendi fono yawo Lam'akanduki delu diawo. 45 Ndi akuho daka diandi le wo, Akalembi utema, ne dia efula ka ngandji kandi ka shikaa. 46 Ndi akawaukama ketshi Ndu le waku tshe wakalungaka fumbi.

Elombelo ka Nkundja Etshungwelu

47 Latuyalaka, Unyashungu asu, utushimbili! Utukaluya uma l'atei a wedja, Dia shu mbukaka lukumbu laye l'ekila lusaka, La dia shu ndeka nkandula. 48 Latuyalaka, Unyashungu wa Isariyele, atumbwami

Pundju, pundju! Antu tshe wataki vati: Ayali osoku! Nyanduli Latuyalaka!

BUKU DIA TANU

Latuyalaka Katushimbelaka Antu Uma Ohenyohenyo

107 Nyukaki Latuyalaka lusaka, ne dia ndi eli ololo, Ngandji kandi ka shikaa katuyalaka pundju! 2 Wane wakatshungwama le Latuyalaka, wataki dikambu diako; Waku wakandatshungula uma l'anya w'atunyi, 3 Wakandakaluya uma lu kete kina, Uma l'ehutwelu la edjelu ka unya, Ndu uma la diku la ngel'a kushi! 4 Vo wakatekekoka l'usui wa shenga ya wulu, Kuntana ngelu ka vo mbidjase. 5 Vo wakadienyi la ndjala la pusa k'ashi; Ku etema awo wakalembe. 6 Vo wakalelela Latuyalaka lu pa kawo, Ku ndi akâtshungula uma lu toshoko tawo. 7 Ndi akâlombolaka lu mbuka k'usimbwi, Dia vo ntukuma l'usumba wa vo mbidjase. 8 Dimi lambukumbula dia antu ntumbula Latuyalaka, Ne dia ngandji kandi ka shikaa, Ndu ne dia elimu andi wa mamba le antu! 9 Ndi atunduyaka utema weli la pusa, Atuludiaka utema weli la ndjala la mbu ya nde y'ololo.

10 Antu wakadjaseka lu udjima la lu didjidji dia nyoi, Wukelekami lu asui ndu lu molola, 11 Ne dia vo wakatuni aui wa Unyashungu, Ndu wakonyola tukanyi to Khum'Ulungu. 12 Diako mbakandahekuya etema awo l'elimu a wulu. Vo wakako, ku nduku untu akeyi mbakimanyia. 13 Vo wakalelela Latuyalaka lu pa kawo, Ku ndi akâtshungula uma lu toshoko tawo. 14 Ndi akâtundja uma lu udjima, ndu uma lu didjidji dia nyoi, Akâhimbula ekodi. 15 Dimi lambukumbula dia antu ntumbula Latuyalaka, Ne dia ngandji kandi ka shikaa, Ndu ne dia elimu andi wa mamba. 16 Ndi atuhandjulaka kuki y'ehotela, Atokolaka esimbi wa mbulu.

17 Akanga a dinginya wakasuyamaka, Ne dia ehedia awo, ndu kolo yawo. 18 Vo wakengaka wehu tshe wa ma diengekhu, Wakasukanaka l'asuku wa nyoi. 19 Vo wakalelela Latuyalaka lu pa kawo, Ku ndi akâtshungula uma lu toshoko tawo. 20 Ndi akatumi diui diandi, akâkonoya, Akâhandja uma lu waumbu. 21 Dimi lambukumbula dia antu ntumbula Latuyalaka, Ne dia ngandji kandi ka mamba, Ndu ne dia elimu andi wa mamba le antu. 22 Dimi lambukumbula dia vo nambula elambu wa eukelu ka lusaka, La

dia vo nyanganyaka lukumu l'elimu andi la esambu w'ongenogeno.

23 Antu watuhuloka lu mashua lu ndjali ya waki, Watutshaka elimu ladiku dia ashi a waki. 24 Vo watenaka elimu wa Latuyalaka, La akambu andi wa mamba l'atei a dingunda. 25 Ndi atutaka diui, atopepiaka lopepe la ngimbi, Latunyiaka asukhu. 26 Ku vo watumbelaka utsha l'ulungu, watuhuloka utsha l'ohongo. Etema awo watuyalaka ladiku, ne dia pa kawo. 27 Vo watundamaka la yimba tshimba, watusukosukoka uku umbidjoki. Ku yimba yawo yatushishoka tshe. 28 Vo wakalelela Latuyalaka lu pa kawo, Ku ndi akâtshungula uma lu toshoko tawo. 29 Ndi akalembohaya ngimbi, Ku asukhu wakalembohala yoo. 30 Vo wakangenangena ne dia asukhu ako wakanyukama. Ku Latuyalaka akâlombola utsha lu dibungu diakawakumbulaka. 31 Dimi lambukumbula dia antu ntumbula Latuyalaka, Ne dia ngandji kandi ka shikaa, Ndu ne dia elimu andi wa mamba le antu. 32 Wûtumbulaki l'ului w'antu andi, Wawandulaki lu lusanganya la dihangamendi!

33 Ndi atukadimulaka ekedi usui wa shenga, La teko di'ashi, kete y'ufumbu; 34 Ndu kete y'eteto, shenga ya leho, Ne dia kolo ya waku watudjaseka loko. 35 Ndi atukadimulaka usui wa shenga landa, Ndu kete y'ufumbu teko di'ashi. 36 Leko katunduladiaka avushi ndjala, Dia vo mpika usumba wa vo mbidjase; 37 Dia vo nkamba dikambo la mune kuno y'ekodi w'elua, Dia vo ndjalaka la dinela uma loko. 38 Ndi atâtshokolaka, ku vo watufulanelaka utamanya. Ndi hatetawoka ngombe yawo nkitakita. 39 Tena dimotshi vo watukitakitaka, Watukiyanaka uma lu wengiye, pa, la nyangu. 40 Ndi atonyolaka antu a waki, Atuwaekekuyaka l'usui wa shenga, lene aha mbuka. 41 Ndi atediaka uhumbi, atuwunyaka uma l'asui, Atufudiaka khumbu kandi uku limba la dungalunga. 42 Antu w'ololo wayenaka dikambu ne, wayongenangenaka, Keli kolo tshe kayudiha unyo.

43 Ku akanga a yimba wayulamaka akambu ane, Ndu wayukanaka yimba la ngandji ka shikaa ka Latuyalaka.

Dombelo dia Ndeka Utunyi Wulu (Esam. 57:7-11; 60:5-12)

108 Unyashungu li, utema ami ambukikitala! Dimi layimbaka esambu, Ee, layimbaka esambu la wulu ami

tshe. 2 Dikimbi diami la losese lami, nyemo! Dimi dime layeto la kesekese.

3 Latuyalaka li, dimi layukutumbulaka l'atei antu! Dimi layukimbelaka esambu wa diandu l'atei a wedja, 4 Ne dia ngandji kaye ka shikaa nkumaka pulu ndu l'ulungu, La kolamelu yaye pulu ndu lu wangi. 5 We Unyashungu, utumbwami ladiku di'ulungu! Lutumbu laye layali ladiku dia kete tshe. 6 Utukeli, utushimbela la luna laye la pami, Dia elangimi aye ntshungwama.

7 Unyashungu kata l'ekila kandi ati: Layongenangena, Layukahanya Shekeme, ndu layukaha ukidi wa Sukota. 8 Ngiliyade kami keto, ndu Manase kami. Efarayima eli ukumbo w'ote ami, Juda keli danga diami dia diulelu; 9 Moaba keli danga diami dia mboka; Ladiku dia Edome kayumukadja sabata yami; Layudja dielu di'ongenonono ladiku dia Filistiya!

10 Akona ayunkumia l'usumba a wulu? Akona ayonombola utsha l'Edome? 11 Unyashungu li, aha we kakatusukula? Unyashungu li, we hayutsho kame l'elui asu w'alimbi! 12 Utukimanyia dia nembia utunyi, Ne dia ekimanyelu k'uma le untu keli anyanya. 13 Uma le Unyashungu, mbyutuyala andeki w'utamanya, Ne dia ndi ayukamela atunyi asu la tshina di'akaka andi.

Delu Dia Nsomboya

109 We Unyashungu, latumutumbulaka, tolembobhalaki! 2 Antu wa kolo la akanga a kashi watumbaselaka enyo, Watutaka akambu wa kashi dikambu diami. 3 Vo watuningaka l'auwi wa luhetshu, Watondoshaka oloshalosha. 4 Lam'atumuwaukaka ngandji, ku vo watumpetshaka. Keli dimi latuyakimoka lu dombelo. 5 Vo watukaluyaka kolo l'ololo, La lutunu lu ngandji kami.

6 Etawo untu a kolo mbulela utunyi ami, Ndu osongwedi memala lu luna landi la pami! 7 Lam'ayuwulumbuya, ndi kayali la unungu; Ndu dombelo diami kadiuyali kolo ketu! 8 Ususi nshi yandi, Ukina akiti ulimu andi! 9 An'andi wayali ditshiki, Ndu wadendi, wadi aki udu! 10 An'andi wayali tekeko, watalombaka diango, Watayangaka mbu ya nde lu ahuli wa ndjetete. 11 Osondjanyia ahotole kene tshe keli la ndi, Antu k'antu wamani ekundjelu k'ulimu andi! 12 Tetawoki untu mbutshela la memakana, Kana mbuka an'andi wa ditshiki ketshi. 13 An'andi washili ushiki, Kumbu

yawo yashisho pundju. 14 Ehedia a wa shi watshikali euhwelu la ntundu ka Latuyalaka, Kolo ka nyangu tashishoki la ntundu kaye. 15 Yo yatshikalaki la ntundu ka Latuyalaka, Dia ndi minya euhwelu kawo uma lu kete, 16 Ne dia ndi akuhela ntshela antu la ketshi, Akasuya usi wula la omenyi fono, Edja ndu lam'akandadiaki kanga utema a mbate! 17 Ndi katulangaka mbidjanela mananu, mananu kayali le ndi! Ndi lahatulangiyana etshoko, etshoko wamo uma le ndi! 18 Ndi akalote mananu uku dihondo. Yo yadiangani lu dimba diandi tshe uku ashi, Ndu lu weka andi uku iso. 19 Mananu yako yayali le ndi uku dihondo diatundolotaka, Uku uya watundolotaka nshi tshe. 20 Difutu dia atunyi ami uma le Latuyalaka diayali osoku, Dia waku watoteketaka kolo dikambu diami!

21 Keli we Latuyalaka, Khumadiondjo, untsheli ololo ne dia lukumbu laye. Untshunguli, ne dia ngandji kaye ka shikaa keli ololo! 22 Usi wula la omenyi fono mbemi, Lambuhomo puta l'utema ami. 23 Dimi lutsha mbeta uku dedi dia dikolo, Lambuhanwima uku dikata. 24 Adui ami waya wodu uma l'ekilelu ka ma, Ndu dimba diami diambonda. 25 Dimi lambuyala omonywami le wo, Lam'atuwumendaka, watusutshaka ete awo. 26 Latuyalaka, Unyashungu ami li, unkimanyia! Unshimbela uku eli ngandji kaye ka shikaa le mi, 27 Dia vo mbeya vati: Lunya laye lone, We, Latuyalaka, kambutsha dikambu ne! 28 Wambidji mananu, keli we ontshokale; Lam'unelawo, vo wutshami sonyi, Keli ukambi aye angenengene. 29 Atunyi ami wawu sonyi, Wayakumbi la sonyi uku dihondo!

30 Layukaka Latuyalaka lusaka la wuki l'unyo, Ee, dimi layutumbulaka l'atei ului w'antu. 31 Ndi atemalaka lu lunya la pami l'usi wula, Dia mbushimbela uma le waku watuwudjaka mananu.

Latuyalaka Ambusha Khum'ekanga Diulelu

110 Latuyalaka akatela Khumemi ati: Udjase lu luna lami la pami, Edja ndu lam'ayumukitsha atunyi aye la tshina di'akaka aye.

2 Latuyalaka ayusimbula danga dia wulu aye uma lu Siona ati: Uleli l'atei atunyi aye! 3 Lu lushi layuyuyala khum'ekanga, Wudja aye wayuyakimo l'ongenonono, Uku alimbi aye wolotshami eloto w'ekila. Ku wulu aye wayuyalaka la kesekese uku lopopo. 4 Latuyalaka hukadimo uma lu diui

diakandatshibi ati: We keli olombedi pundju,
Wuhu weli Melekizedeke.

5 Khumadiondjo ludjashi lu lunya laye
la pami, Ayowediawedia khumi ya dikanga
lu lushi la kele kandi. 6 Ndi ayulumbuya
asi wedja, ahuli tshe wayulula l'edu.
Ndi ayowediawedia ete wa wedja. 7 Ku
khum'ekanga ayono ashi uma l'okedi wa lu
mbuka. Uma lu dikambu so, mbayundedia
ote.

Elamelu ka Latuyalaka le Wudja Andi

111 Nyandulaki Latuyalaka! Dimi
layuwandulaka l'utema'ami tshe,
Lu ului w'antu w'ololo ndu lu lusanganya.

2 Elimu wa Latuyalaka weli waki. Waku tshe watongenangenaka, watakaka. 3 Ulimu andi watuyalaka nemo la lutumbu; Sambu kandi k'ololo katutshikalaka pundju. 4 Ndi atuhulaka antu dia etsha andi wa mamba. Latuyalaka kuludi too la ngandji ka mamba la ketshi. 5 Ndi atushaka wane watuwukaka woma mbu ya nde, Atuhoka daka diandi tena tshe. 6 Ndi akenya wudja andi wulu w'etsha andi, Lam'akandawasha ukito a wudja. 7 Elimu w'anya andi weli mete la uluwanyi. Adjangu andi tshe weli shikaa. 8 Vo wakatshama la mete la sambu k'ololo, Watushikikalaka pundju. 9 Ndi akatumela wudja andi etshungwelu, Akashikike daka diandi pundju. Lukumbu landi leko ekila la nemo. 10 Woma wa Latuyalaka weli etatelu ka yimba. Waku tshe watulamaka dikambu ne, weko la ewu k'ololo. Lutumbu landi latutshikalaka pundju.

*Engonelo ka One Latukaka
Latuyalaka Woma*

112 Nyandulaki Latuyalaka! Untu
latutaka Latuyalaka woma
atuyalaka la otshoko. Ndi katongenangenaka
utamanya l'elemba andi. 2 Tukanula tandi
wayuyala akanga a wulu la kete. Lolonga
l'antu w'ololo wayuyala l'otshoko. 3 Dise
la ongonyi weko lu luudu landi, Ku ololo
andi atutshikalaka pundju.

4 Lu dikambu dia untu ololo usasi
 atohetaka l'udjima, Le one leli uluwanyi,
 luludi too la ketshi la ngandji. 5 One
 latukanaka ketshi, ndu latosondjanyaKa,
 Atuyalaka l'ongenongeno. Ndi ayutshaka
 akambu andi la sambu k'ololo. 6 Untu ololo
 hayusutshasutshama, La euhwelu kandi
 katutshikalaka pundju. 7 Ndi hayuka kumu
 ya kolo woma. Utema andi ambukikitala,
 atekamaka le Latuyalaka. 8 Utema andi

ambushikikala, ndi hayuka woma, Edja ndu lam'ayundena kene kalangandi le atunyi andi. 9 Ndi atukahaka, atushaka ahumbi. Sambu kandi k'ololo katutshikalaka pundju. Ote andi ayediamu la lutumbu.

10 Lam'ayena untu a kolo dikambu ne,
ndi ayuka kele. Ndi ayokeketanya anyu,
ayushisho. Lulangu l'untu a kolo layushila.

*Diandu ne Dia Embiyelu
ka Kanga Ndjakitshakitsha*

113 Nyandulaki Latuyalaka!
 Nyu ekambi wa Latuyalaka
 nyuwandulaki, Nyandulaki lukumbu la
 Latuyalaka! 2 Lukumbu la Latuyalaka
 latumbwamaki Kakiane ndu pundju!
 3 Lukumbu la Latuyalaka latumbwami,
 Uma l'ehutwelu edja ndu l'edjelu ka unya!
 4 Latuyalaka eli ladiku dia wedja tshe, La
 lutumbu landi ladiku di'ulungu.

5 Akona edimi la Latuyalaka,
Unyashungu asu? Ndi katudjaseka ladiku lu
kiti kandi. 6 Ndi atukaka ashu andi l'ulungu
ndu la kete. 7 Ndi atunyaka usi wula uma lu
ditshu, Ndu omenyi fono uma lu diala. 8 Ndi
atuwadjaka lu elui w'antu a waki, Ee, kame
l'ana wa khumi ya dikanga. 9 Ndi atushaka
umuntu l'ekumba diwutshi, Atuweteka
umutshi w'ongenongo l'atei wa an'andi.
Nyandulaki Latuyalaka!

Akambu wa Mamba w'Etumbelu

114 Lam'akatumbi Isariyele uma
l'Edjibitu, Lam'akangana
khumbu ka Jakoba uma lu wudja wateketa
oteketa ukina, 2 Juda akayala etemwelo ka
Latuyalaka, La Isariyele diulelu diandi.

3 Ashi a waki wakenyi dikambu so,
wakalawo, La ashi wa Jorodana wakakele
edikudiko. 4 Ekungu wakalimbolimbo
uku waumi w'ekoko, Ndu akuna uku tana
t'ekoko.

5 We, ashi a waki, ukundi ambuyulawo? Ndu we, Jorodana, ukundi ambuyokela edikudiku? 6 Nyu ekungu, ukundi ambuyulimbolimbo uku waumi w'ekoko? La nyu akuna uku tana t'ekoko? 7 We kete, udidimaki la ntundu ka Khumadiondjo, Ee, la ntundu ka Unyashungu a Jakoba, 8 Lakakadimula dive ungunda w'ashi, La dive dia lunyu eteko k'ashi.

Unyashungu la Dikishi

115 Tawututumbulaki shu, we La
tuyalaka, tawututumbulaki! Keli
lukumbu laye latumbwami, Ne dia ngandji

kaye ka shikaa, ndu mete kaye.

2 Ukundi atumbulaka wedja vati: Lend' eli Unyashungu awo? 3 Keli Unyashungu asu eko l'ulungu, Atutshaka kene tshe kalangandi ntsha. 4 Dikishi diawo dieli fesa la paunyi, Ulimu w'anya w'antu mbedio. 5 Dio dieko la enyo, keli hadioteketa; Dio la ashu, keli hadienyi; 6 Dio la atui, keli hadiuki; Dio l'ehembe, keli hadiuki sulu; 7 Dio l'anya, keli hadiunanda; Dio l'ekulu, keli hadiokendakenda, Nduku diui diatutumbaka uma lu weudi adio. 8 Waku watudiselaka, watufanaka la dio. Osoku mbatuyalaka ndu untu tshe latudiekamaka.

9 Isariyele li, ekamaki Latuyalaka! Ndi keli ekimanyelu kawo la engawu kawo. 10 Khumbu ka Arona li, ekamaki Latuyalaka! Ndi keli ekimanyelu kawo la engawu kawo. 11 Nyu wane watukaka Latuyalaka woma, nyuwekamaki! Ndi keli ekimanyelu kawo la engawu kawo.

12 Latuyalaka atutukanelaka; ndi ayutotshokola. Ndi ayotshokola khumbu ka Isariyele, Ayotshokola khumbu ka Arona. 13 Latuyalaka ayotshokola waku watuwukaka woma, Ndu antu wa tshitshe ndu antu a waki. 14 Latuyalaka anyenyaki olo, Ndu nyu ndu an'anyu. 15 Nyotshokwami le Latuyalaka, Lakatungi ulungu la kete!

16 Ulungu weli wa Latuyalaka, Keli kete mbakandasha antu. 17 Wane wakavu, hawutandulaka Latuyalaka, Ee, wane watahulo utsha l'udimu a pengandu. 18 Keli shu tayutumbulaka Latuyalaka, Umaka kakiane ndu pundju. Nyandulaki Latuyalaka.

Lusaka ne Dia Ehandelu k'Uma lu Nyoi

116 Dimi latukaka Latuyalaka ngandji, ne dia ndi atukaka Diui diani, ndu osengosengo ami. 2 Ndi atumpukelaka tui Ku dimi layolombaka nshi tshe ya lumu lami.

3 Ekodi wa nyoi wakanyingi, Ndu toshoko to diumbu takamundi; Dimi lakenyi pa ndu shoko. 4 Ku dimi laketi lukumbu la Latuyalaka nti: Latuyalaka li, lambukosengasenga nti: Ushimbela lumu lami! 5 Latuyalaka eli la ngandji ka mamba ndu ololo, Ee, Unyashungu asu kuludi too la ketshi. 6 Latuyalaka atulamaka antu k'antu. Dimi laki omenyi fono, ku ndi akanshimbela.

7 We utema ami, ukaluli lu mumuya kaye, Ne dia Latuyalaka akakutshela ololo. 8 We Latuyalaka, akashimbela lumu lami uma lu nyoi, Ashu ami uma l'asoi, Ndu ekulu

ami uma l'ekwelo. 9 Dimi layokendakendaka la ntundu ka Latuyalaka Lu kete ya wasena. 10 Dimi laki l'elungamelu, lam'akamati nti: Omenyi fono mbemi! 11 Dimi lakahosola diui shashimuya nti: Antu tshe kashi ketu katawo. 12 Kayumusha Latuyalaka Ne dia etshoko andi le mi? 13 Dimi layosa dikoho dia panda, Ku layeta lukumbu la Latuyalaka, 14 Dimi layushidiya alaka ami le Latuyalaka, La ntundu ka wudja andi tshe. 15 Lu ashu wa Latuyalaka, Nyoi k'ekilami andi keko ushinga a wulu.

16 We Latuyalaka, mete, dimi leko ukambi aye; Ukambi aye mbemi, on'a ukambi aye a umuntu. We kakankelekula ekodi. 17 Dimi layukulambula elambu wa eukelu ka lusaka, Layotemolaka lukumbu la Latuyalaka. 18 Dimi layushidiya alaka ami le Latuyalaka, La ntundu ka wudja andi tshe, 19 Lu aseke wa luudu la Latuyalaka, L'atei aye, we Jerusalema. Nyandulaki Latuyalaka!

Diandu le Latuyalaka ne Dia Ngandji Kandi ka Shikaa

117 Nyu wedja tshe, nyutumbuli Latuyalaka, Nyuwanduli, nyu antu tshe! 2 Ngandji kandi ka shikaa keli wuki le su. Mete ka Latuyalaka atutshikalaka pundju. Nyandulaki Latuyalaka!

Lusaka ne Dia Panda ka Latuyalaka

118 Nyukaki Latuyalaka lusaka ne dia ndi eko ololo, Ne dia ngandji kandi ka shikaa katutshikalaka pundju! 2 Isariyele ati ati: Ngandji kandi ka shikaa katutshikalaka pundju! 3 Khumbu k'Arone wati vati: Ngandji kandi ka shikaa katutshikalaka pundju! 4 Wane watukaka Latuyalaka woma wati vati: Ngandji kandi ka shikaa katutshikalaka pundju!

5 Uma lu dihuli dia wulu, mbakameti Latuyalaka, Ku ndi akambukela, akankitsha lu dihuli dia hwe. 6 Latuyalaka eko la mi wedi, handjuka woma. Kayeya untu ntshelami? 7 Latuyalaka eko lu wedi ami, kame la waku watunkimanyiaka. Osoku mbayumena kene kalangami le waku watumpetshaka. 8 Dia nyanga eshamelu le Latuyalaka, Ambuleka mbekama le antu ololo. 9 Dia nyanga eshamelu le Latuyalaka, Ambuleka mbekama le ewandji a waki ololo.

10 Wedja tshe watunyingaka, Lu lukumbu la Latuyalaka, mbayumashila ushiki. 11 Vo watunyingaka, ee, watunyingaka. Keli lu lukumbu la Latuyalaka, mbayumashila

ushiki. 12 Vo watunyingaka uku ndjui, Watutshumbamaka uku dja y'atende. Lu lukumbu la Latuyalaka, mbayumashila ushiki.

13 Dimi lakambama wulu. Keli Latuyalaka akankimanyiya. 14 Latuyalaka eli wulu ami ndu diandu diami; Ndi kakanshimbela.

15 Dielu d'ongenongeno la panda diatuyalaka lu mvudu y'antu w'ololo. Lunya la pami la Latuyalaka latutshaka akambu wa mamba! 16 Lunya la pami la Latuyalaka latediamaka! Lunya la pami la Latuyalaka latutshakaka akambu wa mamba! 17 Dimi haluvo, layulumbaka, Layusanyaka dia elimu wa Latuyalaka. 18 Latuyalaka akansuya wulu, Keli kundjakami.

19 Undjihweli kuki y'amena y'etemwelo. Dimi layoto loko, layukaka Latuyalaka lusaka. 20 Lukuki la Latuyalaka lone. Antu w'ololo mbatotoka loko. 21 Dimi layukukaka lusaka ne dia we akambukela, Akanshimbela.

22 Dive diakatuni ambiki a luudu, Diakayala dive dia wuki dia lu tshuku. 23 Dikambu ne diambutshama uma le Latuyalaka. Dio dieli mamba lu ashu asu. 24 Lushi lakatungi Latuyalaka lone. Shu tayongenangena, tayuyala la ongenongeno utamanya lushi lako. 25 We Latuyalaka, shu tambukosengasenga shati: Utushimbeli kakiane! Latuyalaka li, shu tambukosengasenga shati: Utuhumuya lukulu l'olo! 26 One luyi lu lukumbu la Latuyalaka, atshokwami! Shu tambunyotshokola uma lu luudu la Latuyalaka.

27 Latuyalaka eli Unyashungu, ndi atutushaka usasi. Nyukeleki ulambu wa lutshumba l'ekodi, Nyukeleki lu seki y'ediakelu! 28 We keli Unyashungu ami, dimi layukukaka lusaka. We keli Unyashungu ami, layukutumbulaka. 29 Nyukaki Latuyalaka lusaka, ne dia ndi eko ololo, Ne dia ngandji kandi ka shikaa katutshikalaka pundu.

Ololo wa Mamba w'Elembe wa Unyashungu

Aleph

119 Wane wusimbwi lu mbuka yawo weli la otshoko, Ee, wane watokendakendaka lu elembe wa Latuyalaka. 2 Wane watulamaka aui andi weli la otshoko, Waku watuyangaka l'utema otoi, 3 Wahatutshaka akambu wa kolo, Keli watokendakendaka lu mbuka

yandi. 4 We akatudjangela adjangu aye, Dia shu mbalama l'utema otoi. 5 Dimi lambukumbula dia nshikike ditshe lu diami, Dia dimi namaka elembe aye! 6 Ku halutshama sonyi, Lam'ayumulamaka elembe aye tshe. 7 Lam'ayumulimbitela elembe aye w'ololo, Dimi layukukaka lusaka l'utema w'usimbwi. 8 Dimi layulamaka elembe aye, Tutetemalaka nsekami!

Beth

9 Ukundi ayuluwanya olongo a pami lumu landi? Naka ndi ayululamaka uku diui diaye. 10 Dimi lakakuyangaka l'utema ami tshe. Tetawoki dimi mbetola uma l'elembe aye! 11 Dimi lakumbi diui diaye l'utema ami, Ne dia dimi latukukutshela kolo. 12 Latuyalaka li, utumbwami! Umbetshaki elembe aye! 13 La elomo ami, mbatumutaka Adjangu tshe watutumbaka uma l'unyo aye. 14 Dimi latongenangena elembe aye, Uleki ekundji tshe. 15 Dimi layudjaka yimba lu adjangu aye, Layudjaka ashu lu mbuka yaye. 16 Dimi layongenangena lu elembe aye, Haluhela diui diaye.

Gimel

17 Untsheli, dimi ukambi aye, ololo dia dimi numba, Ku layulamaka diui diaye. 18 Osenya ashu ami, dia dimi mena Akambu wa mamba w'uma l'elembe aye. 19 Ongendangenda mbemi la kete, Tumbisheki elembe aye. 20 Utema ami ambululaka too La saki k'elembe aye. 21 We atuhangwelaka akanga w'etaku, ambidjami wa mananu ako, Watunganelaka uma l'elembe aye. 22 Uninyiya ehanguhangu aye, la dionyo diaye, Ne dia dimi latulamaka aui aye. 23 Ana wa khumi ya dikanga wakambidjasela la lotengo, Keli dimi, ukambi aye, layukana yimba dia elembe aye etu. 24 Aui aye watongenyananyaka, Weli andaki ami.

Daleth

25 Lumu lami lambukhundama lu kete, Umbululi uku diui 26 Lam'akamasanya akambu ami, we akambukela, Umbetshaki elembe aye. 27 Unimbitshiyaki mbuka ka adjangu aye, Ku layukanaka yimba dia etsha aye wa mamba. 28 Lumu lami lambolelo la lokonyo, Unkikitsha uku diui diaye. 29 Umanganya mbuka ka kashi, Undakanyaki elembe aye la ngandji ka mamba! 30 Dimi lakasonola mbuka ka

mete, Lakakitsha elembe aye la ntundu kami. 31 Dimi latukelekamaka lu aui aye, Latuyalaka li, tunsambaki sonyi. 32 Layuyelaka mbuka k'elembe aye, Lam'ayuyokokola utema ami.

He

33 Latuyalaka li, umbetshaki elembe aye, Ku dimi layêlamaka edja ndu l'ekumelu. 34 Umbisha yimba, ku layulamaka elembe aye, Layêlamaka l'utema tshe. 35 Onombolaki lu mbuka ka adjangu aye, Ne dia loko katumongenangenaka. 36 Enge utema ami utsha l'elembe aye etu, Aha utsha l'okomiya. 37 Unya ashu ami uma l'akambu w'anyanya, Untshutshiya lu mbuka kaye. 38 Ushikike daka diaye le ukambi aye; Dio diatuyalaka le waku watukukaka woma. 39 Umanganyia dionyo diatumukaka woma, Ne dia dumbwelu diaye dieli ololo. 40 Enda, dimi latulangaka ndjela adjangu aye: Unumbia lu sambu kaye k'ololo.

Vau

41 Latuyalaka li, ngandji kaye ka shikaa kayaki le mi, Ee, panda kaye uku diui diaye. 42 Ku layeya nkaluya one latontengaka diui, Ne dia dimi latekamaka lu diui diaye. 43 Tunyaki diui dia mete uma l'unyo ami, Ne dia dimi latulungamelaka dumbwelu diaye. 44 Ku layulamaka elembe aye nshi tshe, Kakiane ndu pundju. 45 Dimi layuyalaka la ndjadjasela, Ne dia dimi lakayangi adjangu aye. 46 Latuyalaka aui aye la ntundu ka khumi ya dikanga, Ku halutshama sonyi. 47 Dimi latongenangenaka lu elembe aye, Watumulangaka. 48 Dimi layedia anya ami utsha l'elembe, Watumulangaka. Dimi latukanaka yimba lu elembe aye.

Zain

49 Uhoki daka diaye le ukambi aye, Ne dia we akambisha elungamelu. 50 Dio mbeli esambelu kami lu asui ami, Ne dia daka diaye mbatumbishaka lumu. 51 Akanga w'etaku wakamonyola efula, Keli dimi kombetola uma l'elembe aye. 52 Latuyalaka li, dimi latuhoka dumbwelu diaye dia nshi y'edjedja! Ku latuyasambaka. 53 Kele ka wulu katumundaka, Ne dia antu wa kolo watutunaka elembe aye. 54 Elembe aye weli esambu ami Lu luudu ludjashimi, lu lokendo lami. 55 Dimi latuhoka lukumbu laye ndu l'utshu, we Latuyalaka!

Ku latulamaka elembe aye. 56 Osoku mbatumutshaka, Ne dia dimi latulamaka adjangu aye.

Cheth

57 Latuyalaka keli lami hita, mbatumutaka nti: Umbuki ketshi uku daka diaye. 58 Dimi lakakosengasenga l'utema tshe nti: Umbuki ketshi uku daka diaye. 59 Lakakanaka yimba ne dia mbuka yami, Ku lakasikisula ekulu ami utsha l'adjangu aye. 60 Dimi lakasamanya, kuntshimbatshimba, Dia nama elembe aye. 61 Ekodi w'antu a kolo wambunyinga, Keli haluhela elembe aye. 62 Dimi layunela l'asa ndeki dia nkuka lusaka, Ne dia dumbwelu diaye di'ololo. 63 Dimi latekesanelaka la wane watukukaka woma, Ee, waku watulamaka adjangu aye. 64 Latuyalaka li, kete yambulula too la ngandji kaye ka shikaa, Umbetsha elembe aye.

Teth

65 Latuyalaka li, we akantshelaka, dimi ukambi aye, ololo, Uku daka diaye. 66 Umbetsha sambu k'ololo ndu ewu, Ne dia dimi latetawoka elembe aye. 67 Ntundu latasuyama, dimi lakangelana. Keli kakiane lulama aui aye. 68 We keli ololo ndu katutshaka ololo; Umbetsha elembe aye. 69 Akanga w'etaku watunkanelaka akambu wa kashi, Keli dimi latulamaka adjangu aye l'utema tshe. 70 Etema awo wambulula la lunyu. Keli dimi latongenangenaka lu elembe aye. 71 Aki ololo dimi nsuyama, Dia dimi mbeka elembe aye. 72 Olembe uma l'unyo aye ambuleka Tenyi dia paunyi la fesa nunu nunu ololo le mi.

Jod

73 Anya aye mbakantungi ndu mbakanshikike; Umbisha yimba ya dimi mbeka elembe aye. 74 Wane watukukaka woma, wayomena, ku wayongenangena, Ne dia dimi latulungamelaka alaka aye. 75 Latuyalaka li, dimi mbeyaka nti: Dumbwelu diaye dieko ololo; Uma lu kolamelu yaye mbakayansuya. 76 Dimi lambukosengasenga nti: Ngandji kaye ka shikaa kayali esambelu le mi, Uku akayandaki, dimi ukambi aye. 77 Ketshi kaye ka mamba kayi le mi dia dimi numba, Ne dia elembe aye mbeli ongenongeno ami. 78 Akanga w'etaku, watunsuyaka usuyasuya, wutshami sonyi! Keli dimi latukanaka yimba lu adjangu aye. 79 Waku watukukaka woma, wakadimo uya le mi, Ku vo wayulimbitela

aui aye! 80 Utema ami aluwani lu elembe aye, Dimi ntukutshama sonyi.

Caph

81 Utema ami atokomoka lu nkunga panda kaye. Keli dimi latulungamelaka daka diaye. 82 Ashu ami watuhamboka lu mendela daka diaye. Ku latumbulaka nti: Etena kakona kayuyuyunsamba na? 83 Dimi lambukatatala uku tapa di'ekuhu lu lukala, Keli dimi haluhela elembe aye. 84 Nshi y'ukambi aye ngana yeyo? Etena kakona kayuyulumbuya wane watunsuyaka? 85 Akanga w'etaku watuntshimelaka afuku, Wahatuyelaka elembe aye. 86 Elembe aye tshe weli mete. Vo watunsuyaka usuyasuya: unkimanya. 87 Wakayangi nshishami la kete. Keli dimi konseka adjangu aye. 88 Umbululi la ngandji kaye ka shikaa, Dia dimi namaka aui w'uma l'unyo aye.

Lamed

89 Latuyalaka li, pundju, pundju, Diui diaye diatushikikalaka l'ulungu, 90 Kolamelu yaye yatutshikalaka lu lolonga la lolonga, We kakatungi kete, ku yo yatushikikalaka pundju. 91 Diango tshe diambushikikalaka edja ndu elo uma l'elembe aye, Ne dia dio tshe dieko ekambi aye. 92 Utunduyalaka elembe kundjala engenongeno ami, Tshiki dimi lakavu l'asui ami. 93 Dimi hambuhelaki adjangu aye pundju, Ne dia uma loko mbakayambulula. 94 Laye kemi; unshimbela, Ne dia dimi latuyelaka adjangu aye. 95 Antu wa kolo watunkungelaka dia ndjakami. Keli dimi latukanaka yimba lu alaka aye. 96 Dimi menaka diango tshe ndjalaka l'ekumelu. Keli elembe aye kema la ekumelu.

Mem

97 Ndi ngandji katumukaka elembe aye li! Vo mbatumukanaka yanyi tshe. 98 Elembe aye mbatumbishaka yimba yuleki ya atunyi ami, Ne dia elembe ako watuyalaka la mi tena tshe. 99 Dimi lambuleka embetsha ami tshe yimba, Ne dia adjangu aye weko yimba ymi. 100 Dimi lambuleka esumbi mana akambu fundu, Ne dia latukitanyiaka adjangu aye. 101 Dimi latushimbaka ekulu ami uma lu mbuka tshe ya kolo, Dia dimi nama aui aye. 102 Dimi hatetolaka uma l'elembe aye, Ne dia weme katumbetshaka. 103 Ndi mpe keli aui aye l'unyo ami li! Ndeka usanga a ndjui. 104 Uma l'adjangu aye mbatumukundjaka

yimba. Diako mbatumuhetshaka mbuka tshe ya kolo.

Nun

105 Diui diaye dieko tala l'ekulu ami, Ndu usasi lu mbuka kami. 106 Dimi lakatshibi, ndu layushikike etshibelu kami nti: Layulamaka elembe aye w'ololo. 107 Lambusuyama efula, We Latuyalaka, umbululi uku diui diaye! 108 We Latuyalaka, lambukosengasenga nti: Etawo elambu wa diandu w'uma l'unyo ami, Umbetshaki elembe aye. 109 Lumu lami ndjalaka k'anya atu. Keli dimi haluhela elembe aye. 110 Antu wa kolo watumambaka tulunga. Keli dimi hatunganelaka uma l'adjangu aye. 111 Lakose aui aye uku sangu dia pundju, Ne dia vo watuyalaka ongenongeno w'utema ami. 112 Dimi latekiyaka utema ami dia nkitanyia elembe aye Pundju, edja ndu ekumelu.

Samekh

113 Dimi latuhetshaka akanga wa dundji pendu. Keli dimi latulangaka elembe aye. 114 We keli eshamelu kami la engawu kami; Dimi latulungamelaka daka diaye. 115 Nyu, atshi wa kolo, nyumanganeli, Ne dia dimi latukitanyiaka elembe a Unyashungu ami. 116 Unskeli uku diui diaye, dia dimi numba, Tunsambaki sonyi l'elungamelu kami. 117 Unskeli, dia dimi nshimbamela, Ndu nemia elembe aye pundju. 118 We atonyolaka wane watunganelaka uma l'elembe aye, Ne dia lukesu lawo hakundjiya nduku engo. 119 We atunyaka antu wa kolo tshe wa la kete uku lufulu. Diako mbatumulangaka elembe aye. 120 Dimba diami diatudidimaka, ne dia woma aye. Dimi latukaka dumbwelu diaye woma.

Ain

121 Dimi latutshaka akambu w'ololo la w'uluwanyi. Tuntshikaki l'anya a waku watunsuyaka. 122 Undaki, dimi ukambi aye, dia ntshelami ololo. Tetawoki akanga w'utaku nsuyami. 123 Ashu ami watuyalaka lungi lu mendela panda kaye, Ndu nungamela diui diaye di'ololo. 124 Untshelaki, dimi ukambi aye, uku eli ngandji kaye ka shikaa, Umbetshaki elembe aye. 125 Ukambi aye mbemi, umbisha yimba, Ya dimi nimbitela elembe aye. 126 We Latuyalaka, aya ntsha, etena kambukuka, Ne dia vo watonyolaka elembe aye. 127 Diako mbatumulangaka elembe aye, Ndeka paunyi, ee, uleki paunyi

ka lutshula. 128 Okone mbatumenaka elembe aye tshe nti: Ololo mbewo. Dimi latuhetshaka mbuka tshe ya kashi.

Pe

129 Aui aye weli mamba. Diako mbatumalamaka l'utema ami. 130 Eotwelo ka aui aye katutungaka usasi. To katushaka dinginya yimba. 131 Dimi lataseka unyo, latohengaka, Ne dia dimi latukumbulaka elembe aye. 132 Usikiso uya le mi, umbuki ketshi, Uku atuyutshelaka waku watukaka lukumbu laye ngandji. 133 Ushikike ekulu ami dia ndjela aui aye, Tetawoki dikambu dia kolo mbahamelami. 134 Unshimbeli uma lu shoko y'antu, Ku layulamaka adjangu aye. 135 Ohetshiya ukambi aye elundji, Umbetshaki elembe aye. 136 Asoi watokelaka uku akeledu w'ashi uma l'ashu ami, Ne dia antu ako hawukitanyia elembe aye.

Tzaddi

137 Latuyalaka li, we keli ololo, Ndu dumbwelu diaye dieko esimboki. 138 We atushikikeka aui aye la sambu k'ololo, Ndu la kolamelu ya mete. 139 Saki ka wuki kukami elembe aye kambundjaka, Ne dia atunyi ami tshe wambuhela aui aye. 140 Diui diaye dieko uluwanyi. Diako mbatundilangaka ukambi aye. 141 Untu k'untu kemi, ndu omonywami, Keli dimi hatuhelaka adjangu aye. 142 Ololo aye weko ololo wa pundju, Ndu elembe aye weli mete. 143 Pa la asui wambumunda. Keli dimi latongenangenaka l'elembe aye. 144 Aui aye weli ololo pundju. Umbishaki yimba, dia dimi numba.

Koph

145 Latuyalaka li, lam'aketami l'utema tshe, umbukeli; Dimi layulamaka elembe aye. 146 Dimi latuketaka, unshimbeli, Dia dimi nkitanyia aui aye. 147 Dimi latetoka la kesekese, Latulelaka, latulungamelaka alaka aye. 148 Dimi latetoka l'utshu, latosenaka, Dia nkana yimba lu aui aye. 149 Uki dombelo diami uku eli ngandji kaye ka shikaa; We Latuyalaka, umbululi uku elembe aye. 150 Waku watutshaka kolo watusukanaka. Vo watanganaka etali uma l'elembe aye. 151 Latuyalaka li, we eko suki, Ndu elembe aye tshe weko mete. 152 Uma k'edjedja mbakameyi aui aye nti: We akashikike pundju.

Resh

153 Endi asui ami, untshunguli, Ne dia

dimi haluhela elembe aye. 154 Usambuli dikambu diami, unshimbeli; Umbululi uku daka diaye. 155 Panda keko etali le antu wa kolo, Ne dia vo hawutuyangaka elembe aye. 156 We Latuyalaka, ndi ketshi kaye wuki li! Umbululi uku eli dumbwelu diaye. 157 Atunyi ami la waku watunsuyaka weko efula. Keli dimi hatetolaka uma l'elembe aye. 158 Dimi latendaka afungi la wononyi, ku latunyangaka Ne dia vo hawutuyelaka diui diaye. 159 Uhoki wati: Dimi latulangaka adjangu aye. We Latuyalaka, umbululi uku ngandji kaye ka shikaa. 160 Utundu a diui diaye weko mete, Ndu elembe aye w'ololo tshe watutshikalaka pundju.

Shin

161 Ana wa khumi ya dikanga watunsuyaka usuyasuya, Keli utema ami atudidimaka paka lu aui aye. 162 imi latongenangenaka lu diui diaye, Uku untu lambushula ukundji efula. 163 Dimi latuhetshaka ndu latutunaka kashi, Keli latulangaka elembe aye. 164 Dimi latukandulaka tena esambeli lu lushi, Ne dia elembe aye w'ololo. 165 Ki ka mamba katuyalaka le wane watulangaka elembe aye. Nduku lukulu l'engeno latuyalaka le wo. 166 Latuyalaka li, dimi latulungamelaka panda kaye, Ndu latukitanyia elembe aye. 167 Utem'ami atulamaka aui aye, Dimi latalangaka efula. 168 Dimi latulamaka adjangu aye ndu aui aye, Ne dia mbuka yami tshe yeko la ntundu kaye.

Tau

169 We Latuyalaka, uki delu diaini; Umbisha yimba uku diui diaye. 170 Etawo osengosengo ami nkuma le ye, Untshunguli uku diui diaye. 171 Elomo ami wakandulaki, Ne dia we katumbetshaka elembe aye. 172 Lulimi lami limbaki diui diaye, Ne dia elembe aye tshe weko ololo. 173 Lunya laye lankimanyia, Ne dia dimi lakasonola adjangu aye. 174 Latuyalaka li, dimi latukumbulaka panda kaye; Elembe aye mbeli ongenogeno ami. 175 Utema ami ayalaki la lumu, ku vo wayukandulaka; Dumbwelu diaye diansukelaki. 176 Dimi lakanganela uku okoko waka shisho, unyangi, dimi ukambi aye, Ne dia dimi haluhela elembe aye.

Dombelo Dia Mpanda Uma le Akesanyi

120 Dimi lakalelela Latuyalaka la m'akimi l'asui, Ku ndi akambukela. 2 We Latuyalaka, ushimbeli

utema ami uma l'elomo wa kashi, Ndu uma lu lulimi la lukesu! 3 We kanga lulimi la lukesu, Kayuwukusha, kayuwukutshela na? 4 Pitu ya sodi ya andoshi wa ta, Kame la akalanga wa dja wa woto. 5 Omenyi fono mbemi dia mpanga la Mesheke, La dia mbidjase l'atei a mvudu ya Kedara! 6 Lumu lami lambuyala edja Lasuki la waku watuhetshaka ki. 7 Dimi latulangaka ki, keli lam'atumoteketa, Ku vo watutungaka ta.

Ulamu wa Isariyele

121 Dimi layediaka ashu ami utsha l'akuna; Uma lendi ayuya ekimanyelu kami? 2 Ekimanyelu kami katuyakaka uma le Latuyalaka, Lakatungi ulungu la kete.

3 Ndi hetawo dikaka diaye selo; One latukulamaka hotokokala. 4 Enda, one latulamaka Isariyele, Hatotokokalaka kuyanga ndala djo.

5 Latuyalaka keli ulami aye, Didjidi diandi diatuyalaka lu lunya laye la pami. 6 Usasi a unya hawukokomolaki la yanyi, Kuyanga wa wedi l'utshu. 7 Latuyalaka ayukulamaka uma lu kolo tshe, Ee, ndi ayulamaka lumu laye. 8 Latuyalaka ayukulamaka l'etshwelu kaye ndu l'ekalwelu kaye, Umaka kakiane ndu pundju.

Dombelo Dia Jerusalema Nkundji Ki

122 Dimi lakangenangena lam'akawamvutela vati: Tutshu utsha lu luudu la Latuyalaka! 2 Ekulu asu watemalaka L'asuku aye, we Jerusalema!

3 Jerusalema, we akahikama Uku usumba weli la beke diukelekami kame. 4 Leko katumbelaka wauhu, Ee, wauhu wa Latuyalaka, Uku olembe wa Isariyele, Dia ntukaka Latuyalaka lusaka. 5 Leko katuyalaka kiti ya elumbwelu, Ee, kiti ya diulelu ya luudu la Davidi.

6 Nyolombelaki Jerusalema ki. Wane watukukaka ngandji, wangananelaki. 7 Ki kayalaki lu kumbu yaye, Ndu ongonyi lu mvudu yaye ya diulelu! 8 Lu dikambu dia analingu la ambekesenedi ami, Katami nti: Ki kayali l'atei aye! 9 Lu dikambu dia luudu la Latuyalaka, Unyashungu asu, Katumukukumbwelaka diese.

Dombelo Dia Mbukama Ketshi

123 Dimi latediaka ashu ami utsha le ye, We latudjaseka l'ulungu.

2 Mete, uku atendaka ekambi

khumewo tee, Ndu uku atendaka ukambi a umuntu khumendi a umuntu tee, Osoku mbatutendaka Latuyalaka, Unyashungu asu, Edja ndu ndi ambutuka ketshi. 3 Utuki ketshi, we Latuyalaka, utuki ketshi! Ne dia shu tambonywama otekoya. 4 Etema asu wambuheko La losoko l'akanga w'etaku, Ndu la dionyio di'akanga a lahi.

Diandu ne Dia Ehandelu k'Uma le Atunyi

124 Kakiane Isariyele ati ati: Utunduyala Latuyalaka kundja la lu wedi asu, 2 Ee, utunduyala Latuyalaka kundjala lu wedi asu, Lam'akunela antu dia ntolosha, 3 Tshiki atunyi asu watutomena epiko tasena, Lam'akawatudunganela la kele; 4 Tshiki ashi wututukhukume, Ndu ekedi wutokela ladiku di'etema asu; 5 Tshiki asukhu w'ashi wa pedu wutokela ladiku di'etema asu. 6 Latuyalaka atumbwami, Nd'ako laki kuntukimo le wo uku nyama kambundama! 7 Nyumu yasu yakahandi uku atuhandaka fudu uma lu djunga y'umambi. Djunga yakalana, ku shu takahandi. 8 Ekimanyelu kasu keko lu lukumbu la Latuyalaka, Lakatungi ulungu la kete.

Latuyalaka Kudingi Wudja Andi

125 Wane watekamaka Latuyalaka, Weko uku Ukungu a Siona, Wahatusukasukaka, Watushikikalaka pundju. 2 Uku udingi ekungu Jerusalema, Osoku mbatudingaka Latuyalaka wudja andi, Umaka kakiane edja ndu pundju. 3 Danga dia kolo hadiutshikalaka l'ului w'antu w'ololo, Antu w'ololo watukunanda akambu wa kolo l'anya.

4 Latuyalaka li, utsheli antu w'ololo ololo, Ndu wane weli la etema w'usimbwi pupu. 5 Keli waku watetolaka lu mbuka yahasiimbwi, Latuyalaka alombole utsha l'elanyelu kame la atshi wa kolo! Keli ki kayali le Isariyele.

Lusaka ne Dia Ekalwelu k'Uma lu Fumbi

126 Lam'akatukuluya Latuyalaka, shu antu andi, lu Siona, Shu takayala uku wane wena lu do. 2 Enyo asu wakaluli too la tola t'ongenongeno, Ndu nimi yasu la esambu. Ku asi wedja wakati vati: Latuyalaka akatshela akambu a waki. 3 Latuyalaka akatutshela akambu a waki; Diako mbanganangenasu.

4 We Latuyalaka, ukuluya engonyi asu, Uku atuyukaluyaka ashi lu tokedi ta l'usui

wa shenga. 5 Wane watuneka la asoi lu ashu, Watuneka la kimbu y'ongenongeno. 6 One latutshokaka ataleli lam'atandembe wuhu, Atukalulaka l'ongenongeno ayembe dikanda diandi dia washa.

Ongonyi la Diwutshi Watuyakaka Uma le Latuyalaka

127 Naka Latuyalaka hahiki luudu, Wane waluhika, watukambaka ukambakamba. Naka Latuyalaka halami usumba, One l'ulama, atulamaka ulamalama. 2 Eli anyanya dia nyu mbetoka k'olomo, Dia nyu mbotoka okoke l'utshu, Ndu dia nyu ndeka ma di'asui, Ne dia Latuyalaka atushaka anangemi andi djo.

3 Enda, ana weko ushasha uma le Latuyalaka, Ee, elua w'uma l'utema weko difutu di'uma le ndi. 4 Uku pitu lu anya wa minginga ka wulu, Osoku mbeli ana w'olongo a pami. 5 One leli la ukulu wuludi too la pitu nye, eli la ongenongeno. Ana ako hawutshama sonyi, Lam'ayuwoteketa l'atunyi la suku dia ngelu.

Etshoko wa One Latukaka Latuyalaka Woma

128 One tshe latukaka Latuyalaka woma, Latokendakendaka lu mbuka yandi, eli la otshoko. 2 We ayolekaka ma di'uma l'ulimu w'anya aye, Ayongenangenaka, ayenaka olo. 3 Wadeye ayuyala lu luudu laye, Uku okodi wato elua efula. Ndu ana aye wayudinga mesa aye, Uku tutambatamba. 4 Enda one latukaka Latuyalaka woma, Ayuyala la otshoko. 5 Latuyalaka ayukotshokola uma lu Siona. We ayenaka ololo wa Jerusalema Nshi tshe ya lumu laye. 6 We ayena ekana.

Dombelo Dia Nembia Atunyi wa Siona

129 Kakiane Isariyele ati ati: Vo wakansuyaka tena efula umaka nshi yami ya dikenda. 2 Umaka nshi yami ya dikenda, mbakawansuyaka tena efula. Keli vo konembiami. 3 Ekambi wa dikambo wakakambi la diku di'okongo ami, Wakafusi emunda w'etali loko.

4 Latuyalaka keli ololo, Akahimbula ekodi wa antu wa kolo. 5 Waku tshe watuhetshaka Siona, Wutshami sonyi, wakaluli ekongokongo, 6 Wayali uku adiyu wa lu efelu wa mvudu, Watumaka la ntundu watuli, 7 Wuhu wahatunaka umunyi, Wahandatukelekaka lu dikanda, Wahatushaka lunya wutshu! 8 Ndu ambetshi a mbuka

hawututaka vati: Etshoko wa Latuyalaka wayali le nyu! Shu tambunyotshokola lu lukumbu la Latuyalaka.

Elungamelu k'Etshungwelu ka Latuyalaka

130 Uma l'ohongo wa nyoi kakamakulelelaka, we Latuyalaka! 2 Khumadiondjo, uki diui diami! Atui aye wahukami Aui ami w'osengosengo! 3 Latuyalaka, utunduyala we ali efula ka kolo, We Khumadiondjo, akona ututshikala? 4 Keli edimanyelu keko le ye, Dia vo nkuka woma.

5 Dimi latukungelaka Latuyalaka, utema ami atukungaka; Dimi latulungamelaka daka diandi. 6 Utema ami atukungelaka Khumadiondjo utamanya, Ndeka uku atukungelaka alami ehutwelu ka unya, Ee, uleki ekungelu k'alami dia ehutwelu ka unya. 7 Nyu Isariyele, nyulungameli Latuyalaka! Ne dia le ndi keli ngandji ka shikaa, Ndu panda ka wuki. 8 Ndi ayushimbela Isariyele Uma lu kolo yawo tshe.

Ekame le Latuyalaka Uku Ona

131 Latuyalaka, utema ami kema la ndjasema, la ashu ami kema la lukanyi. Dimi hatuyadjaka lu akambu a waki, kana lu akambu wundeki wulu. 2 Mete, dimi lakayakimela l'utema, ku vo wakalembobhala, Uku ona lukidi awele wa nyangu; Utema ami wambuyala uku ona lambukila awele. 3 Nyu Isariyele, nyulungameli Latuyalaka, Umaka kakiane ndu pundju.

Dombelo Dia Etshoko Ndjala lu Etemwelo

132 Latuyalaka, uhoki Davidi Lu asui andi tshe! 2 Uho uku akandatshibela Latuyalaka, Ndu uku akandatshiki etunyi le Kanga Wulu a Jakoba: 3 Mete, dimi haloto lu luudu lami la dipema, Kana manda lu tangi kami; 4 Dimi haludiha ashu dia ndala djo, Kuyanga mpohiya toko yami, 5 Tshikima lambutanela Latuyalaka dihuli, Edjaselu ka Kanga Wulu a Jakoba.

6 Enda, takuki dikambu ne la Efarata, Shu takaditani l'esui wa Jara. 7 Tutshu utsha l'edjaselu kandi, Tototemole la ntundu ka kihuna k'ekulu andi. 8 Uneli, we Latuyalaka, utshu utsha lu dihuli diaye dia mumuya, Ndu we ndu oshete wa sheki wa wulu aye! 9 Elombedi aye walotshami l'akambu w'ololo, Ekilami aye wahangohango l'ongenongeno, 10 Ne dia ukambi aye

Davidi, Tunyaki elundji kaye uma le one lakayakiti iso.

11 Latuyalaka akatshibela Davidi la mete, Ndi hukadimula etshibelu kandi ati: Dimi layudjasha one lakatumbi uma l'utema aye lu kiti kaye ka diulelu, 12 Naka an'aye wayulamaka daka diami La adjangu wayumwaetsha; Ndu an'awo wayudjase lu kiti kaye ka diulelu pundju.

13 Latuyalaka akasonola Siona. Ndi akayilangi dia yo ndjala edjaselu kandi. 14 Dihuli diami dia mumuya pundju mbeyo; Laawo kayumudjase, ne dia dimi ndjilangka. 15 Mete, dimi layufudia mbu ya nde yayo, Layulutsha asi wula ayo ma; 16 Layolotsha elombedi ayo panda, Ekilami ayo wayuhangohango l'ongenogeno. 17 Leko kayumufudia wulu wa Davidi, Layolongoswela lakamakiti iso l'ote tala, 18 Layukumba atunyi andi la sonyi. Keli dembo diandi dia kusu diayungadimoka l'ote andi.

Etshoko wa Ekilami Ndjala Kame

133 Ndi dimena li! Ndi olo weko di'anangu mbidjase kame li! 2 Kame kene keli uku iso k'ushinga wulu, kakawatela l'ote, Kakakele lu loledu, ee, lu loledu la Arona, Kakakele ndu lu ehembu w'ahondo andi. 3 Kame kako keko uku dihohe dia Heremona, Diatuhuloka lu ekungu wa Siona; Ne dia leko katukimoka Latuyalaka otshoko Wa lumu lahashili.

Daku le Alami wa l'Utshu

134 Nyu ekambi tshe watemalaka lu luudu la Latuyalaka l'utshu, Nyu tshe, nyutumbuli Latuyalaka, 2 Nyedia anya anyu utsha l'etemwelo, Nyutumbuli Latuyalaka! 3 Latuyalaka, lakatungi ulungu la kete, Anyotshokole uma lu Siona!

Wuki wa Latuyalaka la Anyanya wa Dikishi

135 Nyandulaki Latuyalaka! Nyutumbuli lukumbu landi, Nyutumbuli Latuyalaka, nyu ekambi andi, 2 Watemalaka lu luudu la Latuyalaka, Lu aseke wa luudu la Unyashungu asu! 3 Nyutumbuli Latuyalaka, ne dia ndi eko ololo. Nyimbelaki lukumbu landi esambu, ne dia lo leli dimena. 4 Latuyalaka akayasonwela Jakoba, Isariyele, dia ndjala andi hita.

5 Dimi mbeyakanti; Latuyalaka eko wuki, Khumesu eko ladiku dia ditemolatemola tshe. 6 Kene katongenyanenya

Latuyalaka, katundutshaka, L'ulungu ndu la kete, Lu ashi a waki ndu lu angunda tshe. 7 Ndi katumbiyaka wangi uma lu kuma ya kete, Katutumaka angadimu lu mvula, Katutundjila lopepe uma l'eumbelu kandi. 8 Ndi akadiaki ana wa nundu wa l'Edjibitu, Ndu w'antu ndu wa nyama. 9 Ndi kakatumi tulimbitelu la akambu wa mamba l'atei aye, we Edjibitu, Le Farayo, ndu le ekambi andi tshe! 10 Ndi kakalemibia wedja efula, Kakadiaki khumi ya dikanga ya wulu: 11 Sihona, khum'ekanga ka Amora; Onga, khum'ekanga ka Bashana; Ndu wauwelu tshe wa Kanana. 12 Ndi akakimo kete yawo uku ukito le Isariyele, Uku ukito le wudja andi.

13 We Latuyalaka, lukumbu laye latutshikalaka pundju, We Latuyalaka, euhwelu kaye katutshikalaka lu nonga tshe. 14 Latuyalaka ayulumbuya wudja andi, Ku ndi ayolemba utema le ekambi andi. 15 Dikishi dia wedja diatutshamaka la fesa la paunyi, Elimu w'anya w'antu mbedio. 16 Dio la enyo, keli hadioteketa; Dio la ashu, keli hadienyi; 17 Dio la atui, keli hadiuki; Dio hadiutshengaka. 18 Waku watudiselaka, wayufana la dio, Ee, ndu wane tshe watudiekamaka.

19 Khumbu ka Isariyele li, nyutumbuli Latuyalaka! Khumbu ka Arona li, nyutumbuli Latuyalaka! 20 Khumbu ka Lewi li, nyutumbuli Latuyalaka! Nyu wane watukaka Latuyalaka woma, nyutumbuli! 21 Latuyalaka, ludjashi la Jerusalema, Atumbwami uma la Siona! Nyandulaki Latuyalaka!

Diandu le Latuyalaka ne Dia Ketshi Kandi ka Pundju

136 Nyukaki Latuyalaka lusaka, ne dia ndi eko ololo, Ngandji kandi ka shikaa katutshikalaka pundju! 2 Nyukaki Unyashungu, Khumi ka ditemolatemola tshe, lusaka, Ngandji kandi ka shikaa katutshikalaka pundju! 3 Nyukaki Khumi ka wakhumi lusaka, Ngandji kandi ka shikaa katutshikalaka pundju!

4 Ndi ndame katutshaka akambu wa mamba, Ngandji kandi ka shikaa katutshikalaka pundju! 5 One lakatungi ulungu la komba, Ngandji kandi ka shikaa katutshikalaka pundju! 6 One lakashikike kete ladiku di'ashi, Ngandji kandi ka shikaa katutshikalaka pundju! 7 One lakatungi esasi a waki, Ngandji kandi ka shikaa katutshikalaka pundju! 8 Unya dia mbulela la yanyi, Ngandji kandi ka shikaa

katutshikalaka pundju! 9 Ngondo la toto dia mbulela l'utshu, Ngandji kandi ka shikaa katutshikalaka pundju! 10 One lakadiakela asi Edjibitu an'awo wa nundu, Ngandji kandi ka shikaa katutshikalaka pundju! 11 One lakatundja Isariyele uma l'atei awo, Ngandji kandi ka shikaa katutshikalaka pundju! 12 La lunya la wulu ndu l'usimbwi, Ngandji kandi ka shikaa katutshikalaka pundju! 13 One lakatanya Uduwa a Tilili, Ngandji kandi ka shikaa katutshikalaka pundju! 14 Ndi aketsha Isariyele l'atei awo, Ngandji kandi ka shikaa katutshikalaka pundju! 15 One laka tambiya Farayo l'ului andi w'alimbi l'Uduwa a Tilili, Ngandji kandi ka shikaa katutshikalaka pundju! 16 One lakalombola wudja andi l'usui, Ngandji kandi ka shikaa katutshikalaka pundju! 17 One lakalembia khumi ya dikanga ya waki, Ngandji kandi ka shikaa katutshikalaka pundju! 18 Ndi akadiaki khumi ya dikanga ya wulu, Ngandji kandi ka shikaa katutshikalaka pundju! 19 Sihona, khum'ekanga ka Amora, Ngandji kandi ka shikaa katutshikalaka pundju! 20 Ndu Onga, khum'ekanga ka Bashana, Ngandji kandi ka shikaa katutshikalaka pundju! 21 Ndi akakimo kete yawo uku ukito, Ngandji kandi ka shikaa katutshikalaka pundju! 22 Uku ukito le ukambi andi Isariyele, Ngandji kandi ka shikaa katutshikalaka pundju!

23 Ndi kakatuhoka lu pa yasu, Ngandji kandi ka shikaa katutshikalaka pundju! 24 One lakatushimbela uma le atunyi asu, Ngandji kandi ka shikaa katutshikalaka pundju! 25 Ndi katushaka untu tshe mbu ya nde, Ngandji kandi ka shikaa katutshikalaka pundju! 26 Nyukaki Unyashungu a l'ulungu lusaka, Ngandji kandi ka shikaa katutshikalaka pundju!

Delu Dia Wane Wakatolama lu Fumbi la Babilona

137 Lam'akathuhoka Siona, Shu takadjaseka lu kete, L'emamu wa kushi ya Babilona, takalelaka. 2 Shu takahane sese yasu Lu etamba wa l'umamu w'ashi. 3 Waku wakatotole lu fumbi wakatimbela esambu leko. Wane wakatusuya wakatosengola dia ngenangena vati: Nyutimbela usambu omotshi w'uma la Siona.

4 Ukundi ukukisu mimba usambu wa Latuyalaka Lu kete ya kana? 5 Jerusalema li, naka layukuhela, Lunya lami la pami lashisha wulu alo! 6 Naka dimi hakuho, Naka hakete ongenongeno ami wuleki, we Jerusalema, Ku

dimi ndjala lumi! 7 Latuyalaka li, uhoki asi Edome, Uku akawataka lushi l'ehandjwelu ka Jerusalema, Vati: Nyulanya, nyulanya. 8 Babilona, ona umuntu, we utsha nanyema. One layukufuta uku akayatshela, Ayali l'ongenongeno! 9 One latosaka an'aye, atahumanya l'ave, Angenengene.

Lusaka le Latuyalaka ne Dia Ololo Andi

138 Dimi layukukaka lusaka l'utema ami tshe. La ntundu ka ditemolatemola kayumukimbelaka esambu wa diandu, 2 Dimi layotemola leledi utsha l'etemwelo kaye k'ekila. Dimi layukaka lukumbu laye lusaka ne dia ngandji kaye ka shikaa ndu mete kaye. We akalemia diui diaye la lukumbu laye ladiku di'akambu tshe.

3 Lu lushi lakamakolombe, we akambukela, Akankikitsha, akankikitsha ndu utema ami. 4 We Latuyalaka, khumi ya dikanga ya la kete tshe wayukandulaka, Ne dia vo wambuka aui w'uma l'unyo aye. 5 Vo wayimbaka dia mbuka ya Latuyalaka, Ne dia lutumbu la Latuyalaka leko wuki.

6 Kuyanga Latuyalaka eko ladiku, ndi atukanelaka kanga ndjakitshakitsha. Keli ndi atulimbitelaka kanga utaku uma l'etali. 7 Kuyanga dimi latokendakendaka l'atei a pa, we ayumbulula. We atusimbulaka lunya laye dia nshimba atunyi ami. Ku lunya laye la pami latunshimbelaka. 8 Latuyalaka ayuluwanya akambu ane. We Latuyalaka, ngandji kaye ka shikaa katutshikalaka pundju, Tosekaki elimu w'anya aye!

Unyashungu Ndjalaka lu Ahuli Tshe, Ndu Mbeyaka Akambu Tshe

139 Latuyalaka li, we akambedika, akanimbitela. 2 We mbeyaka lam'atumudjaseka ndu lam'atumunelaka, We manaka tukanyi tami tshe fundu. 3 We mbeyaka lene atumutshokaka ndu lene atumetamaka, We nimbitelaka mbuka yami tshe. 4 Nduku diui diatuyalaka l'unyo ami, Ku we atadimani fundu, we Latuyalaka. 5 We akakumbela uma l'okongo ndu uma la ntundu, We akambahe lunya. 6 Ewu kene keko dikambu dia mamba le mi. To keli ladiku, haleyi nkuma le to.

7 Lendi ayumutsho dia mangana uma le lumu laye? Lendi ayumulawo uma l'elundji kaye? 8 Naka layumbela utsha l'ulungu, we eko leko; Naka layutsho l'Udimu a Pengandu, we eko leko. 9 Naka layufumbo l'ahafu wa pindju, La ntudja se la kuma y'ashi a waki,

10 Ndu leko lunya laye layonombola, La lunya laye la pami layunsukela. 11 Naka layuta nti: Mete, udjima ayunkumba, Usasi wa l'utshimba ami wayuyala utshu, 12 Keli udjima heyi mbishe engo uma le ye, Utshu atohetaka uku yanyi, Ndu udjima ndu usasi weli pupu le ye. 13 We kakatungi utema ami, We kakambidji l'utema a nyomi.

14 Dimi layukukaka lusaka, ne dia lakatungama etungelu ka woma ndu mamba, Elimu aye weli mamba, Utema ami mbeyaka dikambu diako ololo. 15 Dimba diami kumbishama uma le ye Lam'akamatungama lu usheshe, Lam'akamatahamaka lu tapa dia nyomi. 16 Ashu aye wakamenaka lam'akimi ehuluku; Ndu biyu diami tshe diakafundama, Ndu nshi yakasonwama dikambu diami, La ntundu k'akambu ane wayayala. 17 We Unyashungu, ndi tukanyi taye le mi dimena li! Ndi efula keli wuki ato li! 18 Utunduyala dimi ntali, tshiki to mbeyaka ndeka seke ya losenga efula; Lam'emomi, ku dimi la ye.

19 Mete, Unyashungu, we ayudiaka antu wa kolo. Okone nyu atomboki, nyumanganeli! 20 Vo watoteketaka kolo lu dikambu diaye. Atunyi aye watudimulaka lukumbu laye udimuladimula! 21 Latuyalaka li, dimi hatuhetshaka wane watukuhetshaka uka? Dimi hatuyalaka la lunyangu le waku watukotombokwelaka? 22 Dimi latâhetshaka la luhetshu la shikaa. Mete, vo weli atunyi ami, 23 Unyashungu li, unshishimi, umani utema ami fundu, Ombediki, ulimbiteki tukanyi tami! 24 Umendi kana dikambu dia kolo dieko le mi, Onombolaki lu mbuka ka pundju!

Dombelo Dia Mpanda Uma le Asuyanyi

140 Latuyalaka li, unshimbeli uma le untu a kolo, Unami uma le kanga ngala. 2 Vo watusanguyaka akambu wa kolo l'etema awo, Watuyalongosolaka dia ndo ta. 3 Vo wakadji nimi yawo diesa uku elui, Lolengo la kunga latuyalaka la tshina di'elomo awo. 4 Latuyalaka li, umpandja uma l'anya w'antu wa kolo, Unami uma le akanga a ngala, Watukanaka yimba ya nkoshami! 5 Akanga w'etaku watumambaka tulunga la asuni Watumambaka otei l'umamu a mbuka, Watumambaka ndu aleha.

6 Dimi lakatela Latuyalaka nti: We keli Unyashungu ami, Latuyalaka li, uki aui ami w'osengosengo! 7 Latuyalaka, Khumadiondjo li, we keli wulu wa panda kami! We atukumbaka ote ami lushi la ta. 8 We Latuyalaka, tetawoki nangu y'antu

wa kolo nshidiyama, Tâluwanyaki elimu awo, watukuyasema! 9 Kolo ya waku watuningaka la lotengo Yakaluli le wo vame! 10 Akalanga wa dja wahemi l'ete awo! Antu ako wakadjemi lu dja, Lu afuku w'ehongo wahaweyi ntumba ntu. 11 Kanga lulimi la kolo hashikikala la kete. Kolo katuyangaka kanga ngala dia mbushisha. 12 Dimi mbeyaka nti: Latuyalaka ayusambula ololo le amenyi fono, La sambu k'ololo le ahumbi. 13 Mete, antu w'ololo wayandulaka lukumbu laye, Ndu antu w'usimbwi wayudjaseka lasuki la ye.

Dombelo Dia Dikolo

141 Latuyalaka, dimi latuketaka, usamanya uya le mi! Uhukami diui diami lam'aketami! 2 Dombelo diami diayali uku ulambu wa lutshumba la ntundu kaye, Ndu edielu ka anya ami uku ulambu wa dikolo!

3 We Latuyalaka, ukitsha ulami l'unyo ami, Alamaki elomo ami! 4 Tolombolaki utema ami! Dia ntsha akambu wa kolo, Kame la wane watutshaka kolo. Tetawoki dimi nde alambu awo. 5 Untu ololo ankomole, laso kawo; Ndi ampangweli, ku laso ndjalaka uku iso l'ote ami. Ote ami tatunaki, Ne dia layokolamela mbalombela ne dia kolo yawo. 6 Lam'ayukanana embadi awo wulu, Ku vo wayuka aui ami, ne dia vo weli ololo.

7 Uku atufusaka untu kete, Mbatudiangana weka asu lu diumbu. 8 Latuyalaka, Khumadiondjo li, le ye katumendaka, Ndu katumuyangaka eshamelu, Tukaleki utema ami! 9 Unamaki uma lu tulunga tatuwumambaka, Ndu uma lu aleha wa atshi wa kolo! 10 Atshi wa kolo vame wako l'etei awo, Keli dimi mpandi.

Dombelo Dia Nkundja Ekimanyelu lu Ohenyohenyo

142 Dimi latulelelaka Latuyalaka, La tukuku mbatumosengasenga ka Latuyalaka. 2 Dimi latukitshaka ukiyanu ami la ntundu kandi, Latûsanyika pa kami.

3 Lam'atolembiamaka utema ami, We atulimbiteka mbuka kami. Vo wakamambi djunga lu usheshe, Lu mbuka katumokendakendaka. 4 Uki su lu lunya la pami, endi, Ku nduku untu lanimbiteka. Dihuli dia dimi mbishami kema. Nduku untu latukanelaka lumu lami. 5 Keli dimi lakakulelela, we Latuyalaka, Dimi lakati nti: We keli eshamelu kami, Etenyi kami k'ukito lu kete ya wasena. 6 Uhukami delu diami,

Ne dia lambukitshakitshama utamanya. Unshimbeli uma le waku watunsuyaka, Ne dia vo ndekami wulu. 7 Utundja utema ami uma lu lukanu, Dia dimi mbukaka lukumbu laye lusaka! Ku antu w'ololo wayunyinga, Lam'ayuyuntshela ololo.

Dombelo Dia Nkundja Etshungwelu la Elombwelo

143 Latuyalaka li, uki dombelo diami, uhukami osengosengo ami! Unkaluya diui lu kolamelu yaye ndu lu ololo aye! 2 Tunumbuyaki, dimi ukambi aye, Ne dia nduku untu leli ololo lu ashu aye.

3 Utunyi akasuya utema ami, Akahotshahotsha lumu lami pulu ndu lu kete, Ndi akambidjasha lu ahuli wa udjima, Uku wane wambuvokaka. 4 Okone lumu lami lambolembiama, Ndu utema ami ambukalema. 5 Dimi latuhoka nshi y'edjedja, Latukanaka yimba lu etsha aye tshe, Latuyambulaka dia elimu w'anya aye. 6 Dimi latusimbulaka anyami utsha le ye. Utema ami atukukumbulaka, uku kete ya wumu mbahumba ashi.

7 Latuyalaka li, umbukeli esadi, Lumu lami lambuheko. Tumbisheki elundji, Dimi tukuyala uku waku wambuhulo utsha l'Udimu a Pengandu. 8 Umbukia ngandji kaye ka mamba k'olomo, Ne dia le ye katumekamaka. Unimbitshiya mbuka ka dimi nkendakenda, Ne dia dimi latediaka utema ami utsha le ye. 9 We Latuyalaka, unshimbeli uma le atunyi. Le ye keli eshamelu kami. 10 Umbetshaki dia ntsha lulangu laye, Ne dia we keli Unyashungu ami. Lumu laye leko ololo, onombolaki lu mbuka k'usimbwi! 11 Latuyalaka li, umbululi ne dia lukumbu laye! Lu sambu kaye k'ololo, utundja utema ami uma lu pa! 12 Lu ngandji kaye ka mamba, ulanya atunyi ami, Ushili waku watunsuyaka utema ami ushiki! Ne dia ukambi aye mbemi.

Dombelo Dia Nkundja Etshungwelu Ndu Ndjala la Ongonyi

144 Latuyalaka, dive diami, Latetshaka anyami la pita yami dia ndo ta, atumbwami! 2 Ndi keli dive diami la wumbe ami wa ta, Lungeli lami la wuki la utshungudi ami, Engawu kami, le ndi katumushamaka. Ndi kakanembiya wudja andi.

3 Latuyalaka, untu eli na dia we mbukanela, Kana on'a untu dia we kana dikambu diandi? 4 Untu eli uku lungi. Nshi

yandi yatetaka uku dedi. 5 We Latuyalaka, ukute ulungu aye, uhulo! Unandi ekungu, keli watuwo dinga! 6 Ungadimuya angadimu, uhandjuli atunyi ami! Uki pitu yaye, uwakhungiakhungia. 7 Usimbuli anyami aye uma ladiku; Unshungulu, unshimbeli uma l'ashi a waki, Uma l'anya w'asi wedja. 8 Enyo awo watutaka akambu wa lukesu, Ndu anyami awo w'apami weli too la kashi.

9 Unyashungu li, layukimbela usambu w'uyuyu, Layukuhumela esambu wa diandu la losese l'ekodi dikumi. 10 We katuhandjaka khumi ya dikanga, Katushimbelaka ukambi aye Davidi uma lu yombo ya ta. 11 Untshunguli, unshimbeli uma l'anya w'asi wedja, Akanga w'enyami watutaka akambu wa lukesu, La anyami w'apami weli too la kashi. 12 An'asu w'apami weli uku tumbatumba Diatulaka esadi. An'asu w'amantu weli uku ave wakawasele Dia mbidja lu atshuku wa mvudu ya khumi ya dikanga. 13 Apenge asu watululaka too La wehu tshe wa mbu ya nde. Ekoko asu watufulanelaka nunu nunu, ndu nunu akumi akumi L'esui asu. 14 Ngombe yasu yatutanaka efula. Nduku elanyelu, nduku lohombo, Nduku alelu l'esese asu! 15 Wudja weli la etshoko eso, weko la ongenongeno, Ee, wudja weli la Latuyalaka uku Unyashungu awo, weko la ongenongeno.

Diaandu le Unyashungu ne Dia Ololo la Wulu Andi

145 We Unyashungu, khum'ekanga kami, layukandulaka! Dimi layutumbulaka lukumbu laye pundju, pundju. 2 Layukutumbulaka la lushi la lushi, Ndu layotemelaka lukumbu laye pundju, pundju.

3 Latuyalaka keli wuki, ndi kukuki ntumbwama efula, Ndu wuki andi heyama mbedikama. 4 Lolonga la lolonga wayandulaka elimu aye, watutaka akambu Ndu wayudianganyaka lukumu l'etsha aye a waki! 5 Dimi layukanaka yimba dia lutumbu la wuki aye, Ndu dia elimu aye wa mamba. 6 Antu wayoteketaka dia wulu w'etsha aye wahangone, Ku dimi layusanyaka dia wuki aye. 7 Vo wayuhwanaka di'ololo aye waheyama mvuta, Ndu wayandulaka sambu kaye k'ololo.

8 Latuyalaka keli kanga ngandji ka shikaa, ndu keli usambi, Ndi huki kele esadi, eli too la ngandji ka shikaa. 9 Latuyalaka eli ololo le antu tshe, Ndu ngandji kandi keko ladiku dia diango diandi tshe. 10 We Latuyalaka, elimu aye tshe wayukandulaka!

Ndu ekilami aye tshe wayukutumbulaka. 11 Vo wayutaka dia lutumbu la diulelu diaye, Wayoteketaka dia wulu aye, 12 Dia nimbithiya antu etsha aye a wulu La wuki wa diulelu diaye.

13 Diulelu diaye dieli diulelu dia pundju, Ndu luwandji laye layutshikalaka lu nonga tshe. 14 Latuyalaka atusukelaka wane tshe watokokaka. Ndi katusimbulaka wane tshe wukutami. 15 Ashu w'antu tshe watendelaka le ye. We atuwashaka mbu ya nde l'etena kayo. 16 We atukhukulaka lunya laye, Atulutshaka engo tshe keli la lumu. 17 Latuyalaka keli ololo lu etsha andi tshe, Ndu ekila lu elimu andi tshe. 18 Latuyalaka eli lasuki la wane tshe watuwetaka, Ee, lasuki la waku tshe watuwetaka lu mete. 19 Ndi atukutshaka nangu ya waku watuwukaka woma, Atukaka delu diawo, atashimbelaka. 20 Latuyalaka atulamaka wane tshe watuwukaka ngandji, Keli ndi ayulanya antu wa kolo tshe.

21 Unyo ami wayandulaka Latuyalaka. Antu tshe wayutumbulaka lukumbu landi l'ekila, Pundju, pundju!

***Diandu le Unyashungu ne
Dia Etsha Andi w'Usimbwi***

146 Nyandulaki Latuyalaka! Utema ami, utumbuli Latuyalaka! 2 Layutumbulaka Latuyalaka lam'ekimi la lumu, Layandulaka Unyashungu ami lu nshi yami tshe.

3 Tanyekamaki ana wa khumi ya dikanga, Kuyanga le untu laheyi nyushimbela. 4 Lumu landi latutumbaka, ku ndi atukalulaka lu kete. Ku lushi lako, tukanyi tandi tayulanyema. 5 One latukimanyiamaka le Unyashungu a Jakoba, eko la ongenongeno. Ndi atukitshaka elungamelu kandi le Latuyalaka, Unyashungu andi, 6 Lakatungi ulungu la kete, L'ashi a waki la diango tshe dieli loko, Atulamaka mete pundju. 7 Ndi katulumbwelaka amenyi fono akambu, Katuleshaka avushi ndjala.

Latuyalaka katutshungulaka asi lukanu; 8 Latuyalaka katosenyaka akanga a tutshungu; Latuyalaka katusimbulaka wane wukutami; Latuyalaka katukaka antu w'ololo ngandji. 9 Latuyalaka atulamaka angendangenda, Atusambaka wadi waki edu la ana wa tshiki. Keli ndi atulanyaka mbuka ka antu wa kolo. 10 Latuyalaka atulelaka pundju. We Siona, Unyashungu aye atutshikalaka lu nonga tshe! Nyanduli Latuyalaka!

***Diandu le Unyashungu ne
Dia Ololo Andi le Jerusalema***

147 Nyandulaki Latuyalaka! Ne dia mimbela Unyashungu asu esambu wa diandu mbeli ololo, Dia mbandulaka mbeli dimena utamanya.

2 Latuyalaka kakahiki Jerusalema, Kakasanganya asi Isariyele wakadianganyema. 3 Ndi atokonoyaka etema wakate, Atombaka ahondo la puta yawo. 4 Ndi atalaka efula ka toto, Atutoleka kumbu to tshe. 5 Khumesu keli wuki la wulu wa mamba, Yimba yandi yaha la ekumelu. 6 Latuyalaka katumbiyaka akanga a ndjakitshakitsha, Katukitshakitshaka antu wa kolo pulu ndu lu kete.

7 Nyimbeli Latuyalaka esambu wa mbuka lusaka, Nyimbeli Unyashungu asu esambu wa diandu la losese. 8 Ndi katukumbaka ulungu la wangi. Ndi atutumaka mvula la kete, Atutundjaka adiyu ladiku di'akuna. 9 Ndi atukimoka mbu ya nde le nyama, Ndu le ana wa dingwangwa lam'atuwawanaka. 10 Ndi hatongenangenaka lu wulu wa falasa, Hatuyalaka la ongenongeno l'ekulu w'untu. 11 Latuyalaka atulangaka wane watuwukaka woma, Waku watulungamelaka ngandji kandi ka shikaa.

12 Jerusalema, anduli Latuyalaka, Siona, utumbuli Unyashungu aye! 13 Ne dia ndi atukikitshaka esimbi wa kuki yaye, Atotshokolaka an'aye w'apami l'atei aye. 14 Ndi ateteka wudja aye ki, Atukulutshama mbu ya nde yuleki ololo. 15 Ndi atutumaka elembe andi la kete. Diui diandi diatulawoka esadi. 16 Ndi atukimoka lungi l'ekama la tshitshi uku diosa di'ekoko, Atudianganyaka lungi la tshitshi ka wulu uku utuku. 17 Ndi atukadjaka ashi andi wakakami lu betshi betshi. Akona ayeya memala la ntundu ka tshitshi kandi? 18 Ndi atutumaka diui diandi, atolelola betshi diako. Ndi atopepiaka lopepe landi, ku ashi watokelaka. 19 Ndi katenyaka Jakoba diui diandi, Ndu elembe andi la adjangu andi le Isariyele. 20 Ndi kuntshela wedja tshe pupu; Osoku mbahaweyi adjangu andi. Nyandulaki Latuyalaka!

***Wambosengasenga Atungami
Tshe Dia Mandula Latuyalaka***

148 Nyutumbuli Latuyalaka! Nyutumbuli Latuyalaka uma la diku di'ulungu! Nyutumbuli lu ahuli wa ladiku! 2 Nyutumbuli, nyu andjelo andi tshe!

Nyütumbuli, nyu lulimbilimbi landi tshe!
3 Unya la ngondo, nyütumbuli! Nyu toto
tshe ta ngaingai, nyütumbuli! 4 Ulungu wa
ladiku di'ulungu, ütumbuli, Ndu nyu ashi
weli ladiku di'ulungu. 5 Vo tshe watumbuli
lukumbu la Latuyalaka! Ne dia ndi akati
diui, ku vo wakutungama. 6 Ndi akâshikike
pundju, pundju. Ndi akawadjela elembe,
wahandakadimulaki pundju.

7 Nyanduli Latuyalaka la tshina dia kete,
Nyu wa shimiamba ndu nyu ehongo tshe,
8 Dja la mboko ya mvula, lungi l'ekama
la tshitshi la lungi la tshitshi, Lopepe la
wulu, latutshaka aui andi, 9 Ekungu l'akuna
tshe, Etamba w'elua la etamba a waki tshe,
10 Nyama la dungalunga tshe, Diango
diyakutula la fudu yatufumboka, 11 Khumi
ya dikanga ya la kete la wedja tshe, Ana wa
khumi ya dikanga la embadi tshe wa la kete,
12 Elongo w'apami la esekaseka w'amantu,
Esumbi la ana wa tutshitshe. 13 Vo tshe
watumbuli lukumbu la Latuyalaka! Ne dia
lukumbu landi lutu mbeli ladiku. Lutumbu
landi leko la diku dia kete ndu ladiku
di'ulungu.

14 Ndi akafudja wulu wa wudja andi:
Lutumbu ne dia ekilami andi tshe, Ne dia asi
Isariyele, antu weli lasuki landi. Nyutumbuli
Latuyalaka!

*Wambosengasenga Isariyele
Dia Mandula Latuyalaka*

149 Nyanduli Latuyalaka! Nyimbeli
Latuyalaka usambu w'uyuyu!

Nyimbaki diandu diandi lu lusanganya
l'ekilami! 2 Isariyele angenengenele one
lakütungi! Ana wa Siona watamanya
ngenangena ne dia khum'ekanga kawo!
3 Watumbuli lukumbu la Latuyalaka la
wenye. Nyimbeli Latuyalaka esambu wa
diandu lu lohenga ndu lu losese, 4 Ne dia
Latuyalaka atongenengenelaka wudja andi.
Ndi ayolenga akanga a memakana la panda.

5 Ekilami wayali la ongenongeno lu
lutumbu, Wimbaki esambu w'ongenongeno
lu tangi yawo! 6 Lutumbu la wuki la
Unyashungu layali l'enyoro awo, Nyu yombo
ya diesa wedi ehendi l'anya awo, 7 Ne dia
nsomboya wedja, Ndu dia nsuya antu, 8 Dia
nkeleka khumi ya dikanga yawo la molola
Ndu antu awo a waki lu mbeti ya mbulu,
9 Dia mbalumbuya elumbwelu kakafundama.
Nyandulaki Latuyalaka!

Nyanduli Unyashungu la Dihumahuma

150 Nyandulaki Latuyalaka! Nyanduli
Unyashungu l'etemwelo kandi!
Nyütumbuli lu dungulungu dia wulu andi!
2 Nyütumbuli ne dia etsha andi wa mamba!
Nyütumbuli uku eli enanonano ka wuki
andi wa dimena! 3 Nyütumbuli la lundju
la pungu! Nyütumbuli la dikimbi la losese!
4 Nyütumbuli la lohenga ndu la wenye!
Nyuwanduli la dihumahuma di'ekodi la
hyungi! 5 Nyuwanduli l'ekokoloko wa
lutitshiya! Nyuwanduli l'ekokoloko wa
lutitshiya! 6 Engo tshe keli la lumu, katumbuli
Latuyalaka! Nyandulaki Latuyalaka!